

ಭಾಂಗಾರಾಚೆಂ

ಮ್ಹೂರ್

ಭುರ್ಗ್ಯಾಂಜ್ಯೊ ಕಾಣಿಯೊ



4272  
Sh-Stories  
Kon  
J.F.R

ಪ್ರ. ಎಫ್. ಡಿ ಸೋಜಾ  
ಅತ್ತಾವರ್



# ಅರ್ಪಣ್



ಪಾಟ್ಲ್ಯಾ 26 ವರ್ಸಾಂ ಥಾವ್ನ್ ಜೆಜುಚ್ಯಾ ನಭೆಂತ್  
ಅಸೊನ್ ದೆವಾಚ್ಯಾ ವರ್ಜೆಪಾತಿರ್ ನಿನ್ವಾಂಚಿ ವಾವ್ರ್  
ಕರ್ಚ್ಯಾ ಮ್ಹಜೊ ಮೊಗಾಳ್ ಭಾವ್ ಮಾನಾಥಿಕ್  
ಖಾಪ್ ಜೆರೊಮ್ (ಜೆಲಿ) ಟಿ'ನೋಜಾ, ಜೆ.ನ.  
ಹಾಕಾ ಹೆಂ ಪುಸ್ತಕ್ ಮಾನಾನ್  
ಅರ್ಪಣ್ ಕರ್ಲಾಂ.

- ಜೆ.ಎಫ್. ಡಿ'ಸೋಜಾ, ಅತ್ತಾವರ್





ಭಾಂಗಾರಾಜೆಂ ಮ್ಹೊರ್

ಆನಿ

ಹೆರ್ ಕಾಣಿಯೊ

ಲೇಖಕ:

ಜಿ. ಎಫ್. ಡಿ'ಸೋಜಾ, ಅತ್ತಾವರ್

ಪ್ರಕಾಶಕ:

ಜ್ಯೋತಿ ಪ್ರಕಾಶನ್

'ಟ್ರೆಂಕಲ್', ಬಿಶಪ್ ಕಂಪೌಂಡ್,

ಅತ್ತಾವರ್, ಮಂಗಳೂರ್-575002



ಖಾಂಗಾರಾಚೆಂ ಮ್ಹೊರ್

**'Bhangarachem Mhor' (Golden Peacock)** A collection of short stories for children in Konkani by J.F. D'Souza and published by him for Jyothi Publications, 'Twinkle', Bishop's Compound, Attavar, Mangalore-575 002 (Phone: 2439028, Cell: 9448869726)



4272  
AKON → Sh-Stories  
D'Souza kon

**Design & Print :** Chetana Printers, Shanti Kendra Bldg., Opp. Fatima Retreat House, Jeppu, Mangalore 575 002. Ph.: 93433 52311

**First Edition :** 2010

**Price :** 60/-

# ಭುರ್ಗ್ಯಾಂಚ್ಯಾ ಸಾಹಿತ್ಯಾಚೊ ಮಹತ್ವ್



ಜಶೆಂ ಭುರ್ಗ್ಯಾಂಚೆ ಭಲಾಯ್ಕೆಭರಿತ್ ವಾಡಾವಳಿಕ್ ಪೌಶ್ಚಿಕಾಂತ್ ಆಟಾಪ್ಲೆಂ ಉಂಚ್ಲೆಂ ಖಾಣ್ ಗರ್ದೆಚಿಂಗೀ ತ್ಯಾಚ್‌ಪರಿಂ ತಾಂಚೆ ಭಲಾಯ್ಕೆಭರಿತ್ ಮತಿಚೆ ವಾಡಾವಳಿಕ್ ಹರ್ ಭುರ್ಗ್ಯಾಕ್ ಬರೆಂ ವಾಚಪ್ ಗರ್ಜ್. ಬರೆಂ ವಾಚಪ್ ಮ್ಹಳ್ಯಾರ್ ಜೆಂ ವಾಚಪ್ ಭುರ್ಗ್ಯಾಂಚೆ ಮತ್ ವಿಕಾಸ್ ಕರ್ತಾ, ತಾಂಚೆಂ ಜ್ಞಾನ್ ವೃದ್ಧಿ ಕರ್ತಾ, ಭೈಂ ಭಿರಾಂತ್ ಅಸ್ತಶ್ಯತೆ ಥಂಯ್ ಉಜ್ವಾಡ್ ಘಾಂಕಯ್ತಾ ಅಶೆಂ ಭುರ್ಗ್ಯಾಂಚ್ಯಾ ಸರ್ವತೋಮುಖ್ ವಾಡಾವಳಿಕ್ ಕಾರಣ್ ಜಾತಾ.

ಖಿಂಚ್ಯಾಯ್ ಭಾಶೆಚ್ಯಾ ಸಾಹಿತ್ಯಾಂತ್ ಭುರ್ಗ್ಯಾಂಚ್ಯಾ ಸಾಹಿತ್ಯಾಕ್ ಪಯ್ಲೆಂ ಸ್ಥಾನ್ ಆಸ್ತಾ. ಕಿತ್ಯಾಕ್ ಭುರ್ಗ್ಯಾಂಚೆಂ ಸಾಹಿತ್ಯ್, ಸಾಹಿತ್ಯಾಚಿ ಬುನ್ಯಾದ್ ಮಾತ್ ನ್ಹಯ್ ಎಕಾ ಭುರ್ಗ್ಯಾಕ್ ಬರೊ ನಾಗರಿಕ್ ಜಾವ್ನ್ ರೂಪಿತ್ ಕರ್ಚ್ಯಾಕ್ ಭುರ್ಗ್ಯಾಂಚೆಂ ಸಾಹಿತ್ಯ್ ಮಹತ್ವಾಚೊ ಪಾತ್ರ್ ಖೆಳ್ತಾ.

ಆಮ್ಚೆ ಮಧೆಂ ಭುರ್ಗ್ಯಾಂಚ್ಯಾ ಸಾಹಿತ್ಯಾವಿಶಿಂ ಸಮ್ಜಣಿ ಭೋವ್ ಉಣಿ. ಭುರ್ಗ್ಯಾಂನಿ ಮಾತ್ರ್ ವಾಚ್ಚೆಂ ಸಾಹಿತ್ಯ್ ಮ್ಹಣ್ ಧೊಡ್ಯಾಂನಿ ಚಿಂತ್ಲೆಂ ಆಸಾ. ಭುರ್ಗ್ಯಾಂನಿ ಬರಯಿಲ್ಲೆಂ ಭುರ್ಗ್ಯಾಂಚೆಂ ಸಾಹಿತ್ಯ್ ಮ್ಹಳಿ ಚೊಕ್ ಸಮ್ಜಣಿ ಧೊಡ್ಯಾಲಾಗಿಂ. ಭುರ್ಗ್ಯಾಂಖಾತಿರ್ ಬರಯಿಲ್ಲೆಂ ಸಾಹಿತ್ಯ್ ಭುರ್ಗ್ಯಾಂಚೆಂ ಸಾಹಿತ್ಯ್ ತರೀ ತಾಚಿ ವೋಡ್ ಲ್ಹಾನ್ ವ್ಹಡಾಂಕ್ ಸರ್ವಾಂಕ್ ಆಸ್ತಾ.

ಕಶೆಂಯ್ ಬರಯಿಲ್ಯಾರ್ ತೆಂ ಭುರ್ಗ್ಯಾಂಚೆಂ ಸಾಹಿತ್ಯ್ ಜಾಯ್ನಾ. ಬರವ್ಪಾನ್ ಭುರ್ಗ್ಯಾಂಚೆಂ ಸಾಹಿತ್ಯ್ ರಚ್ತಾನಾ ಆಪ್ಣಾ ಭೊಂವಾರಿಂ ತಾಕಾ ಸಂಬಂಧ್ ಜಾಲ್ಲಿ ಏಕ್ ಪರಿದಿ ರಚುನ್ ತೆ ಪರಿದೆ ಭಿತರ್‌ಚ್ ತೆಂ ಸಾಹಿತ್ಯ್ ರಚ್ಚೆಂ ಪಡ್ತಾ. ಹೆಂ ಸಾಹಿತ್ಯ್ ರಚ್ತಾನಾ ತಾಣೆ ಭುರ್ಗ್ಯಾಂಚ್ಯಾ ಸಬ್ದ-ಕೋಶಾಂತ್ಲೆ ಸಬ್ದ ಮಾತ್ರ್ ವಾಪಾರ್ಲೆ ಪಡ್ತಾತ್. ತಶೆಂ ಜಾವ್ನ್ ಭುರ್ಗ್ಯಾಂಚೆಂ ಸಾಹಿತ್ಯ್ ರಚ್ಚಾ ಪಯ್ಲೆಂ ಸಾಹಿತಿನ್ ಆಪ್ಣಾಕ್‌ಚ್ ತರ್ಬೆತ್ ಕರ್ಚೆಂ ಪಡ್ತಾ.

ಭುರ್ಗ್ಯಾ ಥಂಯ್ ಭಲಾಯ್ಕೆಭರಿತ್ ಮನ್ಯಾಪಣ್ ರೂಪಿತ್ ಕರುಂಕ್ ಆಮ್ಚೆ ಮಧೆಂ ಪ್ರಮುಖ್ ಸಾಧನಾಂ ಆಸಾತ್. ಏಕ್ ತಾಂಚೆ ಭೊಂವ್ತಿಂ ಆಸ್ಚೆಂ ಪರಿಸರ್. ದೋನ್ ತಾಂಕಾಂ ವಾಚುಂಕ್ ಮೆಳ್ಚೆಂ ಬರೆಂ ವಾಚಪ್.



ಪರಿಸರಾಚ್ಯಾ ವ್ಯಾಪ್ತಿ ಭಿತರ್ ಆವಯ್-ಬಾಪುಯ್, ಸಯ್-ದಯ್, ಸೆಜ್-ಸಾಮಾರ್, ಶಿಕ್ಷಕ್-ಶಿಕ್ಷಕಿ, ತಾಣಿಂ ಖೆಳ್ವೆ ಖೆಳ್ ಆನಿ ತಾಣಿಂ ರಾತ್ ದೀಸ್ ಪಳೆಂವ್ಚೆ ಟಿವಿ ಮಾಧ್ಯಮ್ ಯೆತಾತ್. ಆಯ್ಚ್ಯಾ ಭುರ್ಗ್ಯಾಂಕ್ ಟಿವಿರ್ ಯೆಂವ್ಚ್ಯಾ ಕಾರ್ಖಾನಾಚೆರ್ ವೋಡ್ ಚಡ್.

ತೆಜ್ ಭಾಶೆನ್ ಆಯ್ಚ್ಯಾ ಕಾಳಾರ್ ಆಮ್ಚೆ ಮಧೆಂ ಜಾಯ್ತೆ ರೆಡಿಮೆಡ್ ಖೆಳ್ ಮಾರ್ಕೆಟಿಂತ್ ಮೆಳ್ತಾತ್. ವ್ಹಡಿಲಾಂನಿ ಹ್ಯಾ ವಿಶಿಂ ಚಡಿತ್ ನಿಗಾ ದವರ್ನ್ ಹಿಂಸಾತ್ಮಕ್ ಟಿವಿ ಕಾರ್ಖಾನಾಂ ಆನಿ ಖೆಳಾ ಥಾವ್ನ್ ತಾಂಕಾಂ ಪಯ್ಸ್ ದವರ್ಚೆಂ ಬರೆಂ.

ಭುರ್ಗ್ಯಾಂಚ್ಯಾ ಸಾಹಿತಿನ್ ಬರಂವ್ಚೆಂ ಸಾಹಿತ್ಯ್ ಕೆದಾಳಾಯ್ ಬರೆಂ ವಾಚಪ್ ಜಾಂವ್ಕ್ ಜಾಯ್, ತರ್ ಬರೆಂ ವಾಚಪ್ ಮ್ಹಳ್ಯಾರ್ ಕಿತೆಂ?

ಬರೆಂ ವಾಚಪ್ ಭುರ್ಗ್ಯಾಂಚಿಂ ಮನಾಂ ಘುಲಯ್ತಾ. ಆಸಕ್ತ್ ಉಟಯ್ತಾ, ಕಲ್ಪನಾಂ ಹಾಡಯ್ತಾ. ಚಿಂತ್ಪಾ ಸಕತ್ ವಾಡಯ್ತಾ. ಭಾಶೆಗಿನ್ಯಾನ್ ಆನಿ ವಿಶಯ್ ಗಿನ್ಯಾನ್ ಚಡ್ ಕರ್ತಾ. ಭುರ್ಗ್ಯಾಂಚ್ಯಾ ಕಾಳ್ಜಾಂತ್ ಮೋಗ್ ಪಾಪ್-ಬಿರ್ಮೊತ್, ಸಹಕಾರ್ ತಸಲೆಂ ಮನ್ಯಾಗೂಣ್ ರೊಂಬೊಂಕ್ ಧಯ್ತ್ ವಾಡಾಶೆಂ ಕರುಂಕ್ ಆನಿ ಅಶೆಂ ಮೌಲ್ಯಾಭರಿತ್ ಜಿಣಿ ಜಿಯೆಶೆಂ ಕರುಂಕ್ ಕುಮೊಕ್ ಕರ್ತಾ. ಭುರ್ಗ್ಯಾಂಕ್ ಬರೆ ಸಂಸ್ಕೃತೆಚ್ಯೆ ಚರಿತ್ರೆವಂತ್ ನಾಗರಿಕ್ ಜಾವ್ನ್ ರೂಪಿತ್ ಕರುಂಕ್ ತೆಂ ಪ್ರಮುಖ್ ಪಾತ್ ಘೆತಾ.

ತ್ಯಾ ದೆಕುನ್ ಭುರ್ಗ್ಯಾಂಖಾತಿರ್ ಬರಯಿಲ್ಲ್ಯಾ ಸಾಹಿತ್ಯಾ ಥಾವ್ನ್, ಭುರ್ಗ್ಯಾಂಚಿ ಚಿಂತ್ಪಾ ಸಕತ್ ಧನಾತ್ಮಿಕ್ ರಿತಿನ್ ವೃದ್ಧಿ ಕರುಂಕ್ ಜಾಯ್. ಕಲ್ಪನಾ ಸಕತ್ ಜೊಕ್ತೆ ವಾಟೆನ್ ಚರಂವ್ಕ್ ಜಾಯ್, ತಾಂಚಿಂ ಭಾವನಾಂ ಅನುಭವ್ ಅನುಭೂತಿ ಸವೆಂ ವಿಶ್ಲೇಶಿತ್ ಕರುನ್ ಆಪ್ಲೆಂಪಣ್ ಉರ್ಜಿತ್ ಕರುಂಕ್ ವಾಟ್ ಸೊಡುಂಕ್ ಜಾಯ್, ಚರಿತ್ರಾ ರಚುನ್ ಘಡ್ಲ್ಯಾ ಜಿವಿತಾಚೆರ್ ಉಜ್ವಾಡ್ ಘಾಂಕಂವ್ಕ್ ಜಾಯ್, ಮೌಲ್ಯಾಂ ರೂಪಿತ್ ಕರುಂಕ್ ಜಾಯ್, ಮೋಗ್ ಸಹಕಾರಿ ಮನೋಭಾವ್ ವಾಂಟುನ್ ಘೆಂವ್ಚೆ ಬರಿ ಬೂದ್ ವಾಡವ್ನ್ ಹಾಡುಂಕ್ ಜಾಯ್; ಲಡಾಯ್ ಝಗ್ಡೆಂ ರಾಗ್ ಜಿದ್ನ್ ಹಗ್ಗೆಂ ಮೊಸೂರ್ ಉಂಚ್-ಕೀಳ್ ಮ್ಹಳ್ಳೊ ಭೇದ್-ಭಾವ್ ಹಾಡುಂಕ್ ಆಸ್ತದ್ ದಿಂವ್ಚೆಂ ವಾಚಪ್ ತೆಂ ಜಾಂವ್ಚೆಂ ನ್ಹಯ್.

ಕಾನಡಿ ಲಿಪಿಂತ್ ಕೊಂಕ್ಣಿ ಪತ್ರಾಂನಿ ಪಾಟ್ಲ್ಯಾ ಜಾಯ್ತ್ಯಾ ವರ್ಸಾಂ ಥಾವ್ನ್ ಭುರ್ಗ್ಯಾಂಚೆಂ ಸಾಹಿತ್ಯ್ ಪ್ರಕಟ್ ಜಾಲಾಂ. ಹಾಂತುಂ ಪ್ರಮುಖ್ ಜಾವ್ನ್ ಪ್ರಕಟ್ ಜಾಲ್ಲ್ಯೊ ಭುರ್ಗ್ಯಾಂಚೊ ಮಟ್ಟೊ ಕಾಣಿಯೊ ಆನಿ ಭುರ್ಗ್ಯಾಂಚೊ ಸಾಂಕಳ್ ಕಾಣಿಯೊ. ಹ್ಯಾ ಮಧೆಂ ಮೊಟೊ ವಾವ್ರ್ ಕೆಲ್ಲೆ ಮ್ಹಳ್ಯಾರ್ ಸಿಲ್ವೆಸ್ತರ್ ಡಿ'ಸೋಜಾ, ಮೈಸೂರ್ ಆನಿ ಲಿಯೊ ಡಿ'ಸೋಜಾ (ಲಿಯಾಬ್).

ಪೂಣ್ ಆಯ್ಲಿವಾರ್ಚ್ಚಾ ದಿಸಾಂನಿ ಭುರ್ಗ್ಯಾಂಚ್ಯಾ ಸಾಹಿತ್ಯಾಚೊ ಸುಗ್ಗೇಕಾಳ್ ಉದೆಲಾ ಮ್ಹಣ್ಣೆತ್. ಹಾಕಾ ಪ್ರಮುಕ್ ಕಾರಣ್ ಪುರ್ಸತೆರಹಿತ್ ಜಾವ್ನ್ ಕೊಂಕ್ಣೆಂತ್ಲ್ಯಾ ಚಡಾವತ್ ಪತ್ರಾಂತ್ಲ್ಯಾ ಹರ್ ಅಂಕ್ಯಾಂನಿ ಪ್ರಕಟ್ ಜಾಂವ್ಚೊ ಭುರ್ಗ್ಯಾಂಚ್ಯೊ ಕಾಣಿಯೊ. ಹಾಂತ್ಲೊ ಚಡಾವತ್ ಕಾಣಿಯೊ ಜೆ.ಎಫ್. ಡಿ'ಸೋಜಾಚ್ಯೊ (ಆದಿಂ ಜೆಫ್ಫಿಕುಮಾರ್, ಜೆಪ್ಪು ನಾಂವಾಖಾಲ್ ತೊ ಬರಯ್ತಾಲೊ). ಜೆ.ಎಫ್.ಚ್ಯೊ ಕಾಣಿಯೊ ಮುಟ್ವೊ ಆನಿ ಕುರ್ಕುರಿತ್ ಆಸ್ತಾತ್. ದೆಕುನ್ ಭುರ್ಗ್ಯಾಂಕ್ ತ್ಯೊ ಚಡ್ ಆವಡ್ತಾತ್. ತಾಚೆಂ ಪಯ್ಲೆಂ ಭುರ್ಗ್ಯಾಂಚ್ಯಾ ಕಾಣಿಯಾಂಚೆಂ ಪುಸ್ತಕ್ “ಭಾಂಗಾರಾಚಿ ಮಾಸ್ಕಿ”. ತಾಚೆಂ ತಿಸ್ರೆಂ ಭುರ್ಗ್ಯಾಂಚ್ಯಾ ಕಾಣಿಯಾಂಚೆಂ ಪುಸ್ತಕ್ “ಭಾಂಗಾರಾಚಿ ಕುರಾಡ್”. ಹಾಂತುಂ 45 ಕಾಣಿಯೊ ಆಸಾತ್. ಜಶೆಂ ತಾಚ್ಯಾ ಪುಸ್ತಕಾಚೆಂ ನಾಂವಾಂ ಭಾಂಗಾರಾಚ್ಯಾ ನಾಂವಾನ್ ಆರಂಭ್ ಜಾತಾತ್ ತಶೆಂಚ್ ತಾಚ್ಯೊ ಭುರ್ಗ್ಯಾಂಚೊ ಕಾಣಿಯೊ ಪಾಸುನ್ ಭಾಂಗಾರಾ ಸಾಕ್ಸೊ. ಕಿತ್ಲೆ ಪಾವ್ಲಿಂ ವಾಚ್ಲ್ಯಾರೀ ಪರತ್ ಪರತ್ ವಾಚ್ಯಾಂ ಮ್ಹಣ್ಣೆಂ ಸಾಕ್ಸೊ. ಜೆ.ಎಫ್.ಚೊ ಕಾಣ್ಯೊ ವಾಚ್ಲೆ ತಿತ್ಲೊ ತ್ಯಾ ಕಾಣಿಯಾಂಚಿ ರೂಚ್ ಚಡ್ತಾ. ಜರ್ ಜೆ.ಎಫ್.ಚೆಂ ಪ್ರೇರಣ್ ಘೆವ್ನ್ ಆನಿ ಥೊಡೆ ಸಾಹಿತಿ ಭುರ್ಗ್ಯಾಂಚ್ಯಾ ಶೆತಾಂತ್ ಸಮರ್ಪಿತ್ ವಾವ್ರ್ ಕರ್ತಿತ್ ತರ್ ಕೊಂಕಣ್ ಮಾತಾ ಖಂಡಿತ್ ಧನ್ಯ್ ಜಾಯ್. ಜೆ.ಎಫ್. ಹಾಂಕಾ ಹಾಂವ್ ಸರ್ವ್ ಬರೆಂ ಮಾಗ್ತಾಂ.

- ಆನ್ಸಿ ಪಾಲಡ್ಯಾ, ವಸಯ್



## ಭುರ್ಗೆಂ ಕುಟ್ಮಾಚೆಂ ದಿವೆಂ

‘ಆಯ್ಚೆಂ ಭುರ್ಗೆಂ, ಫಾಲ್ಯಾಂಚೆಂ ಜನಾಂಗ್’ ಅಶೆಂ ಮ್ಹಳ್ಳೆಂ ಆಸಾ, ಭಾರತಾಚೊ ಪ್ರಧಾನಿ ಪಂಡಿತ್ ಜವಾಹರ್‌ಲಾಲ್ ನೆಹರೂನ್. ಜೆಜು ಕ್ರಿಸ್ತಾನ್‌ಯಿ ಲ್ಹಾನಾ ಭುರ್ಗ್ಯಾಂಚೊ ಮೋಗ್ ಕೆಲ್ಲೊ. ಆಮ್ಚ್ಯಾ ಕುಟ್ಮಾಂನಿ ಭುರ್ಗ್ಯಾ ಪೊರ್ಟೆಂ ದೆಣೆಂ ದುಸ್ರೆಂ ನಾ ಮ್ಹಳ್ಳೆಂ ಚಿಂತಪ್ ಆಜೂನ್ ರಿವಾಜೆರ್ ಆಸಾ.

ಝುಡ್ ಆಸ್ತಾನಾ ಬಾಗಾವ್ತೆ. ಅಶೆಂ ಸಾಂಗ್ಲಾಂ ಆಮ್ಚ್ಯಾ ಮಾಲ್ಪಡ್ಯಾಂನಿ. ಭುರ್ಗ್ಯಾಂಚಿ ಮತ್ ಜಿವ್ಯೆ ವಣದಿಬರಿ. ಭುರ್ಗೆಂ ಜಾವ್ನಾಸಾ ನವ್ಯಾ ಕುಟ್ಮಾಚಿ ಆಂಕ್ರಿ, ಭುರ್ಗೆಂ ನಾತ್‌ಲ್ಲೆಂ ಜಿವಿತ್, ಜೇವ್ನ್ ಉಡಯಿಲ್ಲ್ಯಾ ಉಷ್ಣಾಚ್ಯಾ ಶಿರೊತೆವರ್ವಿಂ ಅಶೆಂ ಸಾಂಗ್ಲಾಂ ವಚನ್‌ಕಾರಾನ್.

ಮ್ಹಣ್ತಚ್ ಭುರ್ಗ್ಯಾಂವಿಶಿಂ ಕೊಣ್‌ಯಿ ಉಳ್ಳೆಂ ಉಲವ್ನ್ ಬರೆಂಚ್ ಸಾಂಗ್ತಾ, ಆಶೆತಾ, ಕರ್ತಾ. ಭುರ್ಗ್ಯಾಂಚೆಂ ಮನ್ ನಿತಳ್, ನಿರ್ಮಳ್, ನಿಷ್ಕಲ್ಮತ್ ಆನಿ ತಿಂ ಮುಗ್ಡ್ ಅಶೆಯಿ ಜಾಣಾರ್ಯಾಂನಿ ಸಾಂಗ್ಲಾಂ. ಭುರ್ಗೆಂ ನಿಜಾಯ್ಕಿ ಜಿವಿತಾಂತ್ ಏಕ್ ಮೊಲಾಧಿಕ್ ದಿವೆಂ ಜಾವ್ನಾಸಾ.

ತರ್ ಭುರ್ಗೆಂ ಮ್ಹಳ್ಳಾರ್ ಕೋಣ್? ಆಂಜ್, ದೆವಾಚೆಂ ಪ್ರತಿದೂಪ್, ಸಂಸಾರಾಕ್ ಸಂತೊಸ್ ಹಾಡ್ನ್ ಆಯಿಲ್ಲೆಂ ಮನ್ಯಾರೂಪ್? ಅಶೆಂ ನಮೂನ್ಯಾವಾರ್ ಭೊಗ್ಲಾಂನಿ ಭರ್‌ಲ್ಲಿಂ ವಾಕ್ಮೂಲಾಂ ದಿವ್ಯೆತಾ. ಹಾಂವೆಂ ಸಾಂಗ್ಲೆಂ ತರ್ ನಾಜೂಕ್ ಜಿವ್ಯಾ ಮಾತ್ಯೆಚೆಂ ಜಿವಂತ್ ಬೊಂಬೆಂ. ಹಾಂವ್ ಭುರ್ಗ್ಯಾಂಚೊ ಮೋಗ್ ಕರ್ತಾಂ, ಜತನ್ ಘೆತಾಂ. ತಾಂಕಾಂ ಬರೆಂ ಮಾಗ್ತಾಂ ಆನಿ ತಾಂಚೆಂ ಭವಿಷ್ಯ್ ಬರ್ಯಾನ್ ರೂಪಿತ್ ಕರ್ಚ್ಯಾ ವಾವ್ರಾಂತ್ ವಾಂಟೆಲಿ ಜಾಂವ್ಕ್ ಆಶೆತಾಂ.

ಹ್ಯಾಚ್ ಇರಾದ್ಯಾನ್ ಲ್ಹಾನಾಂ ಭುರ್ಗ್ಯಾಂಖಾತಿರ್ ಹಾಂವೆಂ ಲಿಸಾಂವಾಂಭರಿತ್ ಕಾಣಿಯೊ, ವಿವಿಧ್ ಭಾಸಾಂ ಆನಿ ಮುಳಾಂಧಾವ್ನ್ ತರ್ಜಣ್ ಕರ್ನ್ ಕೊಂಕ್ಣಿ ಪತ್ರಾಂಕ್ ಧಾಡ್ನ್ ದಿಲ್ಯೊ. ಸರ್ವ್ ಸಂಪಾದಕಾಂನಿ ತ್ಯೊ ಫಾಯ್ಸ್ ಕೆಲ್ಯೊ. ಹಾಂತುಂ ಮ್ಹಾಕಾ ತೃಪ್ತಿ ಮೆಳ್ಳ್ಯಾ, ಸಮಾಧಾನ್ ಭೊಗ್ಲಾಂ. ಆನಂದ್ ಪಾವ್ಲಾಂ. ಹ್ಯಾ ಘಡಂಯ್ ಹೊ ಮ್ಹಜೊ ವಾವ್ರ್ ಮುಂದರುನ್ ಫರ್ವಲೊಂ. ಭುರ್ಗ್ಯಾಂಕ್ ಸಮ್ಜೊಂಚ್ಯಾಪರಿಂ ತಾಂಚಿಚ್ ಭಾಸ್ ಆನಿ ಚಿಂತ್ನಾಮೆಟ್ ವಾಪರ್ನ್ ಕಾಣ್ಚೊ ಬರಂವ್ಪ್ಯಾಂತ್ ತ್ರಾಸ್ ಆಸಾತ್ ತರೀ ಮ್ಹಜೆಂ ಮಿಸಾಂವ್ ಹಾಂವ್ ಮುಂದರಿತಲೊಂಚ್.

ಪತ್ರಾಂನಿ ಪ್ರಕಟ್ ಜಾಲ್ಲ್ಯೊ ಭುರ್ಗ್ಯಾಂಚ್ಯೊ ಕಾಣ್ಚೊ ಬುಕಾಂ ರುಪಾರ್ ಜಮೊ ಕರ್ನ್ ದವರ್ಲ್ಯಾರ್ ಘಡೆ ಪಿಳ್ಗೆಕ್ ಉಪ್ಕಾರಾಕ್ ಪಡ್ತಲ್ಯೊ ಮ್ಹಳ್ಳೊ ಹಿಶಾರೊ ಮನಿ ದವುನ್ ಹಾಂವೆಂ ‘ಭಾಂಗಾರಾಚಿ ಮಾಸ್ಕಿ’ ಮ್ಹಳ್ಳೊ ಅಸಲೊ ಪ್ರಥಮ್ ಸಂಗ್ರಹ್ ಪ್ರಕಟ್ ಕೆಲೊ. ತ್ಯಾ ಉಪ್ರಾಂತ್ ‘ಭಾಂಗಾರ್’ ಸರಣಿಂತ್ ಆಸುಂ ಚಾರ್ ಪುಸ್ತಕಾಂ



(ಭಾಂಗಾರಾಚೆಂ ಚಿತ್‌ಳ್, ಭಾಂಗಾರಾಚೆ ಕುರಾಡ್, ಭಾಂಗಾರಾಚೆ ಇಮಾಜ್, ಭಾಂಗಾರಾಚೆಂ ಹಸ್) ಫಾಯ್ ಜಾಲಿಂ. ಆನಿ ಹೆಂ 'ಭಾಂಗಾರಾಚೆಂ ಮ್ಹೊರ್' ಪುಸ್ತಕ್ 6-ವೊ ಸಂಗ್ರಹ್ ಜಾವ್ನಾಸಾ. ಹಾಂತುಂ 40 ಕಾಣಿಯೊ ಆಸಾತ್. ಹ್ಯಾ ಪುಸ್ತಕಾಕ್, ಭುರ್ಗ್ಯಾಂಚ್ಯೊ ಕಾಣ್ಯೊ ಆನಿ ಕವಿತಾ ಬರಯಿಲ್ಲೊ ಫಾಮಾದ್ ಸಾಹಿತಿ ಜಾವ್ನಾಸ್ಚ್ಯಾ ಮಾನೆಸ್ತ್ ಆನಿ, ಪಾಲಡ್ಕ ಹಾಣೆಂ ಪ್ರಸ್ತಾವನ್ ಬರಯ್ಲಾಂ. ತಾಕಾ ಹಾಂವ್ ಆಬಾರಿ ಜಾವ್ನಾಸಾಂ. ಹಾಂವೆಂ ಬರಯಿಲ್ಲೊ ಭುರ್ಗ್ಯಾಂಚೊ ಕಾಣಿಯೊ ವಾ ಖಿಂಚಿಯಿ ಹೆರ್ ಲಿಕಿತಾಂ ಜಾಂವ್ ಖರ್ಯಾ ಮನಾನ್ ಫಾಯ್ ಕೆಲ್ಲ್ಯಾ ಸರ್ವ್ ಪತ್ರಾಂಚ್ಯಾ ಸಂಪಾದಕಾಂಚೊ ಹ್ಯಾ ಸಂದರ್ಭಿಂ ಹಾಂವ್ ಉಡಾಸ್ ಕಾಡ್ನ್, ತಾಂಕಾಂ 'ದೇವ್ ಬರೆಂ ಕರುಂ' ಮ್ಹಣ್ತಾಂ.

ಹೆಂ ಪುಸ್ತಕ್ ಪ್ರಕಟ್ ಕರಿಜೆ ತರ್ ಚೇತನಾ ಪ್ರಿಂಟರ್, ಜೆಪ್ಪು ಹಾಚೊ ಮ್ಹಾಲ್ಕ್ ಜಾವ್ನಾಸ್ಚ್ಯಾ ಮಾನೆಸ್ತ್ ವಿಲ್‌ಫ್ರೆಡ್ ಲೋಬೊ ಹಾಣೆಂ ಜಾಯ್ತಿ ಮ್ಹಿನತ್ ಕಾಡ್ಲ್ಯಾ ಆನಿ ವೆಳಾರ್ ಪುಸ್ತಕ್ ತಯಾರ್ ಕರ್ನ್ ದಿಲಾಂ. ತ್ಯಾ ಖಾತಿರ್ ತಾಕಾ ಕಾಳ್ಜಾ ಥಾವ್ನ್ ಕೃತಜ್ಞತಾ ಅರ್ಪಿತಾಂ.

ಮ್ಹಜ್ಯಾ ಹ್ಯಾ ಸಾಹಿತ್ಯ ಆನಿ ಪುಸ್ತಕಾಂ ಪ್ರಕಟ್ ಕರ್ಚ್ಯಾ ವಾವ್ರಾಂತ್ ಮ್ಹಾಕಾ ಪಾಟಿಂಚೊ ಆನಿ ಪ್ರೋತ್ಸಾಹ್ ಆನಿ ಪ್ರೇರಣ್ ದಿಲ್ಲ್ಯಾ ಮಾನೆಸ್ತ್ ಡೊಲ್ಫಿ ಕಾಸ್ಸಿಯಾ, ಆದ್ಲೊ ಆನಿ ಆತಾಂಚೊ 'ರಾಕ್ಲೊ' ಸಂಪಾದಕ್ ಜಾವ್ನಾಸ್ಚ್ಯಾ ಬಾಪ್ ಎರಿಕ್ ಕ್ರಾಸ್ತಾ ಆನಿ ಬಾಪ್ ಫ್ರಾನ್ಸಿಸ್ ರೊಡ್ರಿಗಸ್ ತಶೆಂಚ್ 'ಸೆವಕ್' ಪತ್ರಾಚೊ ಆದ್ಲೊ ಸಂಪಾದಕ್ ಜಾವ್ನಾಸ್‌ಲ್ಲ್ಯಾ ಬಾಪ್ ಜೊನ್ ಹ್ಯಾರಿ ಸೊಜ್ ಹಾಂಚೊ ಕಾಳ್ಜಾ ಥಾವ್ನ್ ಹಾಂವ್ ಉಪ್ಕಾರ್ ಬಾವುಡ್ತಾಂ. ಹಾಣಿಂ ಮ್ಹಜಿಂ ಭುರ್ಗ್ಯಾಂಚ್ಯಾ ಕಾಣಿಯಾಂಚಿಂ ಪುಸ್ತಕಾಂ ತಾಂಚ್ಯಾ ಪ್ರಕಾಶನಾದ್ವಾರಿಂ ಫಾಯ್ ಕರುನ್ ಪ್ರೋತ್ಸಾಹ್ ದೀವ್ನ್ ಮ್ಹಾಕಾ ಹ್ಯಾ ಮಟ್ಟಾಕ್ ಪಾಯ್ಲಾಂ ದೆಕುನ್ ತಾಂಕಾಂ ಹಾಂವ್ ಜೀಣ್‌ಭರ್ ಆಬಾರಿ. ಮುಕಾರ್ ಸಯ್ತ್ ಅಸಲೊ ಸಹಕಾರ್ ಹಾಂವ್ ಆಶೆತಾಂ.

ಮಿಲಾರ್ ದೇವ್ ಮಂದಿರಾಚೊ ಶತಮಾನೋತ್ಸವ್ 2011-ಜುಬ್ಲೆವ್ ವರಸ್ ಆಚರಣ್ ಕರ್ಚ್ಯಾ ಸಂದರ್ಭಿಂ ಕೊಂಕ್ಣಿ ಭಾಶೆಕ್ ಮಾನ್ ಆನಿ ಪ್ರಾಮುಖ್ಯತಾ ದಿಂವ್ಚ್ಯಾ ಖಾತಿರ್ ಹೊ ಬೂಕ್ ಪ್ರಕಟ್ ಕರುಂಕ್ ಮುಕಾರ್ ಸರ್‌ಲ್ಲ್ಯಾ ಆನಿ ಮ್ಹಾಕಾ ಪ್ರೋತ್ಸಾಹ್ ದಿಲ್ಲ್ಯಾ ಶತಮಾನೋತ್ಸವ್ ಜುಬ್ಲೆವ್ ಆಚರಣ್ ಸಮಿತಿಕ್ ತಶೆಂಚ್ ಮಿಲಾರ್ ಫಿರ್ಗಜಿಚೊ ವಿಗಾರ್ ಬಾಪ್ ವೊಲ್ಪರ್ ಡಿಮೆಲ್ಲೊ ಹಾಂಕಾಂ ಹಾಂವ್ ಅಭಾರಿ ಜಾವ್ನಾಸಾಂ.

ತುಮ್ಚ್ಯಾ ಬರ್ಯಾ ಸಂಬಂಧಾಕ್, ಬರ್ಯಾ ಮನಾಕ್, ದಿಲ್ಲಿ ಕುಮ್ಕೆಕ್ ಹಾಂವ್ ಸದಾಂಚ್ ಋಣಿ.

- ಜಿ. ಎಫ್. ಡಿ ಸೋಜಾ, ಅತ್ರಾವರ್

ಮಾಂಡಾವಳ್....


1. ಭಾಂಗಾರಾಚೆಂ ಮ್ಹಾರ್	9	22. ವಾಗಾಚೆಂ ದೂದ್ ಹಾಡ್‌ಲ್ಲೊ ಗ್ರಾಯ್ಕ್	67
2. ಕೋಣ್ ವ್ಹಡ್?	12	23. ಮಾಗ್ಣಾಚೊ ಫಳ್	70
3. ಪಾತ್ಯೆಣೆಚೊ ಪೆಟೊ	14	24. ಕೊಂಬ್ಯಾವರಿಂ ದೀಸ್ ಉಜ್ವಾಡ್ತಾಗಿ?	72
4. ಪಿಟಾಸಿ ಮ್ಹಾತಾರೊ - ಥೋಂಗಿ ತರ್ನಾಚೊ	17	25. ಹಸ್ತ್ ಆನಿ ಪೆಟ್ಯಾಚಿ ಇಷ್ಟಾಗತ್	74
5. ಕೊಲ್ಯಾಚಿ ಚತುರಾಯ್	20	26. ಉತ್ರಾನ್ ನ್ಹಯ್, ಕಾರ್ಯಾನ್ ಕರ್	77
6. ಬೀರ್ದಲಾಕ್ ಸಲ್ವೊಂಚೆಂ ಕಸೆಂ?	22	27. ಪೆಟಿ ಕಿತ್ಯಾಕ್ ಶಿಮ್ಪಿ ಹಾಲಯ್ತಾತ್?	79
7. ಸುದ್ರಾಲ್ಲೊ ಜೊನಿ	25	28. ಬುರಾಕಾಚಿ ಮೊಡ್ಕಿ	81
8. ದರ್ಯಾಂತ್ ಆಸಾ ಮಾಸೊ ಆಳ್ಕಾನ್ ಕಾಡ್ಚೊ ಪಿಸೊ	28	29. ತಾಂಬ್ಲಿ ಕೊಂಬಿ	83
9. ಪ್ರಾಮಾಣಿಕ್ ಪಣಾಕ್ ಮೋಲ್ ಆಸಾ	31	30. ತಾಂತಿಯಾಂ ಚೊರ್ಟೆಂ ರಾವಯ್ಲೆಂ	86
10. ಪತ್ತೆದಾರ್ ಬೀರ್‌ಬಲ್	33	31. ರಾಕ್ಟೊಸಾಕ್ ಬೂದ್ ಶಿಕಯ್ಲಿ	89
11. ಮಾಜ್ರಾನ್ ಕೆಲ್ಲಿ ಹಿಕ್ಮತ್	35	32. ಭರ್‌ಲ್ಲೊ ಕೊಳ್ಳೊ ಹಾಲನಾ	92
12. ಆವಯ್ಚೆಂ ನಕ್ಲೆ ಭಾಂಗಾರ್	38	33. ಮಾಸ್ಕಿ ಆನಿ ಕೊಲಂಬಸ್	93
13. ಜಾಣಾರಿ ಮಾಂಕೊಡ್	41	34. ಸೊಂಸ್ಕಾಚೆಂ ಭೆಂ ಶಿಂವಾನ್ ಸುಟಯ್ಲೆಂ	95
14. ತಕ್ಲೆ ವಯ್ರ್ ರೂಕ್	44	35. ಮಾಣ್ಯಾಚಿ ಬುದ್ಧಂತ್ಕಾಯ್	98
15. ತೀನ್ ದುಕ್ರಾ ಪಿಲಾಂ	47	36. ಯಮುನೆಕ್ ಆಕ್ಟರಾನ್ ಸಾಂಕೊವ್ ಭಾಂದ್ಲೊ	100
16. ಕೊಲೊ ಆನಿ ಮ್ಹೊರ್	51	37. ರಾನಾಚೊ ರಾಯ್ ಬಾಂಯ್ ಉಡ್ಲೊ	102
17. ಮೋಸ್ ಕರುಂಕ್ ಶಿಕಾನಾಕಾ	54	38. ರಾಗಿಶ್ ರಾಯ್ ಚತುರ್ ಮಂತ್ರಿ	105
18. ರಾಯಾನ್ ಕೀರ್ ಧರ್ಮೊ	57	39. ಫೊಡೊ ಜಾಲ್ಲೆಂ ಗಾಡಾಂವ್	107
19. ಸಾವ್ಯಾರಾಚಿ ತೇಗ್ ಪೂತ್	60	40. ವಾಗಾಚ್ಯೊ ಮಿಶ್ರೊ	110
20. ತಾಂತ್ಯಾಚೊ ಖೆಳ್	63		
21. ಗೀದ್, ಕೀರ್ ಆನಿ ಸರೊಪ್	65		





Accn No:004272

## ಭಾಂಗಾರಾಚೆಂ ಮ್ಹೂರ್



ಸಬಾರ್ ವರ್ಸಾಂ ಆದಿಂ ಎಕ್ಲೊ ರಾಯ್ ಆಪ್ಲ್ಯಾ ರಾಜ್ಯಾಂತ್ ರಾಜ್ವಟ್ ಚಲಯ್ತಾಲೊ. ಎಕ್ ದೀಸ್ ಎಕ್ಲೊ ರಯ್ ಆಪ್ಲ್ಯಾ ಭುಂಯ್ಲ್ಯಾ ಗಾದ್ಯಾಂತ್ ಕೊಸುನ್ ಆಸ್ತಾನಾ ಭಾಂಗಾರಾಚೆಂ ಎಕ್ ಮ್ಹೂರ್ ಮಾತಿಯೆ ಪಂದಾ ಆಸ್ಲೆಂ ತಾಕಾ ದಿಸ್ಲೆಂ. ತಾಣೆ ತೆಂ ವಿಂಚ್ಲೆಂ ಆನಿ ಶೀದಾ ತೊ ರಾವ್ವೆರಾ ತೆವ್ಚಿಂ ಧಾಂವ್ಲೊ.

ರಾಯಾಂನೊ, ಪಳೆಯಾ ಹೆಂ ಕಿತೆಂಗಿ ಮ್ಹಣೊನ್! ಮ್ಹಜ್ಯಾ ಗಾದ್ಯಾಂತ್ ಹಾಂವ್ ಗಾದೊ ಕೊಸ್ತಾನಾ ಮೆಳ್‌ಲ್ಲೆಂ - ಭಾಂಗಾರಾಚೆಂ ಮ್ಹೂರ್. ಲ್ಹಾನ್ ಆಸೊನ್ ಸೊಭಿತ್ ಆಸ್ಲ್ಯಾ ತ್ಯಾ ಮ್ಹೂರಾಕ್ ಪಳೆವ್ನ್ ರಾಯಾಕ್ ಭಾರಿಚ್ ಖುಶಿ ಜಾಲಿ ಆನಿ ತೊ ಸಂತೊಸಾನ್ ಭರ್ಲೊ.

ಹ್ಯಾ ಮ್ಹೂರಾಚೆಂ ಮೊಲ್ ಕಿತ್ಲೆಂ ಜಾಲ್ಯಾರೀ ಪರ್ವಾ ನಾ. ಹೆಂ ಹಾಂವ್ ಮೊಲಾಕ್ ಘೆತಾಂ ಮ್ಹಣ್ ಚಿಂತ್ಲೆಂ ರಾಯಾನ್. ಹೊ ವಿಶಯ್ ಸರ್ವ್ ಲೊಕಾಕ್ ಕಳಿತ್ ಜಾಲೊ.

ದುಸ್ರ್ಯಾ ದಿಸಾಚ್ ರಾಯಾಸರ್ಕಿಂ ಮಹೇಂದ್ರ ಆನಿ ಮನೋಹರ್ ಮ್ಹಳ್ಳೆ ದೋಗ್ ವೆಕ್ತಿ ಯೇವ್ನ್ ತ್ಯಾ ಮ್ಹೊರಾಚೊ ಶಿಲ್ಪಿ ಹಾಂವ್, ಆಪ್ಲಾಕ್‌ಚ್ ಪುರಸ್ಕಾರ್ ಮೆಳಾಜೆ ಮ್ಹಣ್ ರಾಯಾಕಡೆ ವಾದ್ ಮಾಂಡಿಲಾಗ್ಲೆ. ಹಾಂಚೆಂ ದೊಗಾಂಯ್ಚೆಂ ಉಲೊಣೆಂ, ವಾದ್-ವಿವಾದ್ ಆಯ್ಕೊನ್ ರಾಯ್ ಘುಸ್ಪಡ್ಲೊ. ತಾಕಾ ಕಿತೆಂ ಕರಿಜೆ ಮ್ಹಣ್ ಕಳೊಂಕ್ ನಾ.

ರಾಯಾಂನೊ, ಹ್ಯಾ ಮ್ಹೊರಾಕ್ ರಚ್ತಾನಾ ತಾಂತುಂ ವಾಪರ್ಲೆಲ್ಯಾ ಎಕೆಕಾ ವಜ್ರಾ ಖಾತಿರ್ ಆಪುಣ್ ಸಬಾರ್ ಗಾಂವ್ ಭೊಂವ್ಲಾಂ. ಮ್ಹಜೆ ಆಸ್ತ್ ಪುರಾ ವಿಕುನ್ ಭಾಂಗಾರ್ ಆಪ್ಲೆಂ ಘೆಜೆ ಪಡ್ಲೆಂ ಮ್ಹಣಾಲೊ ಮಹೇಂದ್ರ.

ಸಾಧ್ಯೆಚ್ ನಾ, ಹ್ಯೊ ಪುರಾ ಜಿವ್ಯೊ ಜಿವ್ಯೊ ಫಟಿ. ಹ್ಯಾ ಭಾಂಗಾರಾಚ್ಯಾ ಮ್ಹೊರಾಕ್ ತಯಾರ್ ಕೆಲ್ಲೆಂಚ್ ಆಪ್ಲೆಂ, ತಾಚಿಂ ತಿಂ ಸೊಭಿತ್ ಪಾಕಾಂ ವಿನ್ಯಾಸ್ ಕರುಂಕ್‌ಚ್ ಆಪ್ಲಾಕ್ ದೋನ್ ಮಯ್ನೆ ಲಾಗ್ಲೆ. ತಾಕಾ ಘಡ್ನಿಲ್ಲೊ ತೊ ಮೊತಿಯಾಂ-ರತ್ನ್ ಆಪ್ಲ್ಯಾ ಸ್ವಂತ್ ದುಡ್ವಾನ್ ಕೆಲಾ ರಾಯಾಂನೊ ಮ್ಹಣ್ ಮನೋಹರಾನ್ ಆಪ್ಲೆಂ ಅಹವಾಲ್ ರಾಯಾ ಮುಕಾರ್ ದವರ್ಲೆಂ.

“ತೆಂ ಸೊಡಾ, ತುಮಿ ತ್ಯಾ ಮ್ಹೊರಾಕ್ ಕಿತ್ಯಾಕ್ ಖಾತಿರ್ ರೂಪಿತ್ ಕೆಲೆಂ ಮ್ಹಣ್ ಸಾಂಗ್ತಾತ್‌ಗಿ?” ರಾಯಾನ್ ವಿಚಾರ್ಲೆಂ. ಆಪ್ಲ್ಯಾ ಆತ್ಮ ಸಂತೊಸಾಖಾತಿರ್ ತೆಂ ರೂಪಿತ್ ಕೆಲೆಂ ಮ್ಹಣ್ ಮಹೇಂದ್ರಾನ್ ಸಾಂಗ್ತಾನಾ, ಮನೋಹರಾನ್ ಆಪ್ಲೆ ಧುವೆಚ್ಯಾ ಸಂತೊಸಾಖಾತಿರ್ ಕೆಲ್ಲೆಂ ಮ್ಹಣ್ ಸಾಂಗ್ಲೆಂ. ರಾಯಾಕ್ ಹೊ ಸಮಸ್ನೊ ಕಸೊ ಸೊಡಂವ್ಚೊ ಮ್ಹಣ್ ಕಳೊ ನಾ.

ತಿತ್ಲಾರ್ ಮಹೇಂದ್ರ, “ರಾಯಾಂನೊ, ತುಮಿ ಮ್ಹಾಕಾ ತ್ಯಾ ಮ್ಹೊರಾಕ್ ಖರ್ಚ್ ಕೆಲ್ಲ್ಯಾ ದುಡ್ವಾಚೊ ಅರ್ದೊ ವಾಂಟೊ ಪುಣಿ ದಿಲ್ಯಾರ್ ಬರೆಂ ಆಸ್‌ಲ್ಲೆಂ” ಮ್ಹಣ್ ರಾಯಾಕಡೆ ಸಾಂಗ್ತಾನಾ ತೆಣೆ ಮನೋಹರಾಚ್ಯೆ ಮತಿಂತ್ ಆನಿ ಕಿತೆಂಗಿ ಚಿಂತಪ್ ಉಟ್ಟೆಂ.

ರಾಯ್ ಅಶೆಂ ಸಾಂಗಾಲಾಗ್ಲೊ: “ಮ್ಹಜೆಂ ಉತರ್ ಇಲ್ಲೆಂ ಆಯ್ಲಾ. ಆಯ್ಲೆವಾರ್ ಆಮ್ಚ್ಯಾ ರಾಜ್ಯಾಂತ್ ಲೊಕಾಥಂಯ್ ಕಿತೆಂಗಿ ಎಕಾ ನಮುನ್ಯಾಚೆ ದುರಾಶಾ, ಮೊಸೊರ್, ಮೋಸ್ ಅಸಲ್ಯೊ ವಾಯ್ಟ್ ಪ್ರವೃತ್ತ್ಯೊ ಚಡೊನ್ ಆಯ್ಲಾತ್ ತಶೆಂ ಭೊಗ್ತಾ. ಹಾಂವೆಂ ಆತಾಂ ಹ್ಯಾ ಭಾಂಗಾರಾಚ್ಯಾ ಮ್ಹೊರಾಚೆ ದೋನ್ ಕುಡ್ಕೆ ಕರ್ನ್ ಎಕ್ಲಾಕ್ ತಾಚೊ ಮಾಂಡ್ಲೊ ಆನ್‌ಎಕ್ಲಾಕ್ ತಾಚೊ




ಉರ್ಲೋ ಅರೊ ಕುಡೊ ದಿಂವೊ ಮ್ಹಣ್ ಆಲೊಚೆನ್ ಕೆಲ್ಯಾ.

ರಾಯಾನ್ ಆಪೊ ಹೊ ನಿರ್ದಾರ್ ಕಳೆಯಿಲ್ಲೆಂಚ್ ಮನೋಹರ್ ರಾವ್‌ಲ್ಲ್ಯಾ ಕಡೆಚ್ ಧರ್ಣಿರ್ ಕೊಸಾಳೊ. ಉಪ್ರಾಂತ್ ತೊ ರಾಯಾಕಡೆ ಅಶೆಂ ಪರಾತ್ತಿಲಾಗ್ಲೊ: “ರಾಯಾಂನೊ, ದಯಾಕರುನ್ ತಶೆಂ ಬಿಲ್ಕುಲ್ ಕರಿನಾಕಾತ್. ಹ್ಯಾ ಸೊಭಿತ್ ಮೊರಾಕ್ ತುಮಿ ಕಾತರ್ಮಾತ್ ತರ್ ತಾಚಿ ಸೊಭಾಯ್ ಉರ್ಚಿ ತರೀ ಕಶಿ? ಮ್ಹಜ್ಯೆ ಧುವೆನ್ ಹ್ಯಾ ಮೊರಾಕ್ ಪೊಟ್ಲಿನ್ ಧರ್ನ್ ಸಂತೊಸ್ ಪಾವನಾತ್ಲ್ಯಾರೀ ವ್ಹಡ್ ನ್ಹಯ್. ತುಮಿ ಮಹೇಂದ್ರಾಕ್ ಪುರೊ ದುಡು ದೀವ್ನ್ ಸನ್ಮಾನ್ ಕರಾ ರಾಯಾಂನೊ. ಮಯ್ಜಾಕ್ ಏಕ್‌ಪಾವ್ಚಿಂ ಪುಣಿ ಆಪ್ಲೆ ಬಾಯ್ಲೆ ಭುರ್ಗ್ಯಾಂಕ್ ಹಾಂಗಾಸರ್ ಆಪವ್ನ್ ಹಾಡ್ನ್ ಹ್ಯಾ ಮೊರಾಕ್ ಪಳೆವ್ನ್ ಸಂತೊಸ್ ಪಾಂವ್ಚೆಂ ಭಾಗ್ ಆಮ್ಕಾಂ ಫಾವೊ ಕೆಲ್ಯಾರ್ ತೆಂಚ್ ಪುರೊ. ತಾಚ್ಯಾಕೀ ವೊರೆಂ ಚಡ್ ಆಪುಣ್ ಕಾಂಯ್ ಆಶೆನಾ”.

ಮನೋಹರ್ ಇತ್ಲೆಂ ಸಾಂಗೊನ್ ವಚೊಂಕ್ ಭಾಯ್ರ್ ಸರ್ತಾನಾ, “ಮನೋಹರ್ ರಾವ್ ಥಂಯ್, ಮ್ಹಾಕಾ ಹ್ಯಾ ಮೊರಾಚೊ ನೀಜ್ ಶಿಲ್ಪಿ ಕೋಣ್ ಮ್ಹಣ್ ಎದೊಳ್‌ಚ್ ಕಳಿತ್ ಜಾಲಾಂ. ತುಮ್ಕಾಂ ದೊಗಾಂಯ್ಚಿ ಪಾರ್ಕುಂಕ್ ಹಾವೆಂ ಮೊರಾಕ್ ಕಾತರ್ನ್ ದೋನ್ ಕುಡ್ಯೆ ಕರಿಜೆ ಮ್ಹಣ್ ಭೆಶೆಂ ಮ್ಹಳ್ಳೆಂ. ಆಪ್ಣಾಕ್ ತೆಂ ಮೆಳಾನಾತ್ಲ್ಯಾರೀ ವ್ಹಡ್ ನ್ಹಯ್. ತಿ ಏಕ್ ಆಪುರ್ಬಾಯೆಚಿ ಸೊಭಿತ್ ಕಲಾಕೃತಿ ಭೆಸಾಂ ಜಾಂವ್ಚೆಂ ಕೋಣೀ ಸೊಸನಾ” ಅಶೆಂ ಸಾಂಗೊನ್ ಸೇನಾಧಿಕಾರಿಕ್ ಆಪವ್ನ್ ಮಹೇಂದ್ರಾಕ್ ಧರ್ನ್ ಕೂಡ್ಲೆ ಜಯ್ಲಾಂತ್ ಫಾಲಾ ಮ್ಹಣ್ ಫರಾಯ್ಲೆಂ.

“ಹೆಂ ಭಾಂಗಾರಾಚೆಂ ಮೊರ್ ತುಂ ತುಜ್ಯೆ ಧುವೆಕ್ ದಿ” ಅಶೆಂ ಮ್ಹಣೊನ್ ತೆಂ ಮೊರ್ ತಾಣೆ ಮನೋಹರಾಚೆ ಹಾತಿಂ ದಿಲೆಂ. ಆಪ್ಣಾಕಾಯಿ ಅಸಲೆಂಚ್ ಏಕ್ ಭಾಂಗಾರಾಚೆಂ ಮೊರ್ ಪುರತೆ ಪರ್ಮಾಣೆ ಕರ್ನ್ ದಿ ಮ್ಹಣ್ ರಾಯಾನ್ ಮನೋಹರಾಕ್ ಸಾಂಗ್ಲೆಂ. ಥೊಡ್ಯಾ ಮಯ್ಜಾಂನಿ ತಾಣೆ ರಾಯಾಕ್ ತಸಲೆಂಚ್ ಮೊರ್ ಹಾಡ್ನ್ ದಿಲೆಂ.

## ಕೋಣ್ ವ್ಹಡ್?



ಏಕ್ ಪಾವ್ಟಿಂ ಹಾತಾಂತ್ಲ್ಯಾ ಪಾಂಚ್ ಬೊಟಾಂಕ್ ಝಗ್ಡೆಂ ಸುರು ಜಾಲೆಂ. ಹಾಂವ್ ವ್ಹಡ್, ಹಾಂವ್‌ಚ್ ಬಳಾಧಿಕ್. ಹಾಂವ್‌ಚ್ ಯೆಜ್ಞಾನ್. ಅಶೆಂ ಎಕೇಕ್ ಬೊಟಾನ್ ಆಪ್ಲೆಂ ವ್ಹಡ್ಪಣ್ ಉಲಂವ್ಕ್ ಸುರು ಕೆಲೆಂ. ಹಾಂಚಿ ಲಡಾಯ್ ವಿಪ್ರೀತ್ ಜಾವ್ನ್ ವಾದ್-ವಿವಾದ್ ಚಡೊನ್‌ಚ್ ಗೆಲೊ ಆನಿ ಹೊ ಸಮಸ್ಯೊ ಇತ್ಯರ್ಥ್ ಕರುಂಕ್, ಎಕಾ ಬುದ್ಧಂತ್ ಮನ್ಯಾಸರ್ಕಿನ್ ಹಿಂ ಸರ್ವ್ ಬೊಟಾಂ ಗೆಲಿಂ. ಆನಿ ತಾಂಚೆ ಸಮಸ್ಯೆ ಕಿತೆಂ ತೆ ಸೊಡೊವ್ನ್ ಸಾಂಗಾಲಾಗ್ಲಿಂ.

ಪಯ್ಲೆಂ, ಹೆಬ್ಬೆಟ್ಪಾನ್ ಸಾಂಗ್ಲೆಂ: 'ಸಕ್ಡಾಂ ಪ್ರಾಸ್ ಹಾಂವ್ ವಿಭಿನ್ನ್ ಜಾವ್ನಾಸಾಂ. ಹಾಂವ್ ದಾಟೊ-ಮೊಟೊ ಜಾವ್ನಾಸಾಂ. ಹಾಂವ್ ನಾಸ್ತಾಂ ಖಿಂಚ್ಯೊಯಿ ವಸ್ತು ಧರುಂಕ್ ಜಾಯ್ನಾಂತ್. ಉರ್‌ಲ್ಲಾ ಬೊಟಾಂಕ್‌ಯಿ ಕಾಂಯ್ ಕರುಂಕ್ ಜಾಯ್ನಾ. ತಿಂ ಬೊಟಾಂ ಸಯ್ತ್ ಎಕ್‌ಚ್ ನಮುನ್ಯಾರ್ ಆಸಾತ್. ತಶೆಂ ಜಾಲ್ಲ್ಯಾನ್ ಹಾಂವ್ ಮುಕೆಲಿ' ಮ್ಹಣ್ ಮೊಟ್ಯಾ ಬೊಟಾನ್ ಆಪ್ಲಿ ದವ್ಲತ್ ಕೊಚ್ಚಿಲಿ. ದುಸ್ರ್ಯಾ ಬೊಟಾನ್ ಅಶೆಂ ಸಾಂಗ್ಲೆಂ, ಸಕ್ಡಾಂ ಪ್ರಾಸ್ ಹಾಂವ್‌ಚ್ ವ್ಹಡ್ ಜಾವ್ನಾಸಾಂ. ಹಾಂವ್ ನಾಸ್ತಾಂ ಶಿಕ್ಷಕಾಂಕ್ ಲಿಸಾಂವ್ ಶಿಕಂವ್ಕ್ ಸಾಧ್ಯ್ ನಾ. ಕೊಣಾಯ್ಕಿ ಪುಣಿ ದಾಕಯ್ಜೆ ತರ್ ಹಾಂವ್‌ಚ್ ಜಾಯ್.



ತೆಂ ಬೋಟ್ ಜೊಕುನ್ ಸಾಂಗ್ಲೆಂ ಕಾಮ್ ಮ್ಹಜೆಂಚ್'. ತಿತ್ಲ್ಯಾರ್ ಮದ್ದೆಂ ಬೋಟ್ ಉಟ್ಟೆಂ. 'ನಾ... ನಾ... ತಶೆಂ ನ್ಹಯ್. ಹಾಂವ್‌ಚ್ ಸರ್ವಾಂ ಪ್ರಾಸ್ ಲಾಂಬ್ ಆಸಾಂ. ತಶೆಂ ಜಾಲ್ಲ್ಯಾನ್ ಹಾಂವೆಂಚ್ ಮುಕೆಲಿ ಜಾಯ್ಜೆ' ಮ್ಹಣ್ ಉಲಯ್ಲೆಂ.

'ಲಗ್ನ್ ಜಾತಾನಾ ಮ್ಹಾಕಾಚ್ ನ್ಹಯ್‌ವೇ ಮುದಿ ಶಿರ್ಕಾಂವ್ಚಿ. ಹಾಂವ್ ನಾ ತರ್ ಮುದಿ ಶಿರ್ಕಾಂವ್ಚಿ ಕೊಣಾಕ್? ಹಾತಾಚ್ಯೆ ಸೊಭಾಯೆಕ್ ಹಾಂವ್‌ಚ್ ಕಾರಣ್. ಮ್ಹಜೆಂ ಬೋಟ್‌ಚ್ ಮುಖ್ಯ ಮ್ಹಣ್ ಮುದ್ಯೆ ಬೊಟಾನ್ ಕಳಯ್ಲೆಂ. ತಿತ್ಲ್ಯಾರ್ ಕಿನ್ನಿ ಬೊಟಾನ್ ಮಧೆಂಚ್... 'ತುಮಿ ಕೊಣೆಂಯಿ ಮುಖಂಡ್ ಜಾಂವ್ಚೆಂ ನಾಕಾ... ಹಾಂವೆಂಚ್ ಜಾಯ್ಜೆ' ಮ್ಹಣ್ತಾನಾ ಹೆರ್ ಬೊಟಾಂ ಪೂರಾ ಪುಸ್ಕ್ ಕರ್ನ್ ಹಾಸ್ಲಿಂ, ಜಾಲ್ಯಾರಿ ಕಿನ್ನಿ ಬೊಟಾನ್ ಮುಂದರಿಲೆಂ. 'ದೆವಾಕಡೆ ಹಾತ್ ಜೋಡ್ನ್ ಮಾಗ್ತಾನಾ ದೆವಾಕ್ ಹಾಂವ್‌ಚ್ ಲಾಗ್ಲಿಂ ಆಸ್ತಾಂ. ತಶೆಂ ಮ್ಹಾಕಾಚ್ ಛಾನ್ಸ್ ದಿಯಾ.'

ಅಶೆಂ ಪಾಂಚ್‌ಯಿ ಬೊಟಾಂನಿ ಆಪಾಪ್ಲೆಂ ಗುಮಾಟ್ ವ್ಹಾಜೊವ್ನ್ ತಾಂಚೊ ವಾದ್ ಮಾಂಡ್ಲೊ. ಉಪ್ರಾಂತ್ ತ್ಯಾ ಬುದ್ಧಂತ್ ವ್ಯಕ್ತಿಕಡೆ ತುಜೊ ನಿರ್ಧಾರ್ ಕಿತೆಂ ತೊ ಸಾಂಗ್ ಮ್ಹಣ್ ಒತ್ತಡ್ ಘಾಲಿಲಾಗ್ಲಿಂ. ತೆದಾಳಾ ಹಾಸೊನ್‌ಚ್ ತ್ಯಾ ಬುದ್ಧಂತ್ ವ್ಯಕ್ತಿನ್ ಸಾಂಗೊಂಕ್ ಸುರು ಕೆಲೆಂ. ತುಮ್ಚೆ ಪಯ್ಕಿ ಚೊವ್ನ್ ಮುಕೆಲಿ ಜಾವ್ನಾಸಾತ್.

ತರ್ ಸೆವಕ್ ಕೋಣ್? ಮ್ಹಣ್ ಭಾರಿಚ್ ಕುತೂಹಲಾನ್ ಬೊಟಾಂನಿ ವಿಚಾರ್ಲೆಂ. ತುಮಿ ಹರ್ ಎಕ್ಲೊ ಸೆವಕ್ ಜಾವ್ನಾಸಾತ್ ಬುದ್ಧಂತಾನ್ ಕಳಯ್ಲೆಂ.

ಹ್ಯಾ ಬೊಟಾಂ ದ್ವಾರಿಂ ಶಿಕ್ಷಿ ನೀತ್ ಕಿತೆಂ ಮ್ಹಳ್ಯಾರ್ ಹಾತಾಂಚಿಂ ಬೊಟಾಂ ಎಕ್‌ಚ್ ಲೇಕ್ ನಾಂತ್. ಹರೈಕ್ ಬೊಟಾಂ ಎಕೇಕ್ ನಮೂನೊ ಆನಿ ಹರೈಕ್ಲಾಚೊ ಪಾತ್ರ್ ಮುಖ್ಯ ಜಾವ್ನಾಸಾ. ಎಕಾಮೆಕಾ ಸಹಕರ್ನಿಲ್ಯಾರ್ ಮಾತ್ ಕಿತೆಂಯಿ, ಖಿಂಚಿಂಯೀ ಕಾಮಾಂ ಕರೈತ್. ತಶೆಂ ಹರೈಕ್ ಮನಿಸ್/ವ್ಯಕ್ತಿ ಸಯ್ತ್ ಎಕ್‌ಚ್ ರಿತಿರ್ ಎಕಾಚ್ ನಮೂನ್ಯಾರ್ ನಾಂತ್. ಹರೈಕ್ ವಿಭಿನ್ನಚ್ ಸಯ್. ತಾಂಚ್ಯಾ ತಾಂಚ್ಯಾ ವಾಟಾಂನಿ ತೆ... ತೆ... ಹುಶಾರ್... ಆನಿ ವ್ಹಡ್ ಜಾವ್ನಾಸಾತ್. ಸಕ್ಕಡ್‌ಯಿ ಎಕಾಮೆಕಾ ಸೆವಕ್‌ಚ್ ಮ್ಹಣಾಜೆ. ಮ್ಹಳ್ಯಾರ್ ಸರ್ವಾಂನಿ ಎಕಾಮೆಕಾ ಸಹಕರ್ನಿಜೆ ಮ್ಹಣ್ ಅರ್ತ್. ತೆದಾಳಾ ಮಾತ್ ಪೂರಾ ಸಾರ್ಕ್.

## ಪಾತ್ಯೆಣೆಚೊ ಪೆಟೊ



ಲೊರ್ನಾಬಾಕ್ ಪೆಟೊ ಮ್ಹಳ್ಯಾರ್ ಜಾಲೆಂ. ತಾಂಚೆರ್ ಭಾರಿ ಮೋಗ್ ತಾಕಾ. ಪೆಟೊ ಏಕ್ ಪಾತ್ಯೆಣೆಚಿ ಮೊನ್ನಾತ್. ತಾಕಾ ಸ್ವಾಮಿನಿಷ್ಠಾ ಚಡ್. ತೆಂ ಪಳೆವ್ನ್ ತಾಣೆ ಸಯ್ತ್ ಏಕ್ ಪೆಟೊ ಪೊಸ್ಲೊ, ತೊ ಪೆಟೊಯ್ ತಸೊಚ್. ಲೊರ್ನಾಬ್ ಗೆಲ್ಲೆ-ಆಯಿಲ್ಲೆಕಡೆ, ಬಸ್‌ಲ್ಲಾ-ಉಟ್‌ಲ್ಲಾಕಡೆ ತಾಚೊಚ್ ಪಾರೊತ್ ಕರ್ತಾಲೊ. ಥೊಡೆ ಪಾವ್ಲಿಂ ಮೊಗಾನ್ ಶಿವ್ಪಿ ಹಾಲಯ್ತಾಲೊ. ಆನಿ ಎಕೇಕ್ ಪಾವ್ಲಿಂ ಮೊಗಾನ್ ಆಂಗಾರ್ ಉಡೊನ್ ಖೆಲ್ತಾಲೊ. ಲೊರ್ನಾಬ್ ಏಕ್ ಗ್ರೇಸ್ತ್ ಮನಿಸ್. ತಾಚೆಕಡೆ ಭಾಂಗಾರ್ ಆನಿ ಥೊಡ್ಯೊ ಮೊಲಾಧಿಕ್ ವಸ್ತು ಆಸ್‌ಲ್ಲೊ.

ಏಕ್ ದೀಸ್ ಆಪ್ಲ್ಯಾ ತೊಟಾಂತ್ ಹೆಣೆತೆಣೆ ಭೊಂವೊನ್ ತಾಕಾ ಮಸ್ತ್ ಪುರಾಸಣ್ ಭೊಗ್‌ಲ್ಲಿ. ತಶೆಂ ಜಾಲ್ಲ್ಯಾನ್ ತೊ ಇಲ್ಲೊ ವಿಶೆವ್ ಘೆವ್ಯಾಂ ಮ್ಹಣ್ ಆಡ್ ಪಡ್ಲೊ. ಪುಣ್ ತಾಕಾ ಘಟ್ವ್ ನೀದ್ ಪಡ್‌ಲ್ಲಿ. ಪೆಟೊ ಬಾಗ್ಲಾಕಡೆಂಚ್ ಪಾರೊತ್ ಕರ್ತಾಲೊ.

ಮಧ್ಯಾನ್ ರಾತ್ ಜಾಲಿ. ಕೋಣ್‌ಗೀ ಎಕ್ಲೊ ತೊಂಡಾಕ್ ಪಾಂಗೊರ್ನ್



ಚೊರ್ಟ್ ಕರ್ಟ್ ಖಾತಿರ್ ಲೊರ್ರಾಬಾಗೆರ್ ಆಯ್ಲೊ ಆನಿ ಲಾಗ್ಗಿಲಿ ನಿಸಣ್ ದವರ್ನ್ ವಯ್ ಚಡೊಂಕ್‌ಲಾಗ್ಲೊ. ಹೆಂ ಪೆಟ್ರಾನ್ ಪಳೆವ್ನ್ ಘೊಂಕುಂಕ್ ಸುರು ಕೆಲೆಂ ಆನಿ ಮ್ಹಾಕಾ ವಾಂಚ್ ನಾ ಮ್ಹಣ್ ಚೋರ್ ನಿಸ್ಲೆರ್ ಧಾವ್ನ್ ಉಡೊನ್ ತ್ಯಾ ಕಾಳೊಕಾಂತ್ 'ಬಡ ಬಡ' ಕರ್ನ್ ಪಿಡ್ಚೊ ಜಾಲೊ.

ಚೋರ್ ಧಾಂವ್ಲ್ಯಾರೀ ಪೆಟ್ರಾನ್ ಘೊಂಕ್ಚೆಂ ರಾವಂವ್ಕ್ ನಾ. ಜ್ಯೋರಾನ್ ಘೊಂಕುನ್ ಆಸ್‌ಲ್ಲೊ. ಪೆಟ್ರೊ ಪುರ್ರತ್ ನಾಸ್ತಾಂ ಘೊಂಕ್ತಾ ತೆಂ ಪಳೆವ್ನ್ ಲೊರ್ರಾಬಾಕ್ ಜಾಗ್ ಜಾಲಿ ಆನಿ ಉಟೊನ್ ಭಾಯ್ತ್ ಯೇವ್ನ್ ಪಳೆಂವ್ಕ್‌ಲಾಗ್ಲೊ. ಕೋಣೀ ದಿಸೊಂಕ್‌ನಾ. ಹೊ ಪೆಟ್ರೊ ಭೆಶ್ಟೆಂ ತರೀ ಬೊಬೊ ಫಾಲ್ನ್ ಘೊಂಕ್ತಾ. ಹಾಚ್ಯಾ ಧರ್ಮಾನ್ ಮ್ಹಜಿ ನೀದ್ ಪಾಡ್ ಜಾಲಿ ಮ್ಹಣ್ ರಾಗಾರ್ ಜಾವ್ನ್ ಲಾಗ್ಗಿಲೆಂ ರೋತ್ ಕಾಡ್ನ್ ಪೆಟ್ರಾಕ್ ಚಾರ್ ವ್ಹಾಜವ್ನ್, 'ಅಳೆ ಪೆಟ್ರಾ, ಆನಿ ಪರ್ಟ್ಯಾನ್ ಘೊಂಕ್ಚಿ ತರ್ ತುಜಿ ಕಡಿ ಕರ್ತಾಂ' ಮ್ಹಣ್ ಭೆಶ್ಟಾವ್ನ್ ನಿದೊಂಕ್ ಭಿತರ್ ಗೆಲೊ.

ಥೊಡೆ ದೀಸ್ ಪಾಶಾರ್ ಜಾಲೆ. ಆನ್‌ಎಕ್ಸೊ ಚೋರ್ ಯೇವ್ನ್ ಎಕ್ಸೆ ರಾತಿಂ ಲೊರ್ರಾಬಾಚ್ಯಾ ಘರಾಂತ್ ರಿಗ್ಲೊ. ಪೆಟ್ರಾನ್ ಪಳೆವ್ನ್‌ಯೀ ಪಳೆನಾತ್‌ಲ್ಲಾಬರಿ ಕೆಲೆಂ ಆನಿ ಘೊಂಕಿನಾಸ್ತಾಂ ವೊಗೆಚ್ ರಾವ್ಲೊ. ಆಪ್ಲ್ಯಾ ಧನ್ಯಾನ್ ಸಾಂಗ್‌ಲ್ಲೆಬರಿಂಚ್ ತೊ ಘೊಂಕಿನಾಸ್ತಾಂ ಥಂಡ್ ಬಸ್ಲೊ.

ಚೊರಾನ್ ಘರ್ಟೆ ಆಲ್ಮಾರಿಂತ್ ಆಸ್‌ಲ್ಲೆಂ ಭಾಂಗಾರ್-ಶಿಂಗಾರ್, ದುಡು ಪೂರಾ ಕಾಡ್ನ್ ಎಕ್ಸೆ ಗೊಣ್ಯೆಂತ್ ಫಾಲ್ನ್ ಕಾಯಿಂಚ್ ಆವಾಜ್ ಕರಿನಾಸ್ತಾಂ ತೊ ಚಲ್ಲೊ. ಪೆಟ್ರೊ ಸಯ್ತ್ ಚೊರಾಚೊ ಪಾಟ್ಲಾವ್ ಕರ್ನ್ ಗೆಲೊ. ಚೊರಾಕ್ ಹೆಂ ಕಳಿತ್ ನಾತ್‌ಲ್ಲೆಂ. ಚೋರ್ ಲಾಗ್ಗಿಲ್ಯಾ ರಾನಾಕ್ ರಿಗ್ಲೊ. ಥಂಯ್ ಎಕಾ ರುಕಾ ಪಂದಾ ವ್ಹಡ್ಲ್ಯಾ ಮಾಟ್ಯಾಂತ್ ತಿ ಗೊಣಿ ಚೆಪುನ್ ದವರ್ನ್ ಗೆಲೊ. ಪೆಟ್ರಾನ್ ಹೆಂ ಪೂರಾ ಪಳೆಲೆಂ. ತ್ಯಾ ಜಾಗ್ಯಾಚೊ ಆನಿ ರುಕಾಚೊ ಗುರ್ತ್ ಧರ್ನ್ ಶೀದಾ ಘರಾ ಆಯ್ಲೊ.

ಲೊರ್ರಾಬಾಕ್ ಸಕಾಳಿಂ ಜಾಗ್ ಜಾತಾನಾ ಕಿತೆಂ ಪಳೆತಲೊ! ಆಲ್ಮಾರಿಂತ್ ಆಸ್‌ಲ್ಲೆ ಸರ್ವ್ ಭಾಂಗಾರಾಚೆ ನಗ್, ದುಡು, ಮೊತಿಯಾಂ ಸರ್ವ್ ನಪಂಯ್ಚ್ ಜಾಲ್ಲಿಂ ಪಳೆವ್ನ್ ಕಂಗಾಲ್ ಜಾಲೊ. ಹಿಂ ಚೊರಾಚಿಂಚ್ ಕಾಮಾಂ ಮ್ಹಣ್ ಕಳೊನ್ 'ಚೋರ್... ಚೋರ್... ಮ್ಹಜೆಂ ಘರ್ ಲುಟಾಂ...' ಮ್ಹಣ್ ಬೊಬೊ

ಮಾರಿತ್ ಕುಮ್ಹೆಕ್ ಸೆಜಾರ್ಯಾಂಕ್ ಆಪಂವ್ಕ್ ಲಾಗ್ಲೊ. ಆಪ್ಲ್ಯಾ ಧನ್ಯಾಚಿ ಅವಸ್ಥಾ ಪಳೆವ್ನ್ ಪೆಟೊ ಧಾಂವೊನ್ ಯೇವ್ನ್ ಲೊರ್ನಾಬಾಸರ್ತಿಂ ರಾವ್ಲೊ. ತಾಚೆಂ ವಸ್ತುರ್ ಚಾಬೊನ್ ವೊಡಿಲಾಗ್ಲೊ ಪೆಟೊ. ಆಪ್ಲ್ಯಾಕ್ ಖಂಯ್ ತರೀ ಆಪವ್ನ್ ವ್ಹರುಂಕ್ ಪಳೆತಾ ಮ್ಹಣ್ ಲೊರ್ನಾಬಾಕ್ ಭೊಗ್ಲೆಂ ಆನಿ ಪೆಟ್ಯಾಚೊ ಪಾಟ್ಲಾವ್ ಕರಿತ್ ತೊ ಗೆಲೊ.

ಪೆಟೊ ಶೀದಾ ಆಪ್ಲ್ಯಾ ಧನ್ಯಾಕ್ ರಾನಾ ತೆವ್ತಿಂ ಆಪವ್ನ್ ವ್ಹರ್ನ್ ತ್ಯಾ ರುಕಾಚ್ಯಾ ಮಾಟ್ಯಾಕಡೆಂ ರಾವೊನ್ ಆಪ್ಲ್ಯಾ ಪಾಂಯಾಂನಿ ಭೊಕ್ತುನ್ ಘೊಂಕಿಲಾಗ್ಲೊ. ಲೊರ್ನಾಬಾನ್ ಯೇವ್ನ್ ಪಳೆತಾನಾ ತಿ ಗೊಣಿ ತಾಕಾ ಸಾಂಪಡ್ಲಿ. ಉಗ್ತೆಂ ಕರ್ತಾನಾ ತೊ ತಾಚ್ಯಾ ದೊಳ್ಯಾಂಕ್ ಪಾತ್ಯೆನಾ ಜಾಲೊ. ಚೊರಾನ್ ಲುಟ್ಲೆಂ ಪೂರಾ ತ್ಯಾ ಗೊಣ್ಯೆಂತ್ ಆಸ್ಲೆಂ. ತಿ ಗೊಣಿ ಘೆವ್ನ್ ಪೆಟ್ಯಾ ಸಾಂಗಾತಾ ಘರಾ ಗೆಲೊ. ಪ್ರಾಮಾಣಿಕತಾ ಆನಿ ಪಾತ್ಯೆಣೆಕ್ ನಾಂವ್ ವ್ಹೆಲ್ಲ್ಯಾ ಪೆಟ್ಯಾಕ್ ಆಪ್ಲೆಂ ಅನಾವಶ್ಯ್ ತ್ಯಾ ದೀಸ್ ಮಾರ್ಲೆಂನೆ ಮ್ಹಣ್ ತೊ ಚುರ್ಚುರೊ. ಉಪ್ರಾಂತ್ ತಾಕಾ ಮೊಗಾನ್ ಆರಾವ್ನ್, ಮಾಸಾಚೆಂ ಜೆವಣ್ ದೀವ್ನ್ ಖುಶ್ ಪಾವ್ಲೊ.

ಪೆಟೊ ಏಕ್ ಮೊನ್ನಾತ್. ತಾಕಾ ತೋಂಡ್ ಯೇನಾ ತರೀ ತಾಕಾ ಬರಿ ಭಾಸ್ ಆಸಾ. ವಿಧೇಯತಾ ಮನ್ಯಾಕ್ ಮಾತ್ರ ನ್ಹಯ್ ಮೊನ್ನಾತಿಂಕ್ಯೀ ಗೌರವಾನ್ ಪಳೆಂವ್ಚೆಬರಿ ಕರ್ತಾ.

# ಪಿಟ್ಟಾಸಿ ಮ್ಹಾತಾರೊ - ಥೋಂಗಿ ತರ್ರಾಮೊ



ದಿಲ್ಲಿ ಶ್ವೇರಾಂತ್ ಏಕ್ ವ್ಹಡ್ ಪಿಟ್ಟಾಸಿ ಆಸ್‌ಲ್ಲೊ. ಉಶ್ವಾಚ್ಯಾ ಹಾತಾಂನಿ ಕಾವ್ಯಾಕ್ ಧಾಂವ್ಡಾಂವ್ಚೊ ಗ್ರಾಯ್ಕ್ ನ್ಹಯ್ ತೊ. ಹಾಚೆಂ ಕಂಜೂಸ್‌ಪಣ್ ಪಳೆಂವ್ಕ್ ತಾಂಕಾನಾಸ್ತಾಂ, ಸೊಸುಂಕ್ ಜಾಯ್ನಾಸ್ತಾಂ ಭುರ್ಗಿಂ ಪೂರಾ ಪಯ್ಸ್ ಸರ್ಲಿಂ. ಹಾಣೆ ವಸ್ತಿ ಕರ್ಚೆಂ ಘರ್ ಸಯ್ತ್ ಪರ್ತೊಂಚೆ ಸ್ಥಿತೆರ್ ಪಾವ್‌ಲ್ಲೆಂ. ತೆಂ ರಿಪೇರಿ ಕರುಂಕ್ ಪಯ್ಲೆ ಖರ್ಚ್ ಕರುಂಕ್ ಪಡ್ತಾ ಮ್ಹಣ್ ವೊಗೊಚ್ ಬಸ್‌ಲ್ಲೊ. ತಾಣೆ ಜೊಡ್‌ಲ್ಲ್ಯಾ ದುಡ್ಡಾನ್ ಭಾಂಗಾರ್, ವಜ್ರಾಂ, ಮೊತಿಯಾಂ ಇತ್ಯಾದಿ ಕಾಣ್ಲೆವ್ನ್ ಘರಾಂತ್‌ಚ್ ಘುಟಾನ್ ಲಿಪವ್ನ್ ದವರ್ಲಲಿಂ. ಅಶೆಂ ಆವ್ಜಿತ್ ತಾಚ್ಯಾ ಘರಾಕ್ ಏಕ್ ಪಾವ್ಲಿಂ ಉಜೊ ಪೆಟ್ಲೊ ಆನಿ ಸರ್ವ್ ಉಜ್ಯಾನ್ ಗ್ರಾಸಿಲೆಂ. ಪಿಟ್ಟಾಸಿ ಮನಿಸ್ ವ್ಹಡ್ಲ್ಯಾನ್ ಬೊಬೊ ಘಾಲ್ನ್ ಆಸ್‌ಲ್ಲೊ. ಕೊಣಾಯ್‌ವರ್ಲಿಂ ತಾಕಾ ಸಮಾಧಾನ್ ಕರುಂಕ್ ಜಾಲೆಂನಾ.

ತಿತ್ಲಾರ್ ಎಕ್ಲೊ ತರ್ರಾಟೊ ಮುಕಾರ್ ಯೇವ್ನ್ “ಮಾಮಾ, ತುಂ ಕಿತ್ಯಾಕ್ ರಡ್ತಾಯ್? ಪರ್ವೆಂ ಘರ್ ತುಜೆಂ ಆನಿ ಥೊಡ್ಯಾಚ್ ದಿಸಾಂನಿ ಪರ್ತೊನ್ ಪಡ್ತೆಂ” ಮ್ಹಣ್ ಸಮ್ಜೊಂಚ್ಯಾಕ್ ಪಳೆತಾನಾ “ಘರ್ ಮಾತ್ ನ್ಹಯ್ ಮ್ಹಜೆಂ



ಸರ್ವಸ್ವ ನಾಸ್ ಜಾಲೆಂ. ಹಾಂವೆಂ ದವರ್ಲೆಂ ಭಾಂಗಾರ್-ಶಿಂಗಾರ್ ಪೂರಾ ಗೆಲೆಂ” ಮ್ಹಾತಾರೊ ಬೊಬ್ ಮಾರ್ನ್ ರಡ್ತಾಲೊ.

ತರ್ನಾಟ್ಯಾನ್ ಘರಾಚೆರ್ ದೀಶ್ಟ್ ಘಾಲಿ. ಘರ್ ಧಗ ಧಗ ಕರ್ನ್ ಪೆಟೊನ್ ಆಸ್ಲೆಂ. ಭಿತರ್ ರಿಗ್ಲ್ಯಾರ್ ಭಾಯ್ರ್ ಯೆಂವ್ಚೆಂ ತಿತ್ಲೆಂ ಸುಲಭ್ ನಾತ್ಲೆಂ. ಜಾಲ್ಯಾರೀ ಮ್ಹಾತಾರ್ಯಾಕಡೆ “ಖಿಯ್ ದವರ್ಲಾಂಯ್ ತೆಂ ಭಾಂಗಾರ್ ಆನಿ ತುಜೆಂ ದಿರ್ದೆಂ” ಮ್ಹಣ್ ವಿಚಾರಿಲಾಗ್ಲೊ.

“ಕುಡಾಂತ್ ಆಸ್ಚ್ಯಾ ಖಿಟ್ಲ್ಯಾ ಪಂದಾಕ್ ದವರ್ಲಾಂ. ತೆಂ ಕೊಣಿ ಪುಣಿ ಹಾಡ್ನ್ ದೀತ್ ತರ್, ತಾಣೆ ವಿಚಾರ್ಲೆಂ ದಿತಾಂ” ಮ್ಹಣಾಲೊ ಮ್ಹಾತಾರೊ.

ತರ್ ಹಾಂವ್‌ಚ್ ಹಾಡ್ತಾಂ. ಉಪ್ರಾಂತ್ ತಾಂತ್ಲೆಂ ಮ್ಹಜ್ಯಾ ಮನಾಕ್ ಆಯಿಲ್ಲೆಂ ತಿತ್ಲೆಂ ತುಕಾ ದಿತಾಂ. ಉರ್ಲೆಂ ಮ್ಹಾಕಾ. ಕಿತೆಂ ಮ್ಹಣ್ತಾಯ್?”

ತ್ಯಾ ಪಿಟ್ಪಾಸಿ ಮ್ಹಾತಾರ್ಯಾಕ್ ಆಪ್ಣಾಚೆಂ ದಿರ್ದೆಂ ಮೆಳಾಜೆ ಆಸ್ಲೆಂ ಶಿವಾಯ್ ತೆಂ ದೀಂವ್ಕ್ ತಾಕಾ ಮನ್ ನಾತ್ಲೆಂ. ಪುಣ್ ದುಸ್ರಿ ವಾಟ್‌ಚ್ ನಾತ್ಲಿ. ನಾ ತರ್ ಪೂರಾ ಭಸ್ಮ್ ಜಾವ್ನ್ ವೆಚೆಂ ಆಸ್ಲೆಂ. ತಾಚ್ಯಾ ಬದ್ಲಾಕ್ ಥೊಡೆಂ ಮಾತ್ ತ್ಯಾ ತರ್ನಾಟ್ಯಾಕ್ ದಿಲ್ಯಾರ್ ಜಾಲೆಂ. ನಾ ತರ್ ಸಮಾ ಅರ್ದೆಂ ಪುಣಿ ಮೆಳ್ತಲೆಂ ಮ್ಹಣ್ ಚಿಂತುನ್ ಒಪ್ಲೊ. ತ್ಯಾ ತರ್ನಾಟ್ಯಾನ್ ತೆಂ ಭಾಂಗಾರಾಚೆಂ ಪೆಟುಲ್ ಹಾಡ್ಲೆಂ ತರ್ ತರ್ನಾಟ್ಯಾಚ್ಯಾ ಮನಾಕ್ ಆಯಿಲ್ಲಾ ತಿತ್ಲೆಂ ಮ್ಹಾತಾರ್ಯಾಕ್ ದಿಂವ್ಚೆಂ ಮ್ಹಳ್ಳೊ ಒಪ್ಪಂದ್ ತಾಂಚೆ ಭಿತರ್ ಜಾಲೊ. ತರ್ನಾಟೊ ಉಜ್ಯಾ ಭಿತರ್ ರಿಗ್ಲೊಚ್. ಭಾರಿಚ್ ಕಶ್ಟಾಂನಿ ತೆಂ ಪೆಟುಲ್ ತಾಣೆ ಭಾಯ್ರ್ ಹಾಡ್ಲೆಂ. ಮ್ಹಾತಾರ್ಯಾಕ್ ಆಪ್ಲೆಂ ಪೆಟುಲ್ ಪಳೆವ್ನ್ ಭಾರಿಚ್ ಖುಶಿ ಜಾಲಿ. ಪುಣ್ ತರ್ನಾಟ್ಯಾನ್ ಮಾತ್ ಪುರ್ದೆಂ ಭಾಂಗಾರ್, ವಜ್ರಾಂ, ಮೊತಿಯಾಂ ಆಪ್ಲೆಂಚ್ ದವರ್ನ್ ಕಾಣ್ಲೆವ್ನ್ ಖಾಲಿ ಪೆಟುಲ್ ಮಾತ್ ಮ್ಹಾತಾರ್ಯಾಕ್ ದಿಲೆಂ ಆನಿ ಮ್ಹಳೆಂ: “ಅಳೆ ಮಾಮಾ, ಮ್ಹಜ್ಯಾ ಮನಾಕ್ ಆಯಿಲ್ಲಾ ತಿತ್ಲೆಂ ತುಕಾ ದಿಲಾಂ”.

ಮ್ಹಾತಾರ್ಯಾಕ್ ಹೆಂ ಖಾಲಿ ಪೆಟುಲ್ ಪಳೆವ್ನ್ ವಾಂಚ್ ಆಸಾಗೀ? ಆಪ್ಲೆಂ ಜೀವ್ ಆಸೊನ್ಯಾ ಮೆಲಾಂ ಮ್ಹಣ್ ತಾಕಾ ಭೊಗ್ಲೆಂ. ದೆಕುನ್ ವ್ಹಡ್ಲ್ಯಾನ್ ಬೊಬೊ ಮಾರಿಲಾಗ್ಲೊ. ಥಂಯ್ ಆಸ್ಲಲ್ಯಾ ಲೊಕಾಕ್ ಹೊ ಏಕ್ ಆನ್ಯಾಯ್ ಮ್ಹಣ್ ಭೊಗ್ಲೆಂ. ‘ಅರ್ದೆಂ ಪುಣೀ ದಿ’ ಮ್ಹಣ್ ತ್ಯಾ ತರ್ನಾಟ್ಯಾಕಡೆ ಮಾಗಾಲಾಗ್ಲೆ. ‘ತೆಂ ಸಾಧ್ಯ್‌ಚ್ ನಾ’ ಮ್ಹಣಾಲೊ ತರ್ನಾಟೊ. ಮ್ಹಾತಾರೊ ದುಸ್ರೊ ಉಪಾವ್

ನಾಸ್ತಾಂ ಬೀರಬಲಾ ಸರ್ದಿಂ ವಚೊನ್ ಗಜಾಲ್ ಕಳಂವ್ಕ್ ಲಾಗ್ಲೊ. ಬೀರಬಲಾನ್ ತರ್ನಾಟ್ಯಾಕ್ ಆಪಂವ್ಕ್ ಧಾಡ್ಲೆಂ. “ಆಮ್ಚ್ಯಾ ದೊಗಾಂ ಭಿತರ್ ಜಾಲ್ಲ್ಯಾ ಉಲವ್ಣ್ಯಾ ಆನಿ ಒಪ್ಪಂದಾ ಪರ್ಮಾಣೆಂಚ್ ಹಾಂವ್ ಚಲ್ಲಾಂ.” ತರ್ನಾಟೊ ಬೀರಬಲಾಕಡೆ ಸಾಂಗಾಲಾಗ್ಲೊ.

“ತುಮ್ಚೆ ಭಿತರ್ ತಶೆಂ ಒಪ್ಪಂದ್ ಜಾಲಾ ತರ್ ಕಾಂಯ್ ಕರುಂಕ್ ಜಾಯ್ನಾ. ಆತಾಂ ತುಕಾ ಕಿತೆಂ ಜಾಯ್ಲೆ ಸಾಂಗ್” ಮ್ಹಣ್ ವಿಚಾರಿಲಾಗ್ಲೊ ಬೀರಬಲ್.

“ಮ್ಹಾಕಾ ತ್ಯೆ ಪೆಟೆಂತ್ ಆಸ್ಲೆ ಸರ್ವ್ ಭಾಂಗಾರಾಚೆ ನಗ್ ಜಾಯ್”

“ತರ್ ತುಜ್ಯಾ ಮನಾಕ್ ಆಯಿಲ್ಲ್ಯಾ ತಿತ್ಲೆಂ ಕಾಡ್ನ್ ತುಜೆಲಾಗಿಂ ದವರ್” ಮ್ಹಣ್ತಾನಾ, ತರ್ನಾಟ್ಯಾನ್ ಪೆಟೆಂತ್ ಆಸ್ಲೆಂ ತೆಂ ಭಾಂಗಾರ್ ಪುರ್ತೆಂ ಕಾಡ್ನ್ ಆಪ್ಣಾಸರ್ದಿಂ ದವರ್ನ್ ಖಾಲಿ ಪೇಟ್ ಬೀರಬಲಾ ಮುಕಾರ್ ದವರ್ಲಿ.

“ಬರೆಂ, ಆತಾಂ ತುಜೆಕಡೆ ಆಸ್ಲೆಂ ತೆಂ ಪೂರಾ ಮ್ಹಾತಾರ್ಯಾಕ್ ದೀ. ತುಂ ಖಾಲಿ ಪೇಟ್ ಕಾಣ್ಲೆವ್ನ್ ಚಲ್.”

“ಹೊ ಏಕ್ ವ್ಹಡ್ ಅನ್ವಾಯ್” ಬೊಬಾಟೊ ತರ್ನಾಟೊ.

“ಅನ್ವಾಯ್ ಕಸೊ ಜಾಂವ್ಚೊ. ತುಜ್ಯಾ ಒಪ್ಪಂದಾ ಪರ್ಮಾಣೆಂಚ್ ಪೂರಾ ಚಲ್ಲಾಂ. ತುಜ್ಯಾ ಮನಾಕ್ ಆಯಿಲ್ಲ್ಯಾ ತಿತ್ಲೆಂ ಮ್ಹಾತಾರ್ಯಾಕ್ ದೀಜೆ ಜಾಲಾಂ. ಆತಾಂ ತುವೆಂಚ್ ತುಜ್ಯಾ ಮನಾಕ್ ಆಯಿಲ್ಲ್ಯಾ ತಿತ್ಲೆಂ ಕಾಡ್ನ್ ವಿಂಗಡ್ ದವರ್ಲಾಂಯ್. ತುಜ್ಯಾ ಒಪ್ಪಂದಾ ಪರ್ಮಾಣೆ ಹೆಂ ಪೂರಾ ತುವೆಂ ಮ್ಹಾತಾರ್ಯಾಕ್ ದೀಜೆ ನ್ಹಯ್ವೆ?”

ಬೀರಬಲಾಚೆ ಬುದ್ಧಂತಾಯೆ ಮುಕಾರ್ ತರ್ನಾಟ್ಯಾಚೆಂ ಕಾಂಯ್ ಚಲಾನಾ ಜಾಲೆಂ. ತರ್ನಾಟೊ ಸಲ್ವಾಲೊ ಆನಿ ತಕ್ಲಿ ಬಾಗಾವ್ನ್ ರಾವ್ಲೊ. ಚಡ್ ಆಶೆಲ್ಯಾರ್ ನಿಶೆಲ್ಲೆಂಚ್ ಮೆಳ್ಳೆಂ. “ಕಿತೆಯಿ ಜಾಲ್ಯಾರೀ ತೆಂ ದಿರ್ಲೆಂ ತಾಚೆಂ. ದೆಕುನ್ ಮ್ಹಾತಾರೊ ತುಜ್ಯೆ ವಾಂಘಿಕ್, ತುವೆಂ ಕೆಲ್ಲ್ಯಾ ಮ್ಹಿನತೆಕ್ ಕಿತೆಂ ಇನಾಮ್ ದಿತಾಗೀ ತೆಂ ಕಾಣ್ಲೆವ್ನ್ ಚಲ್” ಮ್ಹಣ್ ತರ್ನಾಟ್ಯಾಕ್ ಬೂದ್ಬಾಳ್ ಸಾಂಗಿಲಾಗ್ಲೊ. ತಶೆಂ ಮ್ಹಾತಾರ್ಯಾನ್ ಹಾತ್ ಉಕ್ಲುನ್ ದಿಲ್ಲೆಂ ಘೆವ್ನ್ ತರ್ನಾಟೊ ಬೆಜಾರಾಯೆನ್ ಚಲ್ಲೊ. ಮ್ಹಾತಾರ್ಯಾನ್ ಬೀರಬಲಾಚೊ ಉಪ್ಕಾರ್ ಬಾವುಡ್ಲೊ.

## ಕೊಲ್ಯಾಚಿ ಚತುರಾಯ್



ರಾನಾಂತ್ ಏಕ್ ವಾಗ್ ಆನಿ ಶಿಂವ್ ಭಾರಿಚ್ ಇಷ್ಟಾಗತೆನ್ ಆಸ್ಲೆ. ದೋನ್ಯೊ ಬಳಿಷ್ಟ್ ಮೊನ್ನಾತಿ. ಸಂದರ್ಬ್ ಮೆಳ್ತಾನಾ ದೊಗ್ಯೊ ಸಾಂಗಾತಾ. ಬೊಂಟೆಕ್ ವೊಚೊನ್ ರಾನ್ ದುಕೊರ್, ಚಿತಾಳ್, ಕಡಮಾ ಆನಿ ಹೆರ್ ರಾನ್ ಮೊನ್ನಾತಿಂಕ್ ಮಾರ್ನ್, ಖಾವ್ನ್ ಸುಶೆಗಾತ್ ಜಿಯೆತಾಲೆ. ಹಾಂಣಿ ಮೊನ್ನಾತಿಂಕ್ ಖಾವ್ನ್ ಖಾವ್ನ್ ಮೊನ್ನಾತಿಂಚೊ ಸಂಕೊ ಉಣೊ ಜಾವ್ನ್ ಯೆತಾಲೊ. ದೆಕುನ್ ಹೆರ್ ಮೊನ್ನಾತಿ ಘಡ್ಬಡೊಂಕ್ ಲಾಗ್ಲೊ. ಅಶೆಂ ಜಾಲ್ಯಾರ್ ಆಮ್ಕಾಯಿ ಗ್ರಹಚಾರ್ ಚುಕ್ಲೆ ನಾಂತ್. ತ್ಯಾ ದೆಕುನ್ ತ್ಯಾ ರಾನಾಂತ್ಲ್ಯಾ ಮೊನ್ನಾತಿಂನಿ ಪುರಾ ಏಕ್ ಏಕ್ ಜಾವ್ನ್ ಜುಂತ್ ಚಲಯ್ಲೊ. “ಕಶೆಂಯಿ ಪುಣಿ ಕರ್ನ್ ವಾಗಾಕ್ ಆನಿ ಸಿಂಹಾಕ್ ಲಾಗವ್ನ್ ಘಾಲಿಜಾಯ್. ತಶೆಂ ಜಾಲ್ಯಾರ್ ಮಾತ್ರ ಆಮ್ಕಾಂ ವಾಂಚ್. ನಾ ತರ್ ಆಮ್ಚಿ ಗತ್‌ಚ್ ಸಯ್. ಹೆಂ ಕಾಮ್ ಕೋಣ್ ಕರುಂಕ್ ತಯಾರ್ ಆಸಾ?” ಮ್ಹಳ್ಳ್ಯಾ ವಿಶ್ಯಾಂತ್ ಚರ್ಚೆ ಜಾಲೆ. ಹ್ಯಾ ಕಾಮಾಕ್ ಕೊಲೊಚ್ ಸಯ್. ತೊಚ್ ಸಾಂಗ್ಲೊ ಗ್ರಾಯ್ಕ್ ಮ್ಹಣ್ ಸರ್ವ್ ಮೊನ್ನಾತಿಂನಿ ನಿರ್ದಾರ್ ಕೆಲೊ.



ಕೊಲೊ ಪಯ್ಲೊ ವಾಗಾ ಸರ್ಟಿಂ ವಚೊನ್ “ವಾಗಾ ಮಾಮಾ, ವಾಗಾ ಮಾಮಾ, ತುಜೊ ತೊ ಈಷ್ಟ್ ಶಿಂವ್ ಆಸಾ ಪಳೆ, ತೊ ತುಜೆರ್ ಎಕ್ದಮ್ ತಾಪ್ಲಾ. ಫಾಲ್ಯಾಂ ತುಕಾ ತೊ ‘ಮಾರ್ನ್ ಖಾತಾ’ ಮ್ಹಣ್ ಸಾಂಗೊನ್ ಆಸ್ಲೊ. ಫಾಲ್ಯಾಂ ಜಾಯ್ ಜಾಲ್ಯಾರ್ ತುಂಚ್ ಪಳೆ. ತುಕಾ ಪಳೆಲ್ಲ್ಯಾ ತಕ್ಷಣ್ ಗುರ್ತ್... ಗುರ್ತ್... ಕರ್ತಾಗಿ ನಾಂಗಿ ಪಳೆ” ಮ್ಹಣೊನ್ ಮೀಟ್ ಮಿರ್ನಾಂಗ್ ಚಿಡ್ಪುನ್ ಗೆಲೊ.

ಥಂಯ್ ಥಾವ್ನ್ ಶೀದಾ ಶಿಂವಾ ಸರ್ಟಿನ್ ಗೆಲೊ. “ಶಿಂವಾ ಮಾಮಾ, ಶಿಂವಾ ಮಾಮಾ, ತುಜೊ ಈಷ್ಟ್ ವಾಗ್ ಆಸಾ ಪಳೆ, ತೊ ತುಕಾ ಖಾಂವ್ಚ್ಯಾ ಅಟ್ವಾಣ್ಯಾರ್ ಆಸಾ. ಜಾಯ್ ಜಾಲ್ಯಾರ್ ಫಾಲ್ಯಾಂ ಸಕಾಳಿಂ ಭಾಯ್ರ್ ಯೇವ್ನ್ ಪಳೆ ತುಂ. ತುಕಾ ಪಳೆಲ್ಲ್ಯಾ ತಕ್ಷಣ್ ಗುರ್ತ್... ಗುರ್ತ್... ಕರ್ತಾಗಿ ನಾಂಗಿ ಪಳೆ” ಮ್ಹಣ್ ಬರೆಂ ಕರ್ನ್ ವೀಕ್ ಪೀಳ್ನ್ ಗೆಲೊ.

ದುಸ್ರೊ ದೀಸ್ ಉದೆಲೊ. ಎಕಾಕಡ್ಚ್ಯಾನ್ ವಾಗ್, ಆನ್ಯೇಕ್ ಕಡ್ಚ್ಯಾನ್ ಶಿಂವ್ ಮುಕಾರ್ಚ್ ಭೆಟ್ಲೆ. ಎಕಾಮೆಕಾ ಪಳೆವ್ನ್ ಗುರ್ತ್... ಗುರ್ತ್... ಕರ್ನ್ ಗರ್ರೊಂಕ್ ಲಾಗ್ಲೆ. ಹೊ ಆಯಿನ್ ವೇಳ್ ಪಳೆವ್ನ್, ಕೊಲೊ ಲಾಗ್ಲಿಲ್ಯಾ ರುಕಾರ್ ಚಡೊನ್, “ಮಾಮಾಕ್ ಜಯ್ ಜಯ್... ಮಾಮಾಕ್ ಜಯ್ ಜಯ್” ಮ್ಹಣ್ ಬೊಬಾಟಾಲ್ತೊ. ವಾಗ್ ಸಮ್ಜಾಲೊ ಕಿ, ಕೊಲೊ ಆಪ್ಣಾಕ್ಚ್ ಮಾಮ್ ಮ್ಹಣೊನ್ ಜಯ್ತ್ ಮಾಗ್ತಾ ಮ್ಹಣ್. ತೆಣೆ ಶಿಂವಾನ್ ಸಯ್ತ್ ವಾಗಾನ್ ಚಿಂತ್ಲೆಪರಿಂಚ್ ಚಿಂತ್ಲೆಂ.

ಆತಾಂ ಹಾಂಚಿ ದೊಗಾಂಯ್ಚಿ ಸುರು ಜಾಲಿ ಕುಸ್ತಿ, ದೊಗಾಯಿ ಘಟ್ತ್ ಚಾಬೊನ್ ಪಡ್ಲೆ. ಎಕಾಮೆಕಾ ಜ್ಯೊರಾನ್ ದಾವ್ಣೊ ಮಾರ್ಣೊ. ತಾಂಚೆಂ ದೊಗಾಂಯ್ಚೆಂ ಆಂಗ್ ಭೆಸಾಂ ಜಾವ್ನ್ ನಿಮಾಣೆಂ ದೊಗಾಯಿ ಪಡ್ವಾ ಜಾಲೆ. ತಿತ್ಲಾರ್ ರಾನಾಂತ್ಲೊ ಹೆರ್ ಮೊನ್ವಾತಿ ಪುರಾ ಥಂಯ್ಸರ್ ಹಾಜರ್ ಜಾವ್ನ್ ಕೊಲ್ಯಾನ್ ಕೆಲ್ಲ್ಯಾ ಚಮಾತ್ಕಾರೆಕ್ ತಾಕಾ ಶಾಭಾಸ್ಕಿ ದೀವ್ನ್, “ಕೊಲ್ಯಾ ಮಾಮಾ, ತುಜೆವರ್ದಿಂ ಆಮ್ಕಾಂ ಸಮೇಸ್ತಾಂಕ್ ಮಸ್ತ್ ಉಪ್ಕಾರ್ ಜಾಲೊ. ಆನಿ ಮುಕಾರ್ ಆಮಿ ಹ್ಯಾ ರಾನಾಂತ್ ಕೊಣಾಚೆಂಯಿ ಭೈಂ ನಾಸ್ತಾಂ ಜಿಯೆವ್ಯೆತ್” ಮ್ಹಣ್ ಹೊಗೊಳ್ಳುನ್ ತಾಕಾ ಸನ್ಮಾನ್ ಕೆಲೊ ಆನಿ ಸಾಂಜೆರ್ ಏಕ್ ಗಡ್ಡ್ ಜೆವಣ್ ತಾಂಣಿ ತಯಾರ್ ಕರ್ನ್ ಗಮ್ತಾ ಕೆಲೆಂ. ಅಶೆಂ ಕೊಲ್ಯಾಚೆ ಯುಕ್ತೆ ನಿಮ್ತಿಂ ಶಿಂವ್ ಆನಿ ವಾಗ್ ದೊಗಾಯೀ ಕಾಬಾರ್ ಜಾಲೆ.

## ಬೀರ್ದಲಾಕ್ ಸಲ್ವೊಂವ್ಚೆಂ ಕಸೆಂ?

ಅಕ್ಬರಾಚಿ ರಾಣಿ ವಸ್ತಿ ಕರ್ಚೆಕಡೆ, ತಿಚ್ಯಾ ರಾಕ್ಷಣೆ ಖಾತಿರ್ ಸಬಾರ್ ಹಿಜ್ಜೆ (ಚೆಡೊಯಿ ನ್ಹಯ್, ಚೆಡುಂಯಿ ನ್ಹಯ್) ರಾಕ್ಷಲಿ ನವ್ಕರ್ ಆಸ್‌ಲ್ಲೆ. ಹಾಂಚ್ಯಾ ಮುಕೆಲ್ಯಾಕ್, ಬೀರ್ದಲಾಕ್ ಪಳೆಲ್ಯಾರ್ ಪೊಟಾಂತ್ ಚಾಬ್ಲಿ. ಬೀರ್ದಲಾಕ್ ಮಸ್ತ್ ಬಹುಮಾನ್ ಮೆಳ್ತಾತ್ ಮ್ಹಣ್ ಕಂಡಾಪಟ್ಟಿ ಮೊಸೊರ್. 'ಹಾಂವ್‌ಯಿ ಕಾಂಯ್ ಚಿಲ್ಲರ್ ನ್ಹಯ್, ಮ್ಹಾಕಾಯಿ ಮಸ್ತ್ ಬುದ್ಧಂತ್ಕಾಯ್ ಆಸಾ. ಹಾಂವೆಂ ಸಯ್ ಕಿತ್ಯಾಕ್ ಇನಾಮಾಂ ಆಪ್ಣಾಂವ್ಕ್ ನಜೊ?' ಮ್ಹಣ್ ಚಿಂತಿಲಾಗ್ಲೊ. 'ಹಾಂವ್ ಬೀರ್ದಲಾವರಿಂ ಬುದ್ಧಂತ್ ಮ್ಹಣ್ ದಾಕಯ್ಲಾರ್, ಮ್ಹಾಕಾಯಿ ಖಂಡಿತ್ ಬಹುಮಾನಾಂ ಲಾಬ್ತೆಲಿಂ; ಪುಣ್ ಕಶೆಂ ದಾಕಂವ್ಚೆಂ?' ಅಕ್ಬರ್ ರಾಯ್ ಬೀರ್ದಲಾಕ್ ಸಲ್ವೊಂವ್ಚೆ ಖಾತಿರ್ ಕಿತೆಂ ಪುರಾ ಸವಾಲಾಂ ವಿಚಾರ್ತಾ ತೆಂ ತಾಕಾ ಕಳಿತ್ ಆಸ್‌ಲ್ಲೆಂ. ತಸಲೆಂ ಸವಾಲ್ ಆಪ್ಲೆಂ ವಿಚಾರ್ಲ್ಯಾರ್ ಕಶೆಂ? ತಾಚಿ ತಕ್ಲೆ ಭಾರಿಚ್ ಗುಂಡಾಯೆನ್ ಧಾಂವೊಂಕ್ ಲಾಗ್ಲಿ. ಏಕ್ ಮ್ಹಯ್ವೊಭರ್ ಚಿಂತುನ್ ಚಿಂತುನ್ ಒಳ್ಳಿಚ್ಯಾಂಕಡೆ ಪುರಾ ಬರೆಂ ಕರ್ನ್ ಸಮ್ಜೊನ್, ಕಶೆಂಯಿ ತೀನ್ ಸವಾಲಾಂ ತಾಣೆ ತಯಾರ್ ಕೆಲಿಂ. ಅಕ್ಬರ್ ಕಿತೆಂಗಿ ತ್ಯಾ ದೀಸ್ ರಾಣಿಯೆಕ್ ಪಳೆಂವ್ಕ್ ಆಯಿಲ್ಲೊ. ತೆದ್ನಾಂ ತಾಣೆ 'ಹುಜೂರ್, ತುಮಿ ಬೀರ್ದಲಾಕ್ ಮೀತ್ ಮಿರ್ವೊನ್ ಸಳ್ಳಿ ದಿತಾತ್. ನೀಜ್ ಜಾವ್ನ್ ಸಾಂಗ್ಚೆಂ ತರ್, ತುಮಿ ಚಿಂತ್‌ಲ್ಲೆ ತಿತ್ಲೊ ಕಾಂಯ್ ಬುದ್ಧಂತ್ ನ್ಹಯ್ ತೊ' ಮ್ಹಣ್ ಪೀರಿಕೆ ಘಾಲಿಲಾಗ್ಲೊ.

“ತೊ ಏಕ್ ಬುದ್ಧಂತ್ ಮನಿಸ್ ಮ್ಹಳ್ಳಾಕ್ ಕಾಂಯ್ ದುಬಾವ್ ನಾ” ರಾಯ್ ಮ್ಹಣಾಲೊ.

“ತಶೆಂ ಜಾಲ್ಯಾರ್ ತೊ ಮ್ಹಜ್ಯಾ ಸವಾಲಾಂಕ್ ಜಾಪ್ ದೀಂವ್ಪಿ ಪಳೆಯಾಂ” ಮ್ಹಣಾಲೊ ಹಿಜ್ಜಾಂಚೊ ಮುಕೆಲಿ.

“ತಾಕಾ ಸಲ್ವೊಂವ್ಚ್ಯಾ ತಸಲಿಂ ಸವಾಲಾಂ ತುಜೆಕಡೆ ಆಸಾತ್‌ವೆ?” ಆಜಾಪೊನ್ ವಿಚಾರಿ ಅಕ್ಬರ್.

“ಓಹೋ ತಾಕಾ ಕಿತೆಂ ಖಂಯ್. ಮ್ಹಾಕಾ ತಸಲಿಂ ಮಸ್ತ್ ಸವಾಲಾಂ ಕಳಿತ್ ಆಸಾತ್. ಪುಣ್ ಸದ್ಯಾಕ್ ಹಾಂವ್ ತೀನ್ ಸವಾಲಾಂ ಮಾತ್ ವಿಚಾರ್ತಾಂ. ತಾಕಾ ಜಾಪ್ ದೀಂವ್ಪಿ ಪಳೆಯಾಂ” ತೊ ಭಾರಿಚ್ ಶೆಂಕಾರೆಂ

ಫುಲವ್ನ್ ಉಲಯ್ಲೊ.

“ಸಯ್. ತುಜ್ಯಾ ಸವಾಲಾಂಕ್ ಬೀರ್ಬಲ್ ಜಾಪ್ ದೀನಾಸ್ತಾಂ ಸಲ್ವಾತ್ ತರ್, ತಾಚೆವರ್ನ್ ತುಂಚ್ ಬುದ್ಧಂತ್ ಮ್ಹಣ್ ಗಾಜಯ್ತಾಂ ಮಾತ್ ನ್ಹಯ್, ತುಕಾ ಮ್ಹಜೊ ಮಂತ್ರಿ ಜಾವ್ನ್ ನಮಿಯಾರ್ತಾಂ” ಮ್ಹಣಾಲೊ ಆಕ್ಬರ್ ರಾಯ್.

ಮುಕೆಲಿ ಭಾರಿಚ್ ಖುಶ್ ಪಾವ್ಲೊ. ಆಪುಣ್ ಏಕ್ ಮಂತ್ರಿ ಜಾತಾಂ ಮ್ಹಣ್ ಸಪ್ಲಾಂತ್ ಕೆಳಿಂ ಖಾಂವ್ಕ್ ಲಾಗ್ಲೊ.

ಅಕ್ಬರಾನ್ ಬೀರ್ಬಲಾಕ್ ಆಪವ್ನ್ ಹಾಡುಂಕ್ ತಾಚ್ಯಾ ಶಿಪಾಯಾಂಕ್ ಧಾಡ್ಲೆಂ. ಥೊಡ್ಯಾ ವೆಳಾನ್ ಬೀರ್ಬಲ್ ಆಯ್ಲೊ. “ಆತಾಂ ತುವೆಂ ಹಿಜ್ಜ್ಯಾ ಮುಕೆಲ್ಯಾಚ್ಯಾ ಸವಾಲಾಂಕ್ ಜಾಪಿ ದೀಂವ್ಕ್ ಆಸಾತ್. ತಾಣೆ ವಿಚಾರ್ಚ್ಯಾ ತೀನ್ ಸವಾಲಾಂಕ್ ತುವೆಂ ಜಾಪಿ ದೀಂವ್ಕ್ ಪಡ್ತಲೆಂ” ಮ್ಹಣೊನ್ ಮುಕೆಲ್ಯಾಕ್ ಸವಾಲಾಂ ವಿಚಾರುಂಕ್ ಫರ್ಕಾಯ್ಲೊ.

“ಭುಮಿಚೊ ಮಧ್ಲೊ ಬಿಂದು ಖಂಯ್ ಆಸಾ?” ಪಯ್ಲೆಂ ಸವಾಲ್ ವಿಚಾರ್ಲೆಂ.

ಬೀರ್ಬಲಾನ್ ಥೊಡಿಂ ಕದಮಾಂ ಕಾಡ್ನ್ ಚಲೊನ್, ಮುಕಾರ್ ವಚೊನ್ ಏಕ್ ಪಾರಯ್ ಹಾಡಯ್ಲಿ ಆನಿ ತಿ ಪಾರಯ್ ಧರ್ಲಿಕ್ ಮಾರ್ನ್ ಉಭಿ ಕೆಲಿ. “ಆತಾಂ ಪಳೆ ತುವೆಂ ವಿಚಾರ್ಲೊ ತೊ ಭುಮಿಚೊ ಬಿಂದು ಹಾಂಗಾಚ್ ಆಸಾ. ತುಕಾ ದುಬಾವ್ ಆಸಾ ತರ್, ತುವೆಂ ಮೆಜುನ್ ಪಳೆವ್ಯೆತ್ ಆನಿ ವ್ಹಯ್‌ಗಿ ನ್ಹಯ್ ಮ್ಹಣ್ ಖಾತ್ರಿ ಕರ್ಯೆತ್. ಚೂಕ್ ಮ್ಹಣ್ ದಿಸಾತ್ ತರ್, ಹಾಂವ್ ಶಿಕ್ಯಾ ಭೊಗೊಂಕ್ ತಯಾರ್ ಆಸಾಂ.”

ಖಂಯ್ಸರ್ಯಿ ಆಸಾವೆ? ಭುಮಿ ಮೆಜುಂಕ್ ಕೊಣಾವರ್ಸಿಂ ಸಾಧ್ಯ್? ತೊ ಮುಕೆಲಿ ಕಾತ್ರಿಂತ್ ಸಾಂಪ್ಡಾಲೊ. ದುಸ್ತಿ ವಾಟ್ ನಾಸ್ತಾಂ ‘ಸಮಾ’ ಮ್ಹಣ್ ಒಪ್ಲೊ. ಆತಾಂ ಮ್ಹಜೆಂ ದುಸ್ರೆಂ ಸವಾಲ್ “ಮೊಳ್ಳಾರ್ ಕಿತ್ತಿಂ ನೆಕೆತ್ರಾಂ ಆಸಾತ್?” ಬೀರ್ಬಲಾನ್ ಕೂಡ್ಲೆ ಏಕಾ ಬೊಕ್ಸಾಕ್ ಹಾಡವ್ನ್ “ಹ್ಯಾ ಬೊಕ್ಸಾಚ್ಯಾ ಆಂಗಾರ್ ಕಿತ್ತಿ ಲೋಂವ್ ಆಸಾಗಿ ತಿತ್ತಿಂಚ್ ನೆಕೆತ್ರಾಂ ಮೊಳ್ಳಾರ್ ಆಸಾತ್. ತುಕಾ ದುಬಾವ್ ಆಸಾ ಜಾಲ್ಯಾರ್ ಮೆಜುನ್ ಪಳೆ” ಮ್ಹಣಾಲೊ.

ಒಟ್ಟಾರೆ ಸವಾಲಾಂ ವಿಚಾರ್ಚ್ಯಾ ಮುಕೆಲ್ಯಾಚಿ ಪರಿಸ್ಥಿತಿ ಭಿಗಡ್ಲಿ. ನ್ಹಯ್, ಬೊಕ್ಸಾಚ್ಯಾ ಆಂಗಾರ್ ಆಸ್ಚಿ ಲೋಂವ್ ಮೆಜ್ಚಿ ತರಿ ಕಶಿ? ಹಾಕಾಯಿ ಸಯ್ ಮ್ಹಣ್ ಒಪ್ಲೊ.



“ಆತಾಂ ತಿಸ್ರೆಂ ಸವಾಲ್ ವಿಚಾರ್” ಮ್ಹಣ್ ಸಾಂಗೊನ್ ಬೀರ್ಟಲ್ ಆಯ್ಕೊಂಕ್ ಕಾನ್ ನೀಟ್ ಕರ್ನ್ ರಾವ್ಲೊ.

“ಸಗ್ಳ್ಯಾ ಸಂಸಾರಾಂತ್ ಬಾಯ್ಲಾಂಚೊ ಸಂಕೊ ಕಿತ್ಲೊ, ದಾದ್ಲ್ಯಾಂಚೊ ಸಂಕೊ ಕಿತ್ಲೊ ಮ್ಹಣ್ ಖಚಿತ್ ಸಂಕೊ ಸಾಂಗ್ ಪಳೆಯಾಂ.”

“ತುಜೆಂ ಹೆಂ ತಿಸ್ರೆಂ ಸವಾಲ್ ನಿಜಾಯ್ಕಿ ಕಷ್ಟ್, ಹಾಕಾ ಜಾಪ್ ದಿಂವ್ಚೆಯಿ ಎಕ್ದಮ್ ಕಷ್ಟ್ಚ್.”


ಹೆಂ ಆಯ್ಕೊನ್ ಹಿಜ್ಜಾಕ್ ಖುಶಿ ಜಾಲಿ. ಆತಾಂ ಜಾಲ್ಯಾರ್ ಖಂಡಿತ್ ಜಾವ್ನ್ ಬೀರ್ಟಲ್ ಸಲ್ವಾಲೊ ಮ್ಹಣ್ ಚಿಂತಿಲಾಗ್ಲೊ. ತೆಣೆ ಅಕ್ಬರ್ ರಾಯ್ ಸಯ್ತ್ ಗಾಬರ್ದೊ. ತೆದ್ನಾಂ ಬೀರ್ಟಲ್ ಮ್ಹಣಾಲೊ “ದಾದ್ಲೆ ಕಿತ್ಲೆ ಆಸಾತ್, ಬಾಯ್ಲೊ ಕಿತ್ಲೊ ಆಸಾತ್ ಹೆಂ ಸಾಂಗೊಂಕ್ ಸುಲಭ್. ಪುಣ್ ತೊ ಸಂಕೊ ಸಾರ್ಕೊಗಿ ಮ್ಹಳ್ಳೊ ದುಬಾವ್ ಮಾರ್ತಾ ಮ್ಹಾಕಾ. ಹ್ಯಾ ಹಿಜ್ಜಾಕ್ ಸ್ತ್ರಿಯಾಂಚ್ಯಾ ಪಂಗಡ್ ದಾಕಲ್ ಕರ್ಚೆಂಗೆ ವ ದಾದ್ಲ್ಯಾಂಚ್ಯಾ ಪಂಗಡ್ ದಾಕಲ್ ಕರ್ಚೆಂ ತೆಂ ಮ್ಹಾಕಾ ಸಮ್ಜಾನಾ. ಖಿಂಯ್ಜಾಯಿ ಎಕಾ ಪಂಗಡ್ ಮೆಳಯ್ನಾಸ್ತಾಂ ಲೇಕ್ ಕರ್ಚೆಂ ತರಿ ಕಶೆಂ?”

“ತಶೆಂ ತರ್ ಮ್ಹಜ್ಯಾ ಸವಾಲಾಕ್ ಜಾಪ್ ದೀಂವ್ಕ್ ತುಕಾ ಸಾಧ್ಯ್ ನಾ ಮ್ಹಣ್ ಒಪ್ಪೊನ್ ಕಾಣ್ಲೆ.” ಹೆಂ ಆಯ್ಕೊನ್ ಬೀರ್ಟಲ್ ತಾಪ್ಲೊ. ಜಾಲ್ಯಾರ್‌ಯಿ ಸಮಾಧಾನಾನ್ “ತಶೆಂ ಕಾಂಯ್ ನಾ. ತಾಕಾ ಸಯ್ತ್ ಮ್ಹಜೆಕಡೆ ಪರಿಹಾರ್ ಆಸಾ. ಹಾಂವ್ ಜಾಪ್ ದಿತಾಂ ತೆಂ ಖಂಡಿತ್. ಪುಣ್ ತಾಚ್ಯಾಕ್‌ಯಿ ಪಯ್ಲೆಂ ಏಕ್ ಕಾಮ್ ಜಾಯ್ತಾಯ್ ಹುಜೂರ್.”

“ಕಸಲೆಂ ಕಾಮ್ ತೆಂ ಸಾಂಗ್ ಬೀರ್ಟಲ್.”

“ತೆಂ ಕಾಂಯ್ ನಾ. ಹ್ಯಾ ಹಿಜ್ಜಾಕ್ ಜಿವ್ತಿ ಮಾರ್ಲ್ಯಾರ್ ಉರ್‌ಲ್ಲಾ ದಾದ್ಲ್ಯಾ ಸ್ತ್ರಿಯಾಂಚೊ ಸಂಕೊ ಪಕ್ಕಾ ಸಾಂಗ್ತಾ” ಮ್ಹಣಾನಾ, ಹಿಜ್ಜೊ ಭಿಯೆವ್ನ್ ಶೆರ್ಮೆಲೊ ಆನಿ ರಾಯಾಚ್ಯಾ ಪಾಯಾಂಕ್ ಪಡೊನ್ ಆಪ್ಣಾಕ್ ಮಾಫ್ ಕರಿಜಾಯ್ ಮ್ಹಣ್ ಪರಾತಿಲಾಗ್ಲೊ. ಅಕ್ಬರ್ ತಾಚೊ ಆವ್ತಾರ್ ಪಳೆವ್ನ್ ಹಾಸೊನ್‌ಚ್ “ಆನಿ ಮುಕಾರ್ ಕೊಣಾಯ್ ವಯ್ರ್ ಮೊಸೊರ್ ಕರಿನಾಕಾ. ವಾಯ್ಟ್ ಮಾಗೊಂಕ್ ಪಳೆನಾಕಾ” ಮ್ಹಣ್ ಸರ್ರಿತ್ ಜೋರ್ ಕರ್ನ್ “ಹಾಂಗಾ ಧಾವ್ನ್ ನಿಕಾಳ್” ಮ್ಹಣೊನ್ ಧಾಡ್ಲೆಂ. ಉಪ್ರಾಂತ್ ಬೀರ್ಟಲಾಕ್ ತಾಣೆ ಇನಾಮ್ ದೀವ್ನ್ ಸನ್ಮಾನ್ ಕೆಲೊ.

## ಸುದ್ರಾಲ್ಲಾ ಜೊನಿ



ಜೊನಿ ಮ್ಹಳ್ಳೊ ಎಕ್ಲೊ ದಡಂಗೆ ಜಿವಾಚೊ ತರ್ನಾಚೊ ಆಸ್ಲೊ. ಲಾಂಬಾಯೆ ತೆಕಿದ್ ಮೊಟಾಯ್ ತಶೆಂಚ್ ಬಳಿಶ್ಚ್ ವ್ಯಕ್ತಿ. ಹೊ ತರ್ನಾಚೊ ತರೀ ಕಸ್ಲೆಂಚ್ ಕಾಮ್ ಕರಿನಾಸ್ತಾಂ ಗಾಂವಾಂತ್ ಇಶ್ಟಾಂ ಸಾಂಗಾತಾ ಭೊಂವ್ತಾಲೊ. ಹಾಕಾ ಬಾಪುಯ್ ನಾ. ತೊ ಥೊಡ್ಯಾ ವರ್ಸಾಂ ಆದಿಂ ಅಂತರ್‌ಲ್ಲೊ. ಆವಯ್ ಕೂಲಿಚೆಂ ಕಾಮ್ ಕರ್ನ್ ಕಶೆಂಯಿ ಕಶ್ಟಾಂನಿ ದೀಸ್ ಸಾರ್ತಾಲಿ. ಜೊನಿ ಮ್ಹಳ್ಳಾರ್ ಸಕ್ಡಾಂಕ್ ಭೈಂ. ಕಿತ್ಯಾಕ್ ಮ್ಹಳ್ಳಾರ್ ಗಾಂವ್ಚ್ಯಾ ಲೊಕಾಕ್ ಹೊ ಮಸ್ತ್ ತೊಂದ್ರೆ ದಿತಾಲೊ. ಆನಿ ಇಶ್ಟಾಂ ಸಾಂಗಾತಾ ಮೆಳೊನ್ ಶಿಪಾಯ್‌ಗಿರಿ ದಾಕಯ್ತಾಲೊ. ಅಶೆಂ ಪೋಲಿ ಜೀವನ್ ಸಾರ್ತಾಲೊ.

ಬಾಪಾಯ್ನ್ ಕಶ್ಟಾಂನಿ ಥೊಡೆ ಗಾದೆ ಕೆಲ್ಲಿ. ಪುಣ್ ಪುತಾಚ್ಯಾ ಹ್ಯಾ ಪಾಡ್ ಸವಯಾಂ ನಿಮ್ತಿ ಪಯ್ಲೆ ಪಾವನಾಸ್ತಾಂ ತಾಣೆ ತೆ ಗಾದೆ ಎಕೆಕ್‌ಚ್ ವಿಕ್ಲೆ ಆನಿ ಥೊಡೆ ಗಾದೆ ಉರ್‌ಲ್ಲೆ ತರೀ ತಾಂತುಂ ಕಾಂಯ್ ತೊ ಸಾಗ್ಲೊಳಿ ಕರಿನಾತ್‌ಲ್ಲೊ. ಬಾಪಾಯ್ನ್ ಕಶ್ಟಾನ್ ಕೆಲ್ಲಿಂ ಹೊ ಲಗಾಡ್ ಕಾಡಿಲಾಗ್ಲೊ. ಪಾಟ್ ಬಾಗ್ವಯ್‌ನಾಸ್ತಾಂ ಬಸೊನ್ ಖೆಲ್ಯಾರ್ ಕಿತೆಂ ಜಾಯ್ತ್? ಆಸ್‌ಲ್ಲೆಂಯಿ ಹೊಗ್ಡಾಂವ್ಚೆಂ ನ್ಹಯ್‌ಗೀ. ತಶೆಂಚ್ ಜಾಲೆಂ ಹಾಂಗಾ.

ಆವಯ್ ಕಿತ್ತೆಂ ಸವ್ವಯ್ಲಾರೀ, ಬೂದ್‌ಬಾಳ್ ಸಾಂಗ್ಲಾರೀ ಜೊನಿ ಕಾನ್ ಹಾಲಯ್ತಾಲ್ಲೊ. “ತುಂ ಮ್ಹಾತಾರಿ, ಮ್ಹಾಕಾ ಕಿತೆಂ ಬೂದ್ ಸಾಂಗ್ತಾಯ್, ತುಜೆಂ ಕಾಮ್ ತುಂ ಕರ್” ಮ್ಹಣ್ ಜ್ಯೋರ್ ಕರ್ತಾಲೊ ಆನಿ ಖೆಂಡ್ತಾಲೊ. ಗಾಂವ್ಚಾ ಸಬಾರ್ ಜಣಾಂನಿ ಯೇವ್ನ್ ಜೊನಿನ್ ಕರ್ತಾ ರಗ್ಲ್ಯಾ-ತೊಂದ್ರ್ಯಾ ವಿಶ್ಯಾಂತ್ ದೂರ್ ದಿಲ್ಯಾರೀ ಆವಯ್ ಕಿತೆಂಚ್ ಕರ್ಚೆ ಸ್ಥಿತರ್ ನಾತ್‌ಲ್ಲೆ. ತಿಕಾ ಪ್ರಾಯ್ ಸಯ್ತ್ ಜಾಲ್ಲಿ ಆನಿ ತಿಕಾ ಕಾಮ್ ಕರುಂಕ್ ಭಾರಿಚ್ ಕಶ್ಚ್ ಮಾರ್ತಾಲೆ.

ಹೆ ಪೂರಾ ರಗ್ಲೆ ಪಳೆವ್ನ್ ಜೊನಿಕ್ ಕಾಜಾರ್ ಕೆಲ್ಯಾರ್ ಕಶೆಂ? ಕಾಜಾರ್ ಜಾಲ್ಯಾ ಉಪ್ರಾಂತ್ ತೊ ಖಂಡಿತ್ ಸುದ್ರಾತ್ ಮ್ಹಣ್ ತಿಣೆ ಚಿಂತ್ಲೆಂ. ಆನಿ ಕಾಜಾರಾಚಿ ತಯಾರಾಯ್ ಕರುಂಕ್ ಸುರು ಕೆಲೆ. ಜೊನಿಚೆಂ ಕಾಜಾರ್ ಜಾಲೆಂ. ಏಕ್ ಹಫ್ತೆಭರ್ ತೊ ಘರಾಚ್ ಆಸ್‌ಲ್ಲೊ. ಪುಣ್ ತಾಚ್ಯೊ ಪಯ್ಲೆಂಚ್ಯೊ ಸವಯೊ ತಿತ್ಲ್ಯಾ ವೆಗ್ಗಿಂ ಸುಟ್ತಾತ್‌ವೆ? ಪೆಟ್ಯಾಚಿ ಶಿವ್ಪಿ ತಿ ನಳ್ಯೆಂತ್ ಫಾಲ್ಯಾರೀ ವಾಂಕ್ಡೆ ತಿ ವಾಂಕ್ಡೆಚ್. ನೀಟ್ ಜಾಂವ್ಚಿ ಕಶ್ಚ್. “ಪಾಡ್ ಗೂಣ್ ಫಾಟ್ ಚಡ್ಲ್ಯಾರೀ ವಚನಾಂತ್” ಮ್ಹಳ್ಳ್ಯಾ ಸಾಂಗ್ಲೆಬರಿ ಹಾಚಿ ಗತ್. ಪರ್ತ್ಯಾನ್ ತಾಚ್ಯಾ ಇಶ್ಟಾಂ ಸಾಂಗಾತಾ ತಾಣೆಂ ಭೊಂವೊಂಕ್ ಸುರು ಕೆಲೆಂ. ಜೊನಿಚೆ ಬಾಯ್ಲೆನ್ ಆಕ್ಯೆಪ್ ಉಚಾರ್ಲೊ. ಆವಯ್ಲೆಂ ಉತರ್ ಆಯ್ಕನಾತ್‌ಲ್ಲೊ ತೊ ಬಾಯ್ಲೆಚೆಂ ಉತರ್ ಆಯ್ಕತ್‌ಗಿ? ದೀಸ್ ಪಾಶಾರ್ ಜಾಲೆ. ಆತಾಂ ಬಾಯ್ಲೆ ಫರಾ ಆಸ್ಲಾರೀ ರಾತಿಂ ಫರಾ ಯೇನಾತ್‌ಲ್ಲೊ. ಹಾಚ್ಯೊ ಸವಯೊ ಪಳೆವ್ನ್ ಬಾಯ್ಲೆ ಕಾಂಟಾಳೆಂ. ತಾಕಾ ಬೆಜಾರಾಯ್ ಭೊಗುನ್ ತೆಂ ಆಪ್ಲ್ಯಾ ಕುಳಾರಾ ಗೆಲೆಂ. ತರೀ ಜೊನಿನ್ ಗುಮಾನ್ ಕೆಲೆನಾ. ಆಪ್ಲ್ಯಾ ಪುತಾಚಿ ಹಿ ಅವಸ್ಥಾ ಪಳೆವ್ನ್ ಆವಯ್ ದಿಸಾನ್‌ದೀಸ್ ಕರ್ಗತಾಲಿ. ತಿ ಪಿಡೆಸ್ತ್ ಜಾಲಿ. ಆನಿ ಏಕ್ ದೀಸ್ ಆವಿತ್ ಮರಣ್ ಪಾವ್ಲಿ. ತಾಂಚಿ ಉರ್‌ಲ್ಲಿ ಆಸ್ತ್ ಜೊನಿನ್ ವಿಕುನ್ ಸೊಡ್ಲಿ. ಮೆಳ್‌ಲ್ಲಾ ದುಡ್ವಾನ್ ಆಪ್ಲ್ಯಾ ಇಶ್ಟಾಂ ಸಾಂಗಾತಾ ಮರುಂ ಮಾರ್ ಥೊಡೆ ದೀಸ್ ಪಾಶಾರ್ ಕರಿಲಾಗ್ಲೊ. ಹಾತಾಂತ್ಲೆ ಪಯ್ಲೆ ಮುಗ್ಗೊನ್ ಆಯ್ಲೆ. ಆತಾಂ ನಿರ್ದೋಗ್ ನಾಸ್ತಾಂ ಜೊನಿನ್ ಕಾಮ್ ಕರಿಜೆ ಪಡ್ಲೆಂ. ಕಾಮ್ ಕರ್ತಾಲೊ ತರೀ ತ್ಯೊ ಪಾಡ್ ಸವಯೊ ಸುಟ್ಲೊನಾಂತ್. ತ್ಯೊ ಚಡ್ ಜಾಲ್ಲ್ಯಾ ಪರ್ಮಾಣೆ ತಾಚಿ ಭಲಾಯ್ಕಿ ಭಿಗಡ್ಲಿ. ಬರೊ ನಾತ್‌ಲ್ಲಾ ವೆಳಾರ್ ಥೊಡೆ ದೀಸ್ ತಾಚೆ ಮಿಶ್ರ್ ಯೇವ್ನ್ ತಾಚಿ ಭಲಾಯ್ಕಿ ವಿಚಾರ್ನ್ ಆಸ್‌ಲ್ಲೆ. ದೀಸ್ ವೆತಾಂ ವೆತಾಂ ಜೊನಿಚಿ ಭಲಾಯ್ಕಿ ಆನಿಕೀ ಪಾಡ್ ಜಾಲಿ. ಈಶ್ಚ್ ತಾಚೆ ಕುಮ್ಮೆಕ್ ಆಯ್ಲೆನಾಂತ್. ತಾಂಣಿ ಚುಕಾರಿ ಮಾರ್ಲಿ. ಗಾಂವ್ಚಾ ಲೊಕಾನ್ ಸಯ್ತ್ ತೊಂಡ್ ಘಂವ್ಡಾಯ್ಲೆಂ. ಆತಾಂ ಉಟೊಂಕ್ ತಾಂಕನಾತ್‌ಲ್ಲಿ ಪರಿಸ್ಥಿತಿ ತಾಚಿ. ತೆದ್ನಾಂ ಆವಯ್ಲೆ



ಉತ್ತರಾಂಚೊ ಉಡಾಸ್ ಮತಿಂತ್ ಯೇಂವ್ಕಲಾಗ್ಲೊ. ಪುಣ್ ಕರ್ಚೆಂ ಕಿತೆಂ? ಶಿತ್ ವಚೊನ್ ಪೇಜ್ ಜಾಲ್ಲಿ. ತೆಂ ಸೊಡ್ನ್ ಬಾಯ್ಲ್ ಸಯ್ತ್ ಸಾಂಗಾತಾ ನಾ. ಜೊನಿ ತೆ ಆದ್ಲೆ ದೀಸ್ ಆನಿ ತಾಚಿಂ ತಿಂ ಕರುಂವಾಂ-ಅತರ್ವಣಾಂ ಚಿಂತುನ್ ರಡೊಂಕ್‌ಲಾಗ್ಲೊ. ಪುಣ್ ತಾಕಾ ಭುಜಯ್ತಲೊ ಕೊಣ್‌ಂಚ್ ನಾ ಜಾಲೊ. ತೊ ಸಗ್ಳೊಚ್ ದೆದೆಸ್ವರ್ ಜಾಲ್ಲೊ. ತರ್ನಾಟ್‌ಪಣಾರ್ ಆಂಗಾಂತ್ ಹುನೊನಿ ರಗತ್ ವ್ಹಾಳಾನಾ ಮೆಳ್‌ಲ್ಲ್ಯಾ ಮೆಳ್‌ಲ್ಲ್ಯಾಂಕ್ ಉಪದ್ರ್ ಕೆಲ್ಲ್ಯಾಕ್ ಅಶೆಂ ಜಾಯ್ನಾಸ್ತಾಂ ಆನಿ ಕಿತೆಂ ಜಾತಲೆಂ? ಆವಯ್ಚೆಂ ಉತರ್ ಆಯ್ಕಲ್ಲೊ ತರ್ ಬರೊ ಜಾತೊ. ಅಶೆಂ ಆದ್ಲಿಂ ಘಡಿತಾಂ ಚಿಂತುನ್ ಸಬಾರ್ ಸವಲಾಂ ತಾಚೆ ಮತಿಂತ್ ಉಟಿಂ.

ಜೊನಿಚೆ ಬಾಯ್ಲೆಕ್ ಖಬರ್ ಗೆಲಿ. ತಿಕಾ ಜೊನಿಚೆರ್ ರಾಗ್ ಆಸ್‌ಲ್ಲೊ ತರೀ ಏಕ್ ಪಾವ್ಲಿಂ ಕಸೊ ಆಸಾ ತೆಂ ಪಳೆವ್ನ್ ಯೆವ್ಯಾಂ ಮ್ಹಣ್ ತಿ ಜೊನಿಸರ್ಕಿಂ ಆಯ್ಲಿ. ಜೊನಿ ಮಾಂದ್ರೆರ್ ಒಳ್ಳೆಲ್ತಾಲೊ. ಆಪ್ಲೆ ಬಾಯ್ಲೆಕ್ ಪಳೆಲ್ಲೆಂಚ್ ತೊ ಜೊರಾನ್ ರಡೊಂಕ್‌ಲಾಗ್ಲೊ. “ದಯಾಕರ್ನ್ ಮ್ಹಾಕಾ ಮಾಘ್ ಕರ್. ಹಾಂವೆಂ ತುಕಾ ಮಸ್ತ್ ಕಶ್ಚಿಲೆಂ. ಆತಾಂ ಹಾಂವೆಂ ಕೆಲ್ಲ್ಯೊ ಚುಕಿ ಪೂರಾ ಹಾಂವ್ ಒಳ್ಳತಾಂ” ಮ್ಹಣ್ ಸಾಂಗಾಲಾಗ್ಲೊ.

ಚೆಡ್ವಾಂಚೆಂ ಮನ್ ಕಿತ್ಲೆಂ ಮ್ಹಳ್ಯಾರೀ ಮೊವಾಳ್ ನ್ಹಯ್‌ವೇ? ತಶೆಂ ಸಾಂಗ್‌ಲ್ಲೆಂಚ್ ಬಾಯ್ಲೆನ್ ತಾಕಾ ಪೊಟ್ಲುನ್ ಧರ್ದೆಂ ಆನಿ ಉಟವ್ನ್ ಬಸಯ್ಲೆಂ. ತಾಣೆ ಹಾಡ್‌ಲ್ಲೆಂ ಜೆವಣ್ ಜೊನಿಕ್ ಲಾಯ್ಲೆಂ. ಗದ್ಗದಿತ್ ಜಾಲ್ಲ್ಯಾ ಜೊನಿಚ್ಯಾ ದೊಳ್ಯಾಂನಿ ದುಖಾಂ ವ್ಹಾಳೊಂಕ್‌ಲಾಗ್ಲಿಂ. ಆತಾಂ ತೆಂ ತಾಚ್ಯಾ ಸಾಂಗಾತಾ ಥಂಯ್ಚ್ ರಾವೊನ್ ತಾಚೆ ಚಾಕ್ರಿ ಕರುಂಕ್‌ಲಾಗ್ಲೆಂ. ಅಶೆಂ ಥೊಡ್ಯಾ ದಿಸಾಂನಿ ಜೊನಿಚೆ ಭಲಾಯ್ಕಿ ಬರಿ ಜಾಲಿ. ಉಪ್ರಾಂತ್ ತಾಣೆ ತಾಚ್ಯೊ ಪಾಡ್ ಸವಯೊ ಪೂರಾ ಸೊಡ್ಲೊ. ಜೊನಿ ಬರೈ ಭಲಾಯ್ಕೆನ್ ಭರ್ದೊ. ತೊ ಪಯ್ಲೆಂಚ್ಯಾ ಬರಿ ಘಟ್‌ಮೂಟ್ ಜಾಲೊ. ಆವಯ್ ನಾತ್‌ಲ್ಲಿ ತರೀ ಜೊನಿಚ್ಯೆ ಬಾಯ್ಲೆನ್ ತಾಚೆ ಚಾಕ್ರಿ ಕರ್ನ್ ಮೊರ್ಚ್ಯಾ ತಾಕಾ ವಾಂಚವ್ನ್ ನವೊ ಜೀವ್ ದಿಲೊ. ಜೊನಿನ್ ಇಶ್ಟಾಂಚಿ ಸಳಾವಳ್ ಸೊಡ್ಲಿ. ತಾಚೆಂ ಕಾಮ್ ಕರುಂಕ್ ಸುರು ಕೆಲೆಂ ಆನಿ ಬಾಯ್ಲೆ ಸಾಂಗಾತಾ ಸುಖ್-ಸಂತೊಸಾನ್ ಜೀವನ್ ಸಾರಿಲಾಗ್ಲೊ. ಈಶ್ಟ್ ಕಿತ್ಲೆ ಮ್ಹಳ್ಯಾರೀ ತಿತ್ಲೆಂಚ್. ಹಾತಾಂತ್ ಪಯ್ಲೆ ಆಸ್ತಾನಾ ಮ್ಹೊಂವಾಂಚೆ ಮೂಸ್ ಮ್ಹೊಂವಾಚ್ಯಾ ಪೊತ್ಯೆ ಭೊಂವ್ತಿ ವೆಡೊ ಘಾಲ್ತಾ ತಶೆಂ ಭೊಂವ್ತಾತ್. ಉಪ್ರಾಂತ್ ಹಾತ್ ಸೊಡ್ತಾತ್ ವಾ ಜೀವ್ ಆಸಾಗೀ ವ ಮೆಲಾಗಿ ಮ್ಹಣ್ ಪಳೆನಾಂತ್ ಮ್ಹಳೆಂ ಭಾವನ್ ತಾಚ್ಯೆ ಮತಿಕ್ ರಿಗೊನ್ ತೊ ಸುದ್ರಾಲೊ.

## ದರ್ಯಾಂತ್ ಆನಾ ಮಾನೊ ಆಳ್ಯಾನ್ ಕಾಡ್ಲೊ ಪಿಸೊ



ದುಬೈಂ ಕುಟಮ್ ಏಕಾ ಗಾಂವಾಂತ್ ಜಿಯೆವ್ನ್ ಆಸ್ಲೆಂ. ತಾಂಕಾಂ ಜೀವನಾಂತ್ ಕಸ್ಲಿಂ ಪೂರಾ ಸಪ್ಲಾಂ ದೆಕ್ಚಿ ಸವಯ್ ಆಸ್ಲಿ. ಏಕ್ ದೀಸ್ ಹಿಂ ದೊಗಾಂಯಿ ಉಲವ್ನ್ ಆಸ್ತಾನಾ ಘೊವಾನ್ ಸಾಂಗ್ಲೆಂ “ಪಳೆ... ಆಮಿ ಗೊರ್ವಾಂ ಪೊಸಿಜೆ. ಏಕ್ ವ ದೋನ್ ನ್ಹಯ್... ಚಾರ್ ಗೊರ್ವಾಂಕ್ ಪೊಸಿಜೆ. ತಾಂಚೆಂ ದೂದ್ ವಿಕುನ್ ಮಸ್ತ್ ದುಡು ಕರ್ನ್ ಗಾದೆ ಮೊಲಾಕ್ ಘೆಜೆ. ಉಪ್ರಾಂತ್ ವ್ಹಡ್ ಏಕ್ ಘರ್ ಭಾಂದಿಜೆ. ಉಪ್ರಾಂತ್ ತೋಟ್ ಕಾಣೆಜೆ. ಉಪ್ರಾಂತ್ ತೆಂ ಘೆಜೆ, ಹೆಂ ಘೆಜೆ ಆನಿ ಆಮಿ ಎಕ್ದಮ್ ಗ್ರೇಸ್ತ್ ಜಾಯ್ಜೆ.

ಬಾಯ್ಲೆನ್ ಪೂರಾ ಜಾಯ್ತ್ ಮ್ಹಣ್ ಸಾಂಗ್ಲೆಂ. ಉಪ್ರಾಂತ್ ತುಂ ಗೊರ್ವಾಂ ಹಾಡ್, ಹಾಂವ್ ತಾಂಚಿ ಚಾಕ್ರಿ ಕರ್ತಾಂ. ಸದಾಂ ತಾಂಕಾಂ ನ್ಹಾಣಿಯ್ತಾಂ. ಸೊಪ್, ತಣ್ ಹಾಡ್ತಾಂ. ತಾಂಚೆಂ ದೂದ್ ಕಾಡ್ನ್ ತಾಕ್, ಧಂಯ್, ತೂಪ್, ಲೋಣಿ ಪೂರಾ ಕರ್ತಾಂ. ತೆಂ ಪೂರಾ ವಿಕಲ್ಯಾರ್ ಆಮ್ಕಾಂ ದುಡುಚ್ ದುಡು ನ್ಹಯ್ಲಿ ಮ್ಹಣ್ ಸಾಂಗಾಲಾಗ್ಲೆಂ.

ದುಸ್ರ್ಯಾ ದಿಸಾ ವಚೊನ್ ಪಾಂಚ್ ಮೊಡ್ಲ್ಯೊ ತಾಣೆ ಹಾಡ್ಲ್ಯೊಚ್. ತ್ಯೊ

ಮೊಡ್ಡೊ ಘರಾಂತ್ ಎಕಾ ಕಡೆ ಜಾಗ್ರುತ್ತಾಯೆನ್ ದವರ್ನ್ ಹಿ ದುದಾಕ್, ಹಿ ತಾಕಾಕ್, ಹಿ ಧಂಯ್, ಹಿ ತೂಪ್ ಘಾಲುಂಕ್ ಅಶೆಂ ವಿಂಗಡ್ ವಿಂಗಡ್ ಕರ್ನ್ ತೆಂ ಪಾಂಚ್ತೆಂ ಕುಂಡ್ಲೆಂ ಧಾಕ್ಟಾ ಭಯ್ಣಿಕ್ ದೂದ್ ಧಾಡ್ನ್ ದಿಂವ್ಚೊ ಮ್ಹಣ್ ಸಾಂಗಾತ್ ಕುಡಾಂತ್ ದವರುಂಕ್ ಜಾಗೊ ಸೊದುನ್ ಆಸ್ಲೆಂ. ಆನಿ ತ್ಯಾಚ್ ವೆಳಿಂ ಘೊವ್ ಆಯ್ಲೊ. ತಾಣೆ ಉಲಯಿಲ್ಲಿಂ ಉತ್ರಾಂ ಆಯ್ಕೊನ್ ತಾಕಾ ಕರೀಣ್ ರಾಗ್ ಆಯ್ಲೊ, “ಕಿತೆಂ ಮ್ಹಳೆಂಯ್? ತುಜ್ಯೆ ಭಯ್ಣಿಕ್ ಧಾಡ್ನ್ ದಿತಾಯ್‌ಗಿ? ಕಶ್ಟ್ ಕಾಡ್ಚೆ ಆಮಿ ಸುಖ್ ಭೊಗ್ತೆಂ ತಾಣೆ. ಹಿ ಕಸ್ಲಿ ಗಜಾಲ್. ತುಂ ತಾಕಾ ಪುಕಟ್ಯಾಂ ದೂದ್ ಕಶೆಂ ಧಾಡ್ನ್ ದಿತಾಯ್... ಹಾಂವ್ ತೆಂ ಪಳೆವ್ನ್ ಕಾಣ್ತಾ” ಮ್ಹಣೊನ್ ರಾಗಾನ್ ಉಂಚಾಬಳ್ ಜಾವ್ನ್ ತಿ ಮೊಡ್ಡಿ ತಾಣೆ ಕಾಡ್ನ್ ಧರ್ಣಿಕ್ ಮಾರ್ಲಿ. ಆನಿ ತಿ ಮೊಡ್ಡಿ ಪುಟಿ.

ಹೆ ವರ್ವಿಂ ಬಾಯ್ಲ ರಾಗಾರ್ ಜಾಲಿ. “ಅಯ್ಯೋ... ಅಯ್ಯೋ ಮ್ಹಜ್ಯೊ ಮೊಡ್ಡೊ ತುವೆಂ ಘುಟವ್ನ್ ಘಾಲ್ಯೊಯ್ ನ್ಹಯ್? ಮ್ಹಜ್ಯಾ ಮೊಗಾಚ್ಯೆ ಭಯ್ಣಿಕ್ ದೂದ್ ಧಾಡ್ನ್ ದಿಂವ್ಚೊ ಖಾತಿರ್ ಹಾಂವೆಂ ಮೊಡ್ಡಿ ಹಾಡ್ಲಿ ತಿ ಸಯ್ ತುವೆಂ ಘುಟೊವ್ನ್ ಘಾಲಿಯ್” ಮ್ಹಣ್ ಘೊವಾಕಡೆ ಝಗ್ಡ್ಯಾಕ್ ದೆಂವ್ಲಿ. ಅಶೆಂ ಘೊವ್ ಬಾಯ್ಲ ಎಕಾಮೆಕಾ ಗಾಳಿ ಯೆಟುಂಕ್ ಲಾಗ್ಲಿಂ. ಝಗ್ಡೆಂ ಜೋರ್ ಜಾಲೆಂ. ಘೊವಾಕ್ ಕಟೀಣ್ ರಾಗ್ ಆಯ್ಲೊ. ತಾಣೆ ಉರ್ಲೊ ಮೊಡ್ಡೊ ಸಯ್ ಉಕ್ತುನ್ ಧರ್ಣಿಕ್ ಶೆವ್ಪಾಯ್ಲೊ.

ಹಾಂಚಿ ಲಡಾಯ್ ಆಯ್ಕೊನ್ ಸೆಜಾರ್ಚಿಂ ಪುರಾ ಆಯ್ಲಿಂ. ಘರಾ ಯೇವ್ನ್ ಕಿತೆಂ ಪಳೆತಲಿಂ. ದೊಗಾಂಯ್ ಲಡಾಯ್ ಕರ್ತಾತ್. ಮೊಡ್ಡೊ ಘುಟೊಯ್ ತಾಂಣಿ ಪಳೆಯ್ಲೊ ಆನಿ ತಾಂಕಾಂ ಸಮಾಧಾನ್ ಕರಿಲಾಗ್ಲಿಂ. ತೆದ್ನಾಂ ತಾಂಣಿ ದೊಗಾಂಯ್ ರಡೊಂಕ್ ಸುರು ಕೆಲೆಂ. ಆನಿ ಗಜಾಲ್ ವಿವರುಂಕ್ ಲಾಗ್ಲಿಂ. “ಪಳೆ ಭಾವಾ, ಗೊರ್ವಾಂ ಹಾಡ್ಚಿಂ ಹಾಂವೆಂ. ಪುಣ್ ಹೆಂ ಆಸಾ ಪಳೆ ಗಾಯ್ಚೆಂ ದೂದ್ ಕಾಡ್ನ್ ಆಪ್ಲೆ ಭಯ್ಣಿಕ್ ದಿತಾಂ ಮ್ಹಣ್ತಾ. ಹೊ ಖಿಂಚೊ ನ್ಯಾಯ್? ದೆಕುನ್ ಹಾಂವ್ ಒಪ್ಪೊಂಕ್ ನಾ. ಆನಿ ಹ್ಯಾ ಎಕಾ ವಿಶಯಾ ಖಾತಿರ್ ಆಮ್ಚೆ ಮಧೆಂ ಝಗ್ಡೆಂ ಉಬ್ಜಾಲೆಂ” ಮ್ಹಳೆಂ ಘೊವಾನ್. ತೆದಾಳಾ ಬಾಯ್ಲೆಚೆಂ ಒಕ್ಕಾಣ್ ಅಶೆಂ “ಹಾಂವಯಿ ಕಾಮ್ ಕರ್ತಾಂ. ಗೊರ್ವಾಂಚಿ ಚಾಕ್ರಿ ಕರ್ತಾಂ. ಗೊರ್ವಾಂಚಿ ಚಾಕ್ರಿ ಕರ್ಚಿ ಮ್ಹಳ್ಯಾರ್ ತಿ ಚಿಲ್ಲರ್ ಗಜಾಲ್ ಕಾಂಯ್ ನ್ಹಯ್. ಇತ್ಲೆಂ ಪುರಾ ಕಾಮ್ ಕರ್ಚೊ ಮ್ಹಾಕಾ ಮ್ಹಜ್ಯೆ ಭಯ್ಣಿಕ್



ದೂದ್ ಧಾಡ್ನ್ ದಿಲ್ಯಾರ್ ಕಿತೆಂ ತಿ ತೆದಿ ವ್ಹಡ್ ಚೂಕ್?

ತೆದ್ನಾಂ ಸೆಜಾರ್ಚ್ಯಾಂಕ್ ಹಾಂಚೊ ವಿಶಯ್ ಅರ್ತ್ ಜಾಲೊ. ತಾಂಚೆ ಪಯ್ಲಿ ಎಕ್ಲ್ಯಾನ್ ತುಮಿ ವೊಗಿಂಚ್ ರಾವಾ... ತಶೆಂ ಜಾಲ್ಯಾರ್ ತಿ ಗಾಯ್ ತುಮ್ಮಿಚ್ ಜಾಯ್. ಆಮ್ಚ್ಯಾ ಗಾದ್ಯಾಂತ್ ಕಿತೆಂ ಆಸ್ಲೆಂ ತೆಂ ಪುರಾ ಖಾವ್ನ್ ಸಪಾಯ್ ಕೆಲಾಂ. ಹಿತ್ಲಾಂತ್ ಲಾಯಿಲ್ಲಿಂ ರಾಂಧ್ವಯೆಚಿಂ ಝಡಾಂ - ವಾಲಿ ಪುರಾ ಖಾವ್ನ್ ಸೊಡ್ಲ್ಯಾಂತ್. ತಶೆಂ ಜಾಲ್ಲ್ಯಾನ್ ತುಮಿ ಆಮ್ಕಾಂ ತೊ ನಶ್ಟ್ ಭರ್ತಿ ಕರ್ನ್ ದೀಜೆ. ನಾ ತರ್ ಆಪುಣ್ ಪಂಚಾಯ್ತೆಕ್ ದೂರ್ ದಿತಾಂ. ತುಮ್ಮಾ ಗೊರ್ವಾಂಕ್ ದೊಡ್ಡೆಕ್ ವ್ಹರ್ನ್ ದಂಡ್ ವಸೂಲ್ ಕರ್ತಾಂ ಮ್ಹಣ್ ಭೆಶ್ಟಾಯ್ಲಾಗ್ಲೊ.

ಹೆಂ ಆಯ್ಕೊನ್ ದೊಗಾಂಯ್ ಕಂಗಾಲ್ ಜಾಲಿಂ. “ದಯಾಕರ್ನ್ ತಶೆಂ ಕರಿನಾಕಾತ್. ಸತ್ ಗಜಾಲ್ ಸಾಂಗ್ಚಿ ತರ್ ಆಮ್ಚೆ ಕಡೆ ಗೊರ್ವಾಂಚ್ ನಾಂತ್. ಆಮಿ ಗಾಯ್ತಾಂಕ್ ಹಾಡುಂಕ್ಚ್ ನಾ. ಹಾಡುಂಕ್ ಮ್ಹಣ್ ಚಿಂತುನ್ ಆಸ್ಲಲ್ಯಾಂವ್” ಮ್ಹಣೊನ್ ಪರಾತ್ಪುಂಕ್ ಲಾಗ್ಲಿಂ.

“ತಶೆಂಗಿ ತರ್? ತುಮಿ ಗಾಯ್ಚ್ ಹಾಡುಂಕ್ ನಾ. ತಶೆಂ ಜಾಲ್ಯಾರ್ ತುಮಿ ಆತಾಂಚ್ ದೂದ್, ತಾಕ್, ಧಂಯ್, ಲೋಣಿ, ತೂಪ್ ಆನಿ ಕಿತೆಂ ಪೂರಾ ಸಾಂಗೊನ್ ಆಸಾತ್. ಭಯ್ಣಿಕ್ ದೂದ್ ಧಾಡ್ಚ್ಯಾ ವಿಶ್ಯಾಂತ್ ಲಡಾಯ್ ಸಯ್ತ್ ಕರ್ತಾತ್. ತುಮ್ಮೆ ತಸಲಿಂ ಮೂರ್ಖ್ ಕೋಣೀ ಆಸ್ಚಿನಾಂತ್. ದರ್ಯಾಂತ್ ಆಸಾ ಮಾಸೊ, ಆಳ್ಕಾನ್ ಕಾಡ್ಚೊ ಪಿಸೊ ಮ್ಹಳ್ಳ್ಯಾಬರಿ ಜಾಲಿ ತುಮ್ಮಿ ಗತ್. ವಚಾ ವಚಾ ತುಮ್ಮೆಂ ಕಾಮ್ ಕರಾ. ಭೆಶ್ಟೆಂ ತರೀ ಝಗ್ಡೆಂ ಕರಿನಾಕಾತ್. ತಶೆಂಚ್ ದಿಸಾಚಿಂ ಸಪ್ಣಾಂ ಪಳೆನಾಕಾತ್. ಮತಿಂತ್ ಕಿತೆಂ ಕಿತೆಂ ಚಿಂತುನ್ ಭಿಕಾರ್ಯಾನ್ ಸಪಣ್ ಪಳೆಲ್ಲ್ಯಾಬರಿಂ ಕರಿನಾಕಾತ್. ಖಿಂಚ್ಯಾಕೀ ತುಮಿ ಪಯ್ಲೆಂ ಏಕ್ ಗಾಯ್ ಹಾಡ್ಚೆಂ ಪ್ರಯತ್ನ್ ಕರಾ” ಮ್ಹಣ್ ಸೆಜಾರ್ಚ್ಯಾಂನಿ ಜ್ಯೋರ್ ಕೆಲೆಂ. ಆಪ್ಲಿ ಚೂಕ್ ಒಳ್ಳೊನ್ ತಿಂ ದೊಗಾಂಯ್ ಥಂಡ್ ಜಾವ್ನ್ ಲಜೆನ್ ದೊಡ್ಲಿಂ. ಮನ್ಶಾನ್ ದಿಸಾ ಸಪ್ಣಾಂ ಪಳೆಲ್ಯಾರ್ ಕಾಂಯ್ ಘಾಯ್ಲೊ ನಾ. ಕಶ್ಟ್ ವಾಂವ್ಕ್ ಕಾಡ್ನ್ ಘಾಮ್ ಪಿಳ್ಳಾರ್ ಮಾತ್ ಸುಖ್, ಸಂತೊಸ್, ತೃಪ್ತಿ ಲಾಭ್ತಾ.

## ಪ್ರಾಮಾಣಿಕಪಣಾಕ್ ಮೋಲ್ ಅನಾ

ಏಕ್ ದುಬೈಂ ಜೊಡೆಂ ಎಕ್ ಹೆಳ್ಳೆಂತ್ ಜಿಯೆತಾಲೆಂ. ತಾಂಕಾಂ ಲುವಿಸ್ ಆನಿ ಶಾಂತಿ ಮ್ಹಳ್ಳಿಂ ದೊಗಾಂ ಭುರ್ಗಿಂ ಆಸ್ಲಿಂ. ದೊಗಾಂಯಿ ಪ್ರಾಥಮಿಕ್ ಶಾಳೆಚಿಂ ವಿದ್ಯಾರ್ತಿಂ. ಹಾಂಚಿ ಆವಯ್ ಸದಾಂಯ್ ಹ್ಯಾ ದೊಗಾಂ ಭುರ್ಗ್ಯಾಂಕ್ ಕಾಣಿಯೊ ಸಾಂಗಿತ್ ತಾಂಚೆ ಥಂಯ್ ಬರೆ ಗೂಣ್ ಉಬ್ಜಾಶೆಂ ಕರ್ತಾಲಿ. ಏಕ್ ದೀಸ್ ಕಿತೆಂಗಿ ಆವ್ಚಿತ್ ಶಾಂತಿ ಮಸ್ತ್ ಹರ್ ಕರುಂಕ್ ಸುರು ಕರಿಲಾಗ್ಲೆಂ. ತಾಕಾ ದೀಂವ್ಕ್ ಘರಾಂತ್ ಕಾಂಯ್ ನಾತ್ಲೆಂ. ಹಾಡ್ನ್ ದಿವ್ಯಾಂ ಮ್ಹಳ್ಯಾರ್ ಪಯ್ಕಿಯೀ ನಾತ್ಲೆ. ಘರಾ ಆಸ್ಲೆ ಕಂದೆ ಡಬ್ಬೆ ಉಗ್ತೆ ಕರ್ನ್ ಪಳೆಲೆಂ. ನಿಮಾಣೆಂ ಎಕಾ ಕಂದ್ಯಾಂತ್ ಕೆದಾಳಾಗಿ ಹಾಡ್ಲೆಂ ಏಕ್ ಚೊಕ್ಲೆಟ್ ಮೆಳ್ಳೆಂ. ಆಸ್ಲೆಂ ಎಕ್ ಚ್ ಚೊಕ್ಲೆಟ್. ಹೆಂ ಶಾಂತಿಕ್ ದಿಲ್ಯಾರ್ ಲುವಿಸಾಕ್ ನಾ. ತರೀ ಲುವಿಸ್ ಥಂಯ್ಸರ್ ನಾತ್ಲ್ಯಾನ್ ತೆಂ ಚೊಕ್ಲೆಟ್ ಆವಯ್ನ್ ಶಾಂತಿಕ್ ದಿಲೆಂ.

ಲುವಿಸ್ ಖಂಯ್ ಆಸ್ಲೊಗೀ, ಚೊಕ್ಲೆಟ್ ಶಾಂತಿಕ್ ದಿತಾನಾ ಎಕಾಚ್ಪಾಣೆ ಥಂಯ್ ಪಾವ್ಲೊ. ಭಯ್ಲಿಚ್ಯಾ ತೊಂಡಾಂತ್ ಚೊಕ್ಲೆಟ್ ಆಸ್ಲೆಂ ಪಳೆವ್ನ್ ತೊ ಸಯ್ತ್ ಹರ್ ಕರುಂಕ್ಲಾಗ್ಲೊ. ಸಾಂಜೆರ್ ಹಾಡ್ನ್ ದಿತಾಂ ಮ್ಹಳ್ಯಾರೀ ತೊ ಆಯ್ಕೊಂಕನಾ. ಚೊಕ್ಲೆಟ್ ಖಾಂವ್ಚಿ ತಾಚಿ ಆಶಾ ಮಾಜ್ವಲಿನಾ.

ತ್ಯಾ ದೀಸ್ ಇಸ್ಕೊಲಾಕ್ ವೆತಾಸ್ತಾನಾ ಲುವಿಸಾಕ್ ವಾಟೆರ್ ಏಕ್ ಶೆಂಬೊರ್ ರುಪ್ಯಾಂಚೊ ನೋಟ್ ಮೆಳ್ಳೊ. ವಿಂಚ್ಚೊಗೀ ನಾಕಾಗಿ ಅಶೆಂ ದೋನ್ ಮನಾಂ ಕರ್ತಾನಾ ತಾಕಾ ಚೊಕ್ಲೆಟಾಚೊ ಉಡಾಸ್ ಆಯ್ಲೊ. ತ್ಯಾ ಶೆಂಬೊರ್ ರುಪ್ಯಾಂನಿ ಮಸ್ತ್ ಚೊಕ್ಲೆಟಾಂ ಘೆವ್ಯೆತ್ ಮ್ಹಣ್ ಚಿಂತುನ್ ಸಟ್ ಕರ್ನ್ ತೊ ನೋಟ್ ವಿಂಚುಂಕ್ ಬಾಗ್ವಾತಾ ಮ್ಹಣ್ತಾನಾ, ಭಯ್ಲಿನ್ “ದಾಟ್ಪು, ನಾಕಾ. ತೊ ನೋಟ್ ತುಂ ವಿಂಚಿನಾಕಾ. ವಾಟೆರ್ ಮೆಳ್ಳೆಲೆಂ ವಿಂಚಿಯಿ ವಿಂಚುಂಕ್ ನಜೊ ಮ್ಹಣ್ ಮಾಂಯ್ನ್ ಸಾಂಗ್ಲೆಂ ತುಂ ವಿಸ್ರಾಯ್ಲಿ?”

“ತುಂ ಚಿಕ್ಕೆ ಪೊಗೆಚ್ ರಾವ್ ಪಳೆಯಾಂ. ಶೆಂಬೊರ್ ರುಪ್ಯಾಂನಿ ಕಿತ್ತಿಂ ಚೊಕ್ಲೆಟಾಂ ಮೆಳ್ತಾತ್ ಮ್ಹಣ್ ತುಕಾ ಗೊತ್ತು ಆಸಾಯೆ? ತೊ ಹೆರಿ, ವಿಲ್ಪಿ, ಚಾರ್ಲಿ ಆಮ್ಕಾಂ ಪಳೆವ್ನ್ ಕಿತ್ತಿಂ ಚೊಕ್ಲೆಟಾಂ ಖಾತಾತ್ ತೆಂ ತುವೆಂ ಪಳೆವ್ನಾಯ್ಲಿ? ತಶೆಂ ಆಜ್ ಆಮಿ ಚೊಕ್ಲೆಟಾಂ ಖಾಯಾಂ. ಸಾಂಜೆರ್

ಘರಾ ಪಾವ್ತಾ ಮ್ಹಣಾಸರ್ ಚೊಕ್ಷೆಟಾಂ ಖಾವ್ನ್‌ಚ್ ರಾವ್ಯಾಂ” ಮ್ಹಣ್ತಾನಾ ಶಾಂತಿಚೆ ದೊಳೆ ಪರ್ದೆಳ್ಳೆ. “ಜಾಯ್ ದಾಟ್ಲು, ತಶೆಂಚ್ ಕರ್ಯಾಂ” ಮ್ಹಣ್ ತಿಂ ದೊಗಾಂಯಿ ಚೊಕ್ಷೆಟಾಂ ಘೆಂವ್ಚೆ ಖಾತಿರ್ ಎಕಾ ಆಂಗ್ಲಿಕ್ ಗೆಲಿಂ.

ತಿತ್ಲಾರ್ ಕೊಣ್‌ಗೀ ಎಕ್ಲೊ ರಸ್ತಾರ್ ಚಲಾತ್ ಹೆಣೆ-ತೆಣೆ ಪಳೆಯ್ತ್ ಕಿತೆಂಗಿ ಸೊದ್ಬೆಬರಿ ಯೆಂವ್ಚೆಂ ತಾಂಣಿ ಪಳೆಲೆಂ. ತೊ ಸೀದಾ ಆಂಗ್ಲಿಕ್ ಯೆತಾನಾ ತಾಚ್ಯಾ ಒಳ್ಳೆಚ್ಯಾ ಎಕ್ಲಾನ್ “ತುಂ ಕಿತೆಂ ಒಡೊಲ್ ಥಾವ್ನ್ ಕಸ್ಲೆಂಗಿ ಸೊದುನ್ ಆಸಾಯ್? ಕಿತೆಂ ಪುಣಿ ತುಜೆಂ ಭಾಯ್ ಪಡ್ಲಾಂಗೀ?” ಮ್ಹಣ್ ವಿಚಾರ್ತಾನಾ “ವ್ಹಯ್... ವ್ಹಯ್ ಮ್ಹಜೊ ಏಕ್ ಶೆಂಬೊರ್ ರುಪ್ಯಾಂಚೊ ನೋಟ್ ಹೆಣೆ ವೆತಾಸ್ತಾನಾ ಖಂಯ್‌ಗೀ ಪಡ್ಲಾ. ತಶೆಂ ಹಾಂವ್ ತೊ ಸೊದುನ್ ಆಸಾಂ.” ಆತಾಂ ಲುವಿಸಾಕ್ ತಾಚ್ಯಾ ಹಾತಾಂತ್ ಆಸ್ಚೊ ತೊ ಶೆಂಬೊರ್ ರುಪ್ಯಾಂಚೊ ನೋಟ್ ತ್ಯಾ ವೆಕ್ತಿಚೊ ಮ್ಹಣ್ ಕಳೆಂ. ತಾಂಣಿ ದೊಗಾಂಯಿ ಎಕಾಮೆಕಾ ಪಳೆಲೆಂ. ತಾಂಕಾಂ ಗಜಾಲ್ ಸುಸ್ತಾಲಿ. ದೊಗಾಂಯಿ ತಾಂಚ್ಯಾ ಆವಯ್ನ್ ಸಾಂಗ್‌ಲ್ಲಾ ಕಾಣಿಯಾಂಚೊ ಆನಿ ತಾಂತುಂ ಆಟಾಪಿಲ್ಲಾ ಲಿಸಾಂವಾಚೊ ಪೂರಾ ಉಡಾಸ್ ಆಯ್ಲೊ. ಚೊಕ್ಷೆಟಾಂ ಘೆಂವ್ಚೊ ಉಡಾಸ್ ವಿಸ್ತೊನ್ ಗೆಲೊ.

ಲುವಿಸಾನ್ ಶೀದಾ ತ್ಯಾ ನೋಟ್ ಹೊಗ್ಡಾಯಿಲ್ಲಾ ವೆಕ್ತಿಸರ್ಕಿಂ ವಚೊನ್ “ಹೊ ನೋಟ್ ಮ್ಹಾಕಾ ವಾಟೆರ್ ಮೆಳ್‌ಲ್ಲೊ. ತುಜೊಚ್ ಜಾಂವ್ಕ್ ಪುರೊ. ಧರ್.... ಕಾಣ್ಲೆ” ಮ್ಹಣ್ ತಾಚ್ಯಾ ಹಾತಾಕ್ ದಿಲೊ. ಹೊಗ್ಡಾಯಿಲ್ಲೊ ಶೆಂಬೊರ್ ರುಪ್ಯಾಂಚೊ ನೋಟ್ ಪಾಟಿಂ ಮೆಳ್‌ಲ್ಲೆವರ್ಕಿಂ ತ್ಯಾ ಭುರ್ಗ್ಯಾಚಿ ಪ್ರಾಮಾಣಿಕತಾ ಪಳೆವ್ನ್ ತಾಕಾ ಖುಶಿ ಜಾಲಿ. ತಾಂಚ್ಯಾ ಘರ್ಲ್ಯಾ ವಿಶ್ಯಾಂತ್ ತ್ಯಾ ವೆಕ್ತೆನ್ ವಿಚಾರ್ಲೆಂ ಆನಿ ತ್ಯಾ ಆಂಗ್ಲಿ ಥಾವ್ನ್ ಚೊಕ್ಷೆಟಾಂ ಘೆವ್ನ್ “ನಿಜಾಯ್ಕಿ ತುವೆಂ ಆಜ್ ಬರೆಂ ಕಾಮ್ ಕೆಲೆಂಯ್. ಇಸ್ಕೊಲಾಕ್ ವಚೊನ್ ತುಜ್ಯಾ ಇಶ್ಟಾಂಕ್ ಆನಿ ಕ್ಲಾಸಿಂತ್ಲ್ಯಾ ಭುರ್ಗ್ಯಾಂಕ್ ಹಿಂ ಚೊಕ್ಷೆಟಾಂ ವಾಂಟುನ್ ತುಮಿ ಸಯ್ತ್ ಖಾಯಾ” ಮ್ಹಣ್ ತಾಚಿ ಪಾಟ್ ಥಾಪುಡ್ಲಿ.

ಲುವಿಸಾಕ್ ಆನಿ ಶಾಂತಿಕ್ ತಾಂಚ್ಯಾ ಆವಯ್ನ್ ಕೆದಾಳಾಯಿ ಸಾಂಗ್ಚ್ಯಾ ತ್ಯಾ ಉತ್ರಾಂಚೊ ಉಡಾಸ್ ಆಯ್ಲೊ. ವ್ಹಯ್ ಪ್ರಾಮಾಣಿಕ್‌ಪಣಾಕ್ ಕೆದಾಳಾಯಿ ಮೋಲ್ ಆನಿ ಮಾನ್ಯತಾಯ್ ಆಸಾ ಮ್ಹಣ್. ಆವಯ್ಚಿ ನಿತಿಚ್ಯಾ ಕಾಣ್ಯೆದ್ವಾರಿಂ ಭುರ್ಗಿಂ ಬರಿಂ ಜಾಲ್ಯಾರ್ ವ್ಹಡಿಲಾಂಕ್ ಹೆಮ್ಮೆ ಮ್ಹಣ್ಯೆತ್.



## ಪತ್ರೆದಾರ್ ಬೀರಬಲ್



ಅಕ್ಬರ್ ರಾಯಾಕ್ ಕಿತೆಂಗಿ ಇಲ್ಲಿ ಬೆಜಾರಾಯ್ ಭೋಗ್‌ಲ್ಲಾನ್ ಬೀರಬಲಾಕ್ ತಾಣೆ ಆಪವ್ನ್, ಬೀರಬಲ್ ಆಮಿ ಚಿಕ್ಕೆ ಲಾಗಿಲ್ಯಾ ರಾನಾಕ್ ವಚೊನ್ ಭೊಂವೊನ್ ಯೆವ್ಯಾಂ ಮ್ಹಣ್ ದೊಗೀ ಘೊಡ್ಯಾರ್ ಸವಾರಿ ಕರ್ನ್ ಗೆಲೆ. ರಾನಾಂತ್ ಹೆ ದೊಗೀ ವೆತಾಸ್ತಾನಾ ತಾಂಣಿ ಎಕಾ ಮನ್ಶಾಕ್ ಪಳೆಲೆಂ. ತೊ ಮನಿಸ್ ಹೆಣೆ-ತೆಣೆ ವಚೊನ್ ಕಿತೆಂಗಿ ಸೊಧ್ನಾಂ ಕರ್ನ್ ಪಾದ್ವೆಂವ್ಚೆಂ ಪಳೆಲ್ಲಾ ಅಕ್ಬರಾನ್ “ಪಳೆ ಬೀರಬಲ್ ತ್ಯಾ ಮನ್ಶಾಕ್. ತೊ ಕಿತೆಂಗಿ ಸೊಧ್ನಾಂ ಕರ್ನ್ ಆಸಾ. ತೊ ಕೊಣೀ ಗೂಡಾಚಾರಿ ಪುಣಿ ನ್ಹಯ್‌ಮೂ?”

“ತೊ ಗೂಡಾಚಾರಿಯಿ ನ್ಹಯ್ ಆನಿ ಚೋರ್‌ಯಿ ನ್ಹಯ್. ತೊ ಏಕ್ ಸುತಾರಿ ಜಾಯ್ತೆ ರಾಯಾಂನೊ” ಮ್ಹಣಾಲೊ ಬೀರಬಲ್.

“ತಶೆಂ ಜಾಲ್ಯಾರ್ ತಾಕಾ ಆಪಯ್ ಆನಿ ಥೊಡೆ ಪಯ್ಲೆ ದಿ. ತೊ ಏಕ್ ದುಬ್ಬೊ ಮನಿಸ್ ಜಾಯ್ತೆ ಆನಿ ತಶೆಂಚ್ ತಾಕಾ ಬರೀ ಭುಕ್ ಲಾಗ್ಲ್ಯಾ ಜಾಯ್ತೆ.” ಅಶೆಂ ಆಪ್ಲಿಂ ಭೊಗ್ಲಾಂ ಸಾಂಗಾಲಾಗ್ಲೊ ಅಕ್ಬರ್‌ರಾಯ್.

“ನಾ... ನಾ... ರಾಯಾಂನೊ.... ತೊ ಭುಕೆಲಾ ಮ್ಹಳ್ಳೆಂ ಹಾಂವ್ ಪಾತ್ಯೆನಾ. ತಾಣೆ ಆತ್ತಾಂಚ್ಯಾ ಆತ್ತಾಂ ಕಿತೆಂ ಪುಣಿ ಗೊಡ್ಯಾ ನಮುನ್ಯಾಚೆಂ ಖಾಣ್

ಬೆಲ್ಲೆಬರಿ ದಿಸ್ತಾ” ಮ್ಹಣ್ ಬೀರಬಲಾನ್ ಸಾಂಗ್ತಾನಾ “ಹೆಂ ಪುರಾ ತುಕಾ ಕಶೆಂ ಕಳಿತ್? ಖಿಂಚ್ಯಾಕಿ ತಾಕಾ ತುಂ ಹಾಂಗಾಸರ್ ಆಪಯ್” ಮ್ಹಣಾಲೊ ಅಕ್ಬರ್.

ಬೀರಬಲಾನ್ ತಾಳಿಯೊ ಪೆಟುನ್ ತ್ಯಾ ಮನ್ಶಾಕ್ ಯೇಂವ್ಕ್ ಸಾಂಗ್ಲೆಂ ಆನಿ ತೊ ಆಯ್ಲೊ. ರಾಯಾನ್ ತಾಕಾ ಸವಾಲಾಂ ಘಾಲ್ತಾನಾ ತೊ ಏಕ್ ಸುತಾರಿ ಮ್ಹಳೆಂ ಕಳೊನ್ ಆಯ್ಲೆಂ ಆನಿ ಬಾಯ್ಲೆನ್ ಭಾಂದುನ್ ದಿಲ್ಲೊ. ಹಳ್ಳಿ ಖೊಲ್ಯಾಚ್ಯೊ ಗೊಡ್ವೊ ಪಾತೊಳ್ಳೊ ತಾಣೆ ಥೊಡ್ಯಾ ವೆಳಾ ಆದಿಂ ಕೆಲ್ಲೊ ಮ್ಹಣ್ ಸಯ್ತ್ ಅಕ್ಬರಾಕ್ ಕಳೆಂ.

ಅಕ್ಬರ್ ರಾಯಾಕ್ ಹಿ ಗಜಾಲ್ ಕಳೊನ್ ವಿಜ್ಞಿತ್ ಜಾಲೊ. “ಅರೆ ಬೀರಬಲ್, ತುವೆಂ ಸಾಂಗ್ಲೆಂ ಸಾರ್ಕೆಂ ಆಸಾ. ತರ್ ಸಾಂಗ್ ಹೆಂ ಪುರಾ ತುಕಾ ಕಶೆಂ ಕಳೆಂ?”

“ತೆಂ ಭಾರಿಚ್ ಸುಲಭ್ ರಾಯಾಂನೊ. ಸುತಾರ್ಯಾಂಕ್ ಘರ್ವೊ ವಸ್ತು ಮೆಜಾಂ, ಕದೆಲಾಂ ಇತ್ಯಾದಿ ಕರುಂಕ್ ಥೊಡ್ಯಾ ರುಕಾಂಚೆಂ ರುಕಾಡ್ ಮಾತ್ ಜಾಯ್ ಪಡ್ತಾ. ತಶೆಂ ತೊ ತಸಲ್ಯಾಚ್ ರುಕಾಂಚೆಂ ಸೊಧ್ನಾಂ ಕರ್ನ್ ಆಸ್ಲೊ. ಕಾಟ್ ರೂಕ್ ಮುಕಾರ್ ಆಸ್ಲಾರಿ ತೊ, ತ್ಯಾ ರುಕಾಕ್ ಪಳಯ್ನಾತ್ಲೊ. ತಶೆಂ ಹೊ ಮನಿಸ್ ಏಕ್ ಸುತಾರಿ ಮ್ಹಣ್ ಹಾಂವ್ ಸಮ್ಜಾಲೊಂ. ತ್ಯಾ ಶಿವಾಯ್ ತಾಚ್ಯಾ ತೊಂಡಾ ಭೊಂವಾರಿಂ ಥೊಡೆ ಮೂಸ್ ಝಂಕಾರ್ ಕರಿತ್ ಉಬೊನ್ ಆಸ್ಲೆ. ಹೆಂ ಪುರಾ ಪಳೆವ್ನ್ ತೊ ವೃತ್ತೆಂತ್ ಏಕ್ ಸುತಾರಿ ಆನಿ ತಾಣೆ ಕಿತೆಂ ತರೀ ಗೊಡ್ಯೆಂ ಕೆಲಾಂ ಮ್ಹಣ್ ಹಾಂವ್ ಸಮ್ಜಾಲೊಂ.”

ಬೀರಬಲಾಚಿ ಜಾಪ್ ಆಯ್ಕೊನ್ ರಾಯಾಕ್ ಮಸ್ತ್ ಖುಶಿ ಜಾಲಿ ಆನಿ ಬೀರಬಲಾಚಿ ಪಾಟ್ ಧಾಪ್ಪುನ್ ತಾಚೆ ಜಾಣ್ವಾಯೆಕ್ ಹೊಗೊಳ್ಳಿಲಾಗ್ಲೊ.

## ಮಾಜ್ರಾನ್ ಕೆಲ್ಲ ಹಿಕ್ಕತ್

ಮ್ಹಾತಾರೆನ್ ಏಕ್ ಮಾಜ್ರಾಚೆಂ ಪೀಲ್ ಪೊಸ್ಲೆಂ. ತ್ಯಾ ಮಾಜ್ರಾಚೆಂ ಭಯ್ಣ್ ಪಯ್ಕಿಲ್ಯಾ ಎಕಾ ಗಾಂವಾಂತ್ ವಸ್ತಿ ಕರ್ತಾಲೆಂ. ತ್ಯಾ ಗಾಂವಾಕ್ ವಚಾಜೆ ತರ್ ರಾನ್-ದೊಂಗೊರ್ ಉತ್ತೊನ್ ವಚಾಜೆ ಆಸ್ಲೆಂ. ರಾನಾಂತ್ ಸಬಾರ್ ಕ್ರೂರ್ ಮನ್ಶಾತಿ ಆಸ್ಲೆಲ್ಲ್ಯೊ. ಮ್ಹಾತಾರೆನ್ ಪೊಸ್ಲೆಂ ತೆಂ ಮಾಜರ್ ಘಟ್ ಖಾತಾಲೆಂ. ತರೀ ಜಿವಾಂತ್ ಕಾಂಯ್ ಪುಡ್ಪುಡಿತ್ ನಾತ್ಲೆಂ. “ತುಂ ಇತ್ತೆಂ ಖಾತಾಯ್... ಪುಣ್ ಕಿತೆಂ ಜಿವಾಂತ್ ಬರೆಂ ಜಾಯ್ನಾಯ್. ದೀಸ್ ವೆತಾಂ ವೆತಾಂ ಭಾಗೊನ್ ಭಾಗೊನ್ ಯೆತಾಯ್... ಗಜಾಲ್ ಕಿತೆಂ? ಮ್ಹಣ್ ಮ್ಹಾತಾರೆನ್ ಮಾಜ್ರಾಕಡೆ ವಿಚಾರ್ಲೆಂ. “ಕೆದಾಳಾಯ್ ಚಿಂತೇಸ್ತ್ ಆಸ್ತಾಯ್. ಸುಡ್ಪುಡಿತ್ ದಿಸಾನಾಯ್.

“ವ್ಹಡಿಮಾಂಯ್... ಮ್ಹಾಕಾ ಮ್ಹಜ್ಯೆ ಭಯ್ಣಿಕ್ ಪಳೆಜೆ ಮ್ಹಣ್ ಮಸ್ತ್ ಆಶಾ ಪಾತಾ. ದೀಸ್ ರಾತ್ ತಾಚಿಂಚ್ ಚಿಂತಾಂ...”

“ತಾಕಾ ಕಿತೆಂ ಖಿಂಯ್. ಭಯ್ಣಿಕ್ ಪಳೆಂವ್ಚೆಂ ಮನ್ ಜಾಲಾಂ ಜಾಲ್ಯಾರ್ ತುವೆಂ ಆತಾಂಚ್ ವಚ್ಯೆತ್. ಮ್ಹಯ್ನೊಭರ್ ರಾವೊನ್ ಜಿವಾಂತ್ ಬರೆಂ ಘಟ್-ಮೂಟ್ ಜಾವ್ನ್ ಯೇ. ರಾನಾ ಮೊಲ್ಯಾಂನಿ ವೆತಾನಾ ಮಾತ್ ಧಯ್ರಾನ್ ವಚ್.”

ಮಾಜ್ರಾನ್ ಇಲ್ಲೊ ಶೃಂಗಾರ್ ಕರ್ನ್ ಭಯ್ಣಿಗೇರ್ ವಚೊಂಕ್ ರಾನಾಚಿ ವಾಟ್ ಧರ್ಲಿ.

ಚಿಕ್ಕೆ ಮುಕಾರ್ ವೆತಾನಾ ಆಸ್ವೆಲಾನ್ ಹಾಕಾ ಆಡಾಯ್ಲೆಂ.

“ಓಹೋಹೋ ಕಿತೆಂ ಮಾಜ್ರಾ, ಖಿಂಯ್ ತುಜಿ ಸವಾರಿ?” ಆಸ್ವೆಲಾನ್ ಸವಾಲ್ ಕೆಲೆಂ.

“ಹಾಂವ್ ಮ್ಹಜ್ಯೆ ಭಯ್ಣಿಗೇರ್ ಭಾಯ್ರ್ ಸರ್ಲ್ಯಾಂ.” ಮಾಜ್ರಾನ್ ಜಾಪ್ ದಿಲಿ.

“ತುಂ ಕಿತೆಂಗೀ ಭಾರಿಚ್ ಅಪ್ರೂಪ್ ಜಾವ್ನ್ ಭೆಟ್ಲಾಯ್. ತುಕಾ

ಖಾಯ್ನಾಸ್ತಾನಾ ತಶೆಂಚ್ ಸೊಡುಂಕ್ ಮ್ಹಜೆಂ ಮನ್ ಆಯ್ಕಾನಾ. ಹಾಂವ್ ಆತಾಂಚ್ ತುಕಾ ಗಬಕ್ ಕರ್ನ್ ಭೊಕಾಂವ್ಕ್ ಆಸಾಂ.”

“ಆಸ್ವೆಲ್ ಮಾಯೆ, ತುಂ ಮ್ಹಾಕಾ ಎಕಾಚ್ಪಾಣೆ ಖಾಂವ್ಕ್ ಅತ್ರಗ್ತಾಯ್...? ಹಾಂವ್ ಪಳೆ ಇಲ್ಲಿಂ ಶಿರ್ಪುಟಿಂ ಆಸಾಂ. ಖೆಲ್ಯಾರೀ ತುಕಾ ಕಾಂಯ್ ಸಮಾಧಾನ್ ಜಾಂವ್ಚೆಂ ನಾ. ಹಿಂ ಹಾಡ್ಕುಟಾಂ ಖೆಲ್ಯಾರ್ ಕಿತೆಂ ಪ್ರಯೋಜನ್. ಹಾಂವ್ ಭಯ್ಣಿಗರ್ ವಚೊನ್ ಬರೆಂ ಖಾವ್ನ್ ದಾಟಿಂ-ಮೊಟಿಂ ಜಾವ್ನ್ ಯೆತಾಂ. ತೆದ್ನಾಂ ತುಕಾ ಖಾಂವ್ಕ್ ಖುಶಿ ಜಾಯ್ತ್” ಮಾಜ್ರಾನ್ ಸಾಂಗ್ಲೆಂ. ತೆಂ ಆಸ್ವೆಲಾಕ್ಯಾ ಸಾರ್ಕೆಂ ದಿಸ್ಲೆಂ. “ಜಾಂವ್ಚಿ ತುಂ ವಚೊನ್ ಯೆ” ಮ್ಹಣ್ ಮಾಜ್ರಾಕ್ ತಾಣೆ ಸೊಡ್ಲೆಂ.

ಆನಿಕ್ಲೆ ಥೊಡಿ ವಾಟ್ ಚಲೊನ್ ಮುಕಾರ್ ವೆತಾನಾ ಏಕ್ ವಾಗ್ ಭೆಟ್ಲೊ. “ಕಿತ್ಲೆಂ ಸೊಭಿತ್ ದಿಸ್ತಾಯ್ ತುಂ ಮಾಜ್ರಾ. ದೆವಾನ್ ಕಿತೆಂಗೀ ತುಕಾ ಮ್ಹಜೆ ಸರ್ಮಿನ್ ಬರ್ಯಾ ವೆಳಾರ್ ಧಾಡ್ಲಾಂ. ಹಾಂವ್ ಭಾರಿಚ್ ಭುಕೆನ್ ಚಡ್ವಡೊನ್ ಆಸಾಂ” ಮ್ಹಣ್ ದಾಪ್ಲಿ ಮಾರ್ನ್ ಮಾಜ್ರಾಕ್ ಧರುಂಕ್ ಪಳೆತಾನಾ “ಅಯ್ಯಯ್ಯೋ ವಾಗಾ ಮಾಮಾ, ತುಂ ಎಕ್ದಮ್ ದರ್ವಡ್ನಾಕಾ. ಹಾಂವ್ ಆತಾಂ ಮ್ಹಜೆ ಭಯ್ಣಿಗರ್ ಭಾಯ್ರ್ ಸರ್ಲ್ಯಾಂ. ತುಂ ಮ್ಹಾಕಾ ಆತಾಂಚ್ ಧರ್ನ್ ಖಾಂವ್ಕ್ ಪಳೆಶಿ ತರ್ ಮ್ಹಜ್ಯಾ ಆಂಗಾರ್ ಕಿತೆಂ ಆಸಾ ತೆಂ ದಿಸ್ತಾಮೊ ತುಕಾ. ಮಾಸಾಚೊ ಕುಡ್ಯೊ ಸಯ್ತ್ ನಾ. ಭಾಗೊನ್ ಹಾಂವ್ ಕಾಂಟೊ ಜಾಲ್ಯಾಂ. ಖಿಂಚ್ಯಾಕೀ ಹಾಂವ್ ಭಯ್ಣಿಗರ್ ವಚೊನ್ ಥಂಯ್ಸರ್ ಥೊಡೆ ದೀಸ್ ರಾವೊನ್ ಪುಡ್ಪುಡಿತ್ ಜಾವ್ನ್ ಯೆತಾಂ ಆನಿ ತುಕಾ ಮೆಳ್ತಾಂ. ತೆದ್ನಾಂ ತುವೆಂ ಮ್ಹಾಕಾ ಭೊಕಾವ್ಚೆತ್.”

ವಾಗಾಕ್ ಮಾಜ್ರಾಚಿಂ ಉತ್ರಾಂ ಆಯ್ಕೊನ್ ಫ್ಲಯ್ ಮ್ಹಣ್ ದಿಸ್ಲೆಂ. ಆನಿ ಮಾಜ್ರಾಕ್ ವಚೊಂಕ್ ಸೊಡ್ಲೆಂ.

ಅಶೆಂ ಚಲೊನ್ ಚಲೊನ್ ನಿಮಾಣೆ ಭಯ್ಣಿಚ್ಯಾ ಘರಾ ವಚೊನ್ ಮಾಜರ್ ಪಾವ್ಲೆಂ. ಭಯ್ಣಿಕ್ ಪಳೆವ್ನ್ ದುಕಾಚೆ ಉಮಾಳೆ ಫುಲೊನ್ ತಾಕಾ ಪೊಟ್ಲುನ್ ಧರ್ನ್ ತೆಂ ರಡ್ಲೆಂ. ಆಪ್ಲೆಂ ಭಯ್ಣಿ ಚಿಂತುನ್ ಚಿಂತುನ್ ಕರೊನ್ ಗೆಲಾಂನೇ ಮ್ಹಣ್ ತಾಕಾಯಿ ಬೆಜಾರಾಯ್ ಭೊಗ್ಲಿ. ದೆಕುನ್ ತ್ಯಾ ದಿಸಾ ಥಾವ್ನ್ ಆಪ್ಲ್ಯಾ ಭಯ್ಣಿಚಿ ಬರಿ ಜತನ್ ಕರಿಲಾಗ್ಲೆಂ. ಬರೆಂ ಬರೆಂ ರುಚಿಚೆಂ ಖಾಣ್, ದೂದ್



ದೀವ್ನ್ ಬರೊ ಪೋಸ್ ಕೆಲೊ. ಥೊಡ್ಯಾಚ್ ದಿಸಾಂನಿ ಮಾಜರ್ ಬರೆಂ ಗೋಲ್ ಗೋಲ್ ಜಾವ್ನ್ ದಾಟಿಂ ಮೊಟಿಂ ಜಾವ್ನ್ ಪಳೆಂವ್ಕ್ ಬರೆಂ ದಿಸ್ತಾಲೆಂ. ಆತಾಂ ಮಾಜ್ರಾಕ್ ಪಾಟಿಂ ವೆಚೆ ದೀಸ್ ಲಾಗಿಂ ಜಾಲೆ. ದೆಕುನ್ ಆಪ್ಲ್ಯಾ ಭಯ್ಣಿಕಡೆ ತಾಣೆ ತ್ಯಾ ದೀಸ್ ಯೆತಾನಾ ವಾಟೆರ್ ಘಡ್‌ಲ್ಲಿ ಗಜಾಲ್ ವಿವರಿಲಿ. ತಾಕಾ ಆತಾಂ ನಿಜಾಯ್ಕಿ ಭೈಂ ಲಾಗ್‌ಲ್ಲೆಂ. ಭಯ್ಣಿನ್ ಏಕ್ ಉಪಾಯ್ ಸೊದ್ಲೊ. ಆಪ್ಣಾಚೆಂ ಭಯ್ಣ್ ಶಾಬಿತಾಯೆನ್ ತಾಚ್ಯಾ ಘರಾ ಪಾಂವ್ಚ್ಯಾ ಖಾತಿರ್ ಏಕ್ ವ್ಹಡ್ ಪೊಕೊರೊಲೊ ಕುವಾಳೊ ಹಾಡ್ನ್ ಭಯ್ಣಿಕ್ ತಾಚೆ ಭಿತರ್ ತಾಣೆ ಬಸಯ್ಲೆಂ. ತಾಚೆ ಹಳ್ಳೆಕ್ ಪಾವ್ತಾ ಮ್ಹಣಾಸರ್ ಹೊ ಕುವಾಳೊ ಲೊಳೊವ್ನ್‌ಚ್ ವಚಾಜೆ ಮ್ಹಣ್ ಕಳಯ್ಲೆಂ. ಮಾಜ್ರಾನ್ ಕುವಾಳ್ಯಾ ಭಿತರ್ ವಚೊನ್ ಆಪ್ಲೆಂ ಪಯ್ಣ್ ಸುರು ಕೆಲೆಂ. ಏಕ್ ಪಾವ್ಪಿಂಚ್ಯಾಕ್ ಲೊಟ್ಟ್ಯಾರ್ ಪುರೊ ತೀನ್ ಮಯ್ಲಾಂ ಮ್ಹಣಾಸರ್ ಹೊ ಕುವಾಳೊ ಧಾಂವ್ತಾಲೊ. ವಾಟೆರ್ ತಾಕಾ ವಾಗ್ ರಾಕೊನ್‌ಚ್ ಆಸ್‌ಲ್ಲೊ. ಕುವಾಳೊ ರಭಸಾನ್ ಯೆಂವ್ಚೆಂ ಪಳೆವ್ನ್ “ಏ ಕುವಾಳ್ಯಾ ಮಾಮಾ ತುವೆಂ ವಾಟೆರ್ ಏಕಾ ಮಾಜ್ರಾಕ್ ಪುಣಿ ಪಳೆಲೆಂವೇ?”

“ನಾ, ಮ್ಹಾಕಾ ಕೊಣೀ ಮೆಳೊಂಕ್‌ನಾಂತ್. ಪಳೆ ಆತಾಂ ಮ್ಹಾಕಾ ವೆಗ್ಗಿಂ ಲೊಟುನ್ ಸೊಡ್. ಮ್ಹಾಕಾ ವೆಗ್ಗಿಂ ಘರಾ ಪಾವಾಜೆ.”

ವಾಗಾನ್ ಆಪ್ಲ್ಯಾ ದಾವ್ಲೆಂತ್ ಬಳಾನ್ ಕುವಾಳ್ಯಾಕ್ ಲೊಟ್ಟೆಂ. ಆನಿ ತೀನ್ ಮಯ್ಲಾಂ ಕುವಾಳೊ ಲೊಳೊನ್ ಗೆಲಾ ಮಾತ್. ಮಾಜ್ರಾಕ್ ರಾಕೊನ್ ಆಸ್ಚ್ಯಾ ಆಸ್ತೆಲಾನ್ ಕುವಾಳ್ಯಾಕ್ ರಾವವ್ನ್ “ವಾಟೆರ್ ತುಕಾ ಏಕ್ ಮಾಜರ್ ಪುಣಿ ಪಳೆಂವ್ಕ್ ಮೆಳ್ಳೆಂಗೀ?” ಮ್ಹಣ್ ವಿಚಾರ್ತಾನಾ “ನಾ ಮ್ಹಾಕಾ ಮಾಜರ್ ಮೆಳೊಂಕ್ ನಾ. ಹಾಂವೆಂ ತಾಕಾ ಪಳೆಂವ್ಕ್‌ಯೀ ನಾ. ಆತಾಂ ಮ್ಹಾಕಾ ಜ್ಯೋರ್ ಲೊಟುನ್ ಸೊಡ್ ಪಳೆಯಾಂ. ಘರಾ ವೆಗ್ಗಿಂ ಪಾವಾಜೆ ಮ್ಹಾಕಾ” ಮ್ಹಣ್ತಾನಾ ಆಸ್ತೆಲಾನ್ ತಶೆಂಚ್ ಕೆಲೆಂ. ಹಳ್ಳೆಕ್ ಪಾವ್‌ಲ್ಲೆಂ ಮಾಜರ್ ಶೀದಾ ಮ್ಹಾತಾರೆಗೆರ್ ವಚೊನ್ ಬಾಗಿಲ್ ಬಡಯ್‌ಲಾಗ್ಲೆಂ. ಮಾಜ್ರಾಕ್ ಪಳೆವ್ನ್ ವ್ಹಡ್ಲಿಮಾಂಯ್ಕ ಭಾರಿಚ್ ಖುಶಿ ಜಾಲಿ. “ಕಿತ್ಲೆಂ ದಾಟಿಂ ಮೊಟಿಂ ಜಾಲಾಂಯ್ ಹಾಬಾ ತುಂ. ಎಕ್ದಮ್ ಪುಗ್ಲಾಂಯ್” ಮ್ಹಣ್ ಸಂತೊಸಾನ್ ನಾಚ್ಲಿ. ಉಪ್ರಾಂತ್ ಮಾಜ್ರಾನ್ ವಾಟೆರ್ ಘಡ್‌ಲ್ಲಿ ಗಜಾಲ್ ಪುರಾ ವಿವರುನ್ ಸಾಂಗ್ಲಿ. ದೊಗಾಂಯಿ ಪೊಟ್‌ಭರ್ ಹಾಸ್ಲಿಂ.

## ಆವಯ್ಚೆಂ ನಕ್ಲಿ ಭಾಂಗಾರ್



ಹಳ್ಳೆಂತ್ ಏಕ್ ಜೊಡೆಂ ಜಿಯೆತಾಲೆಂ. ತಾಂಕಾಂ ಚೊವ್ಗಾಂ ಭುರ್ಗಿಂ. ತೇಗ್ ಚೆಡೆ ಆನಿ ಎಕ್ಲೆಂ ಚೆಡುಂ. ಬಾಪುಯ್ ಏಕ್ ರೈತ್. ಹಾಂಚೆಂ ಕುಟಮ್ ಭಾರಿಚ್ ಮೊಗಾನ್ ಆಸ್ಲೆಂ. ವರಾಂ ಪಾಶಾರ್ ಜಾಲಿಂ. ಬಾಪುಯ್ ತೊಮಾಸಾಮಾಕ್ ಪ್ರಾಯ್ ಜಾಲಿ. ತಾಣೆ ತಾಚ್ಯಾ ಸರ್ವ್ ಭುರ್ಗ್ಯಾಂಕ್ ಕಾಜಾರ್ ಕರ್ನ್ ಸಯ್ತಾ ಜಾಲೆಂ. ಏಕ್ ದೀಸ್ ಬಾಯ್ಲೆಕ್ ಘುಟಾನ್ ಆಪವ್ನ್, “ಮ್ಹಜೆ ದೀಸ್ ಲಾಗಿಂ ಆಯ್ಲೆ. ಧರ್ ಹೆ ಪಯ್ಲೆ ಕಾಣ್ಲೆ, ತುಕಾ ಮುಕಾರ್ ಉಪ್ಕಾರಾಕ್ ಪಡ್ತಲೆ. ಕೊಣಾಯ್ಕಿ ಸಾಂಗಿನಾಕಾ ಹ್ಯಾ ವಿಶ್ಯಾಂತ್” ಮ್ಹಣಾಲೊ. ಉಪ್ರಾಂತ್ ಥೊಡ್ಯಾ ದಿಸಾಂನಿ ತೊ ಮರಣ್ ಪಾವ್ಲೊ.

ಬಾಪಾಯ್ಚ್ಯಾ ಮೊರ್ನ್ ಉಪ್ರಾಂತ್ ಥೊಡೊ ತೇಂಪ್ ಭುರ್ಗೆ ಆವಯ್ ಸಾಂಗಾತಾ ಆಸ್ಲೆ. ಪುಣ್ ಕ್ರಮೇಣ್ ಆವಯ್ಚೆರ್ ಆಸ್ಲೊ ಮೋಗ್ ಉಣೊ ಜಾವ್ನ್ ಆಯ್ಲೊ. ಆತಾಂ ತಾಂಚೆ ದೊಳೆ ಬಾಪಾಯ್ಚೆ ಆಸ್ತಿಚೆರ್ ಖಂಚ್ಲೆ. ಆಸ್ತಿಚೊ ವಾಂಟೊ ಘೆವ್ನ್ಚ್ ಘರಾ ಧಾವ್ನ್ ಉಸಾಳ್ಚೆಂ ಬರೆಂ ಮ್ಹಣ್ ತಾಂಣಿ ಮಾಂಡ್ಲಿ ಘಾಲಿ. ದೆಕುನ್ ಹಿ ಗಜಾಲ್ ತಾಂಣಿ ಆವಯ್ಕಡೆ ಸಾಂಗ್ಲಿ. ತಿ ಒಪ್ಪಾಲಿನಾ. ತರೀ ಹಾಂಣಿ ಹಟ್ಪ್ ಸೊಡ್ಲೆಂನಾ. ತಶೆಂ ಆಸ್ತ್ - ಪಾಸ್ತ್ ಕಿತೆಂ ಆಸ್ಲಿ ತಿ ವಾಂಟಿ ಕರ್ನ್ ತಾಂಣಿ ಕಾಣ್ಲೆಲಿ. ಆನಿ ತೆ ಸರ್ವ್ ಪೊರೆವಿಂಗಡ್ ರಾಪ್ಲೆ. ಆವಯ್ಕ ಪಳೆತಲ್ಯಾಂಚಿ ಗತ್ ನಾ, ತರೀ ಆಪ್ಲ್ಯಾ

ಪತೀನ್ ತ್ಯಾ ದೀಸ್ ದಿಲ್ಲ್ಯಾ ಪಯ್ಕಾಂನಿ ತಿ ದೀಸ್ ಕಾಡ್ತಾಲಿ.

ಏಕ್ ದೀಸ್ ಆಪ್ಲ್ಯಾ ಘರಾ ಮುಕಾರ್ ಏಕ್ ನಗ್ ವಿಕೊವ್ಚಾ ವ್ಯಾಪಾರಿ ವಚೊನ್ ಆಸ್ಲೊ. ತಾಕಾ ತಿಣೆ ಆಪಯ್ಲೆಂ. “ತುಜೆಕಡೆ ಆಸ್ಚೆ ಪೂರಾ ಭಾಂಗಾರಾಚೆ ನಗ್‌ಗೀ?” ಮ್ಹಣ್ ವಿಚಾರಿಲಾಗ್ಲಿ. “ನ್ಹಯ್ ಬಾಯೆ, ಮ್ಹಜೆಕಡೆ ಆಸ್ಚೆ ಪೂರಾ ತಾಂಬ್ಯಾಚೆ ನಗ್. ಪುಣ್ ತಾಕಾ ಭಾಂಗಾರಾಚೊ ಲೇಪ್ ದೀವ್ನ್ ಭಾಂಗಾರಾಬರಿ ದಿಸಾಸಾರ್ಚೆ ಕೆಲ್ಯಾತ್. ಹಾಚೆಂ ಮೋಲ್ ಎಕ್ದಂ ಉಣೆಂ. ಸಾಂಚಾ ಭಾಂಗಾರಾ ಬರಿಚ್ ದಿಸ್ತಾತ್. ಬರ್ಯಾ ಕಾರ್ಯಾಂ ಸೊಭಾಣಾಂಕ್ ಹೆ ಘಾಲ್ಯೆತ್.” ತಿತ್ಲ್ಯಾರ್ ತಿಣೆ ಕಿತೆಂಗಿ ಏಕ್ ಆಲೊಚೆನ್ ಕರ್ನ್ ಆಪ್ಣಾಕಡೆ ಆಸ್‌ಲ್ಲ್ಯಾ ಧೊಡ್ಯಾ ಪಯ್ಕಾಂನಿ ಧೊಡೆ ಭಾಂಗಾರಾಚೆ ನಗ್ ಕಾಣ್ಲೆಲೆ.

ಉಪ್ರಾಂತ್ ಧೊಡೆ ತಿಣೆ ಆಂಗಾರ್ ಘಾಲೆಂ. ಉರ್‌ಲ್ಲೆ ತಿಚ್ಯಾ ತ್ಯಾ ಪರ್ಮೆ ಪೆಟೆಂತ್ ಫಿಚಾರ್ ಕರ್ನ್ ದವರ್ಲೆ. ಆತಾಂ ಆಪ್ಲ್ಯಾ ಭುರ್ಗ್ಯಾಂಕ್ ಜೆವ್ಣಾಕ್ ಆಪಂವ್ಚೆಂ ಮನ್ ಜಾವ್ನ್ ಲಾಗ್ತಲ್ಯಾ ಎಕಾ ಭುರ್ಗ್ಯಾಕ್ ಆಪವ್ನ್ “ಅಳೆ ಪುತಾ, ವಚೊನ್ ಮ್ಹಜ್ಯಾ ಪುತಾಂಕ್ ಜೆವ್ಣಾಕ್ ಯೇಜೆ ಮ್ಹಣ್ ಸಾಂಗ್” ಮ್ಹಣ್ ಸಾಂಗೊನ್ ಧಾಡ್ಲೆಂ.

ತ್ಯಾ ಭುರ್ಗ್ಯಾನ್ ವಚೊನ್ ತಿಚ್ಯಾ ತೆಗಾಂ ಪುತಾಂಕೀ ಸಾಂಗ್ಲೆಂ. ತಶೆಂ ಸಾಂಗ್ತಾನಾ ಆವಯ್ಚ್ಯಾ ಗಳ್ಯಾಂತ್, ಹಾತಾಂತ್ ಭಾಂಗಾರ್ ಆಸಾ ಮ್ಹಣ್ ಸಾಂಗೊಂಕ್ ವಿಸರ್ಲೊನಾ. ಭಾಂಗಾರಾ ವಿಶ್ಯಾಂತ್ ಆಯ್ಕಲ್ಲೆಂಚ್ ಭುರ್ಗೆ ಪೂರಾ ಸರಾರಾಂ ಆವಯ್ಗರ್ ಜೆವ್ಣಾಕ್ ಧಾಂವೊನ್ ಮ್ಹಳ್ಳೆಬರಿ ಆಯ್ಲೆ. ಭಾಂಗಾರಾಚೊ ಸರ್, ಕಂಠಿ, ಕಾಂಕ್ಲಾಂ ಆವಯ್ಚ್ಯಾ ಆಂಗಾರ್ ಸೊಬ್ಬೆ ಪಳೆವ್ನ್ ತೆ ಆಜಾಪ್ಲೆ. “ಮಾಂ, ತುಂ ಹೆ ಭಾಂಗಾರಾಚೆ ನಗ್ ಘಾಲ್ನ್ ಕಿತ್ಲಿ ಸೊಭಿತ್ ದಿಸ್ತಾಯ್. ಹೆಂ ಭಾಂಗಾರ್ ಖಂಯ್ ಆಸ್‌ಲ್ಲೆಂ ಮಾಂ, ಆಮ್ಕಾಂ ತುವೆಂ ಹ್ಯಾ ವಿಶ್ಯಾಂತ್ ಕಾಂಯ್ ಸಾಂಗೊಕ್‌ಚ್ ನಾಂಯ್” ಮ್ಹಣ್ ಸವಲಾಂ ವಯ್ರ್ ಸವಲಾಂ ಕರಿಲಾಗ್ಲೆ.

“ವ್ಹಯ್ ಭುರ್ಗ್ಯಾಂನೊ, ಮ್ಹಜ್ಯಾ ಕಾಜಾರಾ ವೆಳಾ ಮ್ಹಜ್ಯಾ ಘರ್ಮಾನ್ ಕರ್ನ್ ಘಾಲ್ಲೆಂ ಭಾಂಗಾರ್ ಹೆಂ. ಮ್ಹಜೆ ಉಪ್ರಾಂತ್ ಹೆಂ ಪೂರಾ ತುಮ್ಕಾಂಚ್” ಮ್ಹಣ್ ಸಾಂಗಾಲಾಗ್ಲಿ.

ಆತಾಂ ತೇಗ್ ಪೂತ್ ಚಿಂತುಂಕ್ ಪಡ್ಲೆ. ಎಕೆಕ್ಲೊ ಆಪ್ಲೆಂ ಆವಯ್ಚ್ಯಾ ಜಿವೆಂ ಕರ್ನ್ ಪಳೆವ್ನ್ ತಿಚಿ ಚಾಕ್ರಿ ಕೆಲ್ಯಾರ್ ಖಂಡಿತ್ ಹೆಂ ಭಾಂಗಾರ್ ಆಪ್ಣಾಕ್‌ಚ್ ಮೆಳ್ತಲೆಂ ಮ್ಹಣ್ ಲೇಕ್ ಘಾಲ್ನ್ ಸಕ್ಡಾಂನಿ ತಿಕಾ ಆಪ್ಣಾ ಘರಾಂನಿ

ರಾವೊಂಕ್ ಆಪಯ್ಲೆಂ. ಹೆಂ ಪೂರಾ ತಿಣೆ ಪಯ್ಲೆಂಚ್ ಆಂದಾಜ್ ಕೆಲ್ಲೊ. ಪಯ್ಲಾಂ ದುಡ್ವಾ ಖಾತಿರ್ ತೋಂಡ್ ಸೊಡ್ವಾ ಹಾಂಕಾಂ ಮ್ಹಜೆರ್ ನಯಾಪಯ್ಲಾ ತಿತ್ಲೆಯಿ ಮೋಗ್ ನಾ. ಹಾಂಕಾಂ ಹಾಂವ್ ಬರೆಂ ಲಿಸಾಂವ್ ಶಿಕಯ್ತಾಂ ಮ್ಹಣ್ ಮನಾಂತ್ ಚಿಂತುಂಕ್ ಲಾಗಿ. “ಜಾಯ್ತ ಭುರ್ಗ್ಯಾಂನೊ, ತುಮಿ ಮ್ಹಾಕಾ ತುಮ್ಗೆರ್ ರಾವೊಂಕ್ ಆಪಯಿಲ್ಲಾ ಪರ್ಮಾಣೆ ಹಾಂವ್ ಹರೈಕ್ಲಾಚ್ಯಾ ಘರಾ ದೊದೋನ್ ಮ್ಹಯ್ಣಿ ರಾವ್ತಾಂ” ಮ್ಹಣ್ತಾನಾ ಭುರ್ಗೆ ಹಿಚ್ಯಾ ನಿರ್ಧಾರಾಕ್ ಒಪ್ಲೆ. ತಿಣೆ ಸಾಂಗ್ಲೆ ಪರ್ಮಾಣೆ ತಿ ಎಕೆಕ್ಲಾಗೆರ್ ದೊದೋನ್ ಮಯ್ಣಿ ರಾವ್ಲಿ ಆನಿ ಹೈ ಆವ್ಡೆಂತ್ ಹಿಕಾ ಭಾರಿ ಬರೆಂ ಕರ್ನ್ ಪಳೆಲೆಂ. ಪುಣ್ ತಾಂಚಿ ದೀಶ್ತ್ ಮಾತ್ ಆವಯ್ಚ್ಯಾ ತ್ಯಾ ಭಾಂಗಾರಾಚ್ಯಾ ಪೆಟೀ ವಯ್ರ್ ಆಸ್ಲಿ.

ಆಪ್ಲಿತ್ ತಾಂಚಿ ಆವಯ್ ಮರಣ್ ಪಾವ್ಲಿ. ಮೊರ್ನ್ ಜಾಲ್ಲೆಂಚ್ ತಿಚ್ಯಾ ಭಾಂಗಾರಾ ಖಾತಿರ್ ಭುರ್ಗ್ಯಾಂ ಮಧೆಂ ಝಗ್ಡೆಂ ಸುರು ಜಾಲೆಂ. ಆನಿ ಕಶೆಂಯಿ ತಾಂಣಿ ತೆಂ ತಾಂಚ್ಯಾ ಮಧೆಂ ವಾಂಟುನ್ ಘೆತ್ಲೆಂ. ಉಪ್ರಾಂತ್ ತಾಂಚ್ಯಾ ವಾಂಟ್ಯಾಚೆಂ ಭಾಂಗಾರ್ ಮೆಳ್ಳ್ಯಾ ನಂತರ್ ತೆಂ ವಿಕುಂಕ್ ಸೊನಾರಾ ಸರ್ಚಿಂ ಗೆಲೆ.

ಸೊನಾರ್ ತೆಂ ವಯ್ರ್ ಪಂದಾ ಪಳೆವ್ನ್ ವ್ಹಡ್ಲ್ಯಾನ್ ಹಾಸಾಲಾಗ್ಲೊ. “ಹತ್ತ್ ಪಿಶ್ಯಾಂನೊ, ಅಸ್ಲಿ ಭಾಂಗಾರ್ ನ್ಹಯ್ ಹೆಂ ನಕ್ಲೆ. ಪೋಪ್ ಕಾಡ್ಲೆಂ ನಕ್ಲೆ ಭಾಂಗಾರ್ ಜಾವ್ನಾಸಾ. ಹಾಕಾ ಕಾಂಯಿಂಚ್ ಮೋಲ್ ನಾ. ದೋನ್ ವರಾಂ ಪಯ್ಲೆಂ ಹೆಂ ವಿಕಲ್ಲೆಂ ತರ್ ಥೊಡೆ ಪಯ್ಣಿ ಮೆಳ್ತೆ. ಆತಾಂ ಹೆಂ ಧರ್ಮಾಕ್ ದಿಲ್ಯಾರೀ ಕೊಣಾಯ್ಕಿ ನಾಕಾ. ವಚಾ ವ್ಹರ್ನ್ ವಚಾ ಹೆಂ ನಕ್ಲೆ ಭಾಂಗಾರ್ ಆನಿ ಹಾಚಿ ಪುಜಾ ಕರಾ” ಮ್ಹಣ್ತಾನಾ ಹಾಂಚೆಂ ತೋಂಡ್ ಕರೆಂಟ್ ಲಾಗ್ಲಾ ಮಾಂಕ್ಡಾಬರಿ ಜಾವ್ನ್ ಪೂರಾ ಚಾಪ್ಪೆ ಜಾಲೆ. ಆವಯ್ಕ್ ಸೊಡ್ನ್ ಸೊಡ್ಲಾಕ್ ತಾಂಕಾಂ ಮೆಳ್ಲೆಲ್ಲಿ ಶಿಕ್ಲಾ ಮ್ಹಣ್ ಸಮ್ಜಾಲೆ ಆನಿ ತಾಂಣಿ ಕೆಲ್ಲ್ಯಾ ತ್ಯಾ ಕಾಮಾ ಖಾತಿರ್ ಪಶ್ಚಾತ್ತಾಪ್ ಪಾವ್ಲೆ.

ಆಮಿ ಆವಯ್-ಬಾಪಯ್ ಮ್ಹಾತಾರಿಂ ಜಾತಾನಾ ತಾಂಕಾಂ ಕೆದಾಳಾಯಿ ಸಾಂಡುಂಕ್ ನಜೊ. ಆಸ್ತ-ಪಾಸ್ತ, ಭಾಂಗಾರಾಚಿ ಆಶೆನ್ ತಾಂಕಾಂ ಪೊಸುಂಕ್ ನಜೊ. ತಾಂಣಿ ಆಮ್ಕಾಂ ಲ್ಹಾನ್ ವ್ಹಡ್ ಕರ್ನ್, ದಿಲ್ಲ್ಯಾ ಮೊಗಾಖಾತಿರ್ ತಾಂಕಾಂ ಪಾಟಿಂ ಮೋಗ್ ದೀವ್ನ್ ಮೊಗಾನ್ ಪಳೆಜೆ. ತೆಂಚ್ ದಿರ್ಲೆಂ ಆನಿ ಹೆಂಚ್ ಲಿಸಾಂವ್ ಹೈ ಕಾಣಿಯೆ ಮುಕಾಂತ್ ಲಾಬ್ಲೆಂ.



## ಜಾಣಾರಿ ಮಾಂಕೊಡ್



ತ್ಯಾ ರಾನಾಂತ್ ಏಕ್ ಶಿಂವ್ ಜಿಯೆತಾಲೊ. ಶಿಂವ್ ಮ್ಹಳ್ಯಾರ್ ತೊ ರಾನಾಚ್ಯಾ ಸರ್ವ್ ಮೊನ್ನಾತಿಂಚೊ ರಾಯ್. ತಶೆಂ ತೊ ಸಯ್ತ್ ತ್ಯಾ ರಾನಾಚೊ ರಾಯ್ ಜಾವ್ನಾಸೊನ್ ಭಾರಿಚ್ ಮೊಗಾಭರಿತ್, ಬಿರ್ಮತ್ ಪಾಂವ್ಚೊ ಆನಿ ನ್ಯಾಯ್‌ವಂತ್ ಜಾವ್ನಾಸ್ಲೊ. ತಾಚ್ಯಾ ರಾನಾಚೆ ವ್ಯಾಪ್ತೆರ್ ಜಿಯೆಂವ್ಚ್ಯಾ ಸರ್ವ್ ಮೊನ್ನಾತಿಂಚ್ಯಾ ಕಶಾಂ-ದುಖಾಂತ್ ಪಾವ್ತಾಲೊ. ಕಸಲೆಯ್ ತೊಂದ್ರೆ ದಿಸ್ಲಾರ್ ತೆ ಪರಿಹಾರ್ ಕರ್ತಾಲೊ.

ತ್ಯಾಚ್ ರಾನಾಂತ್ ಏಕ್ ಪ್ರಾಯ್ವಂತ್ ಹಸ್ತ್ ಜಿಯೆತಾಲಿ. ತೈ ಹಸ್ತಿಕ್ ಆನಿ ಹ್ಯಾ ಶಿಂವಾಕ್ ಕಿತೆಂಗಿ ಭಾರಿಚ್ ಚಂಗಾಯ್. ದೊಗೀ ಮೊರೆ ಮಿತ್, ಏಕ್ ದೀಸ್ ಹಸ್ತಿನ್ ಆಪ್ಲ್ಯಾ ಇಷ್ಟಾ ಶಿಂವಾಕಡೆ, “ಪಳೆ ಇಷ್ಟಾ, ಹಾಂವ್ ಆತಾಂ ಮ್ಹೂತಾರೊಂ ಜಾಲಾಂ. ಹಾಂವ್ ಆಜ್‌ಗೀ, ಫಾಲ್ಯಾಂಗೀ ಮೊರ್ಚ್ಯಾರ್ ಆಸಾಂ.

ಸೆವಕ್ ಆಸ್ಲಾರ್ ಮ್ಹಜಿಂ ಧೊಡಿಂ ಗರಜೆಚಿಂ ಕಾಮಾಂ ಕರವ್ನ್ ಹಾಂವೆಂ ಮೊರ್ಚ್ಚಿ ಕಾಳಾರ್ ಚಿಕ್ಕೆ ಆರಾಮಾಯೆನ್ ದೀಸ್ ಸಾರ್‌ಲ್ಲಾಬರಿ ಜಾತಾ ನ್ಹಯ್‌ವೇ.”

“ತುಂ ಕಾಂಯ್ ಖಿಂತ್ ಕರಿನಾಕಾ ಇಷ್ಟಾ, ತುಕಾ ಸೆವಕ್ ಜಾಯ್ ನ್ಹಯ್‌ವೇ... ಹಾಂವ್ ಧಾಡುನ್ ದಿತಾಂ. ಪುಣ್ ತುಂ ಮೊರ್ತಾಯ್ ಮ್ಹಣ್ಚಿಂ ತಿಂ ಅಶುಭ್ ಉತ್ತಾಂ ಮಾತ್ ಉಲಯ್ತಾಕಾ.”

ದುಸ್ರ್ಯಾ ದಿಸಾ ಶಿಂವಾನ್ ಸರ್ವ್ ಮೊನ್ಜಾತಿಂಕ್ ಆಪವ್ನ್ ಏಕ್ ಜಮಾತ್ ಚಲಯ್ಲಿ. ಹಾಜರ್ ಜಾಲ್ಲ್ಯಾ ಸರ್ವ್ ಮೊನ್ಜಾತಿಂಕ್ ಉದ್ದೇಸುನ್, ತಿ ಹಸ್ತ್ ಮ್ಹಜೊ ಆಪ್ತ್ ಮಿತ್, ಹಾಕಾ ಹಾಂಗಾ ಥಾವ್ನ್ ತುಮಿ ಆಪವ್ನ್ ವ್ಹರಾ ಆನಿ ತಾಚಿ ಬರಿ ಸೆವಾ ಚಾಕ್ರಿ ಕರಾ. ಹಿ ಹಸ್ತ್ ಮೆಲ್ಲ್ಯಾವಿಶಿಂ ಖಬರ್ ದಿಂವ್ಚ್ಯಾ ಮೊನ್ಜಾತಿಕ್ ಆಪುಣ್ ಕರಿಣ್ ಶಿಕ್ಲಾ ದಿತಲೊಂ ಮ್ಹಣ್ ಶಿಂವಾನ್ ತಾಕೆದ್ ದಿಲಿ.


ತ್ಯಾ ದೀಸ್ ಥಾವ್ನ್ ಸರ್ವ್ ಮೊನ್ಜಾತ್ಯೊ ಮೆಳೊನ್ ತ್ಯಾ ಮ್ಹಾತಾರ್ಯಾ ಹಸ್ತಿಚಿ ಚಾಕ್ರಿ ಕರುಂಕ್‌ಲಾಗ್ಲೊ. ಸಕ್ಡಾಂನಿ ತಾಂಚೊ ಪುರೊ ಸಹಕಾರ್ ಹಸ್ತಿಕ್ ದಿಲೊ. ಇತ್ಲ್ಯಾ ಮೊಗಾನ್ ಆನಿ ಉರ್ಟೆನ್ ತಾಚಿ ಸೆವಾ ಕೆಲ್ಯಾರೀ ಏಕ್ ದೀಸ್ ತೈ ಹಸ್ತಿನ್ ಪ್ರಾಣ್ ಸೊಡ್ಲೊ. ಹಿ ಖಬರ್ ಆಯ್ಕೊನ್ ರಾನಾಂತ್ಲ್ಯೊ ಸರ್ವ್ ಮೊನ್ಜಾತಿ ಕಾವ್ಲೆಲ್ಯೊ. ಭಿಂಯಾನ್ ಕಾಂಪೊಂಕ್ ಲಾಗ್ಲೊ. ರಾನಾಚ್ಯಾ ರಾಯಾಕ್ ಹಿ ಹಸ್ತ್ ಮೆಲ್ಲ್ಯಾ ವಿಶ್ಯಾಂತ್ ಖಬರ್ ಕಳಂವ್ಕ್ ಕೊಣಾಯ್ಕಿ ಧಯ್ತ್ ಪಾವ್ಲೆನಾ. ಸಕ್ಕಡ್ಯಾ ತುಂ ವಚ್, ತುಂ ಸಾಂಗ್ ಮ್ಹಣ್ ಎಕಾಮೆಕಾಕ್ ಬೊಟ್ ಜೊಕ್ತಾಲಿಂ ಶಿವಾಯ್ ಶಿಂವಾಸರ್ಮಿನ್ ವಚೊಂಕ್ ಕೊಣಾಯ್ಕಿ ಧೈರ್ ನಾತ್‌ಲ್ಲೆಂ. ಹ್ಯಾಚ್ ರಾನಾಂತ್ ಏಕ್ ಮಾಂಕೊಡ್ ಆಸ್‌ಲ್ಲೊ. ತೊ ಭಾರಿಚ್ ಬುದ್ಧಂತ್. ಆಪುಣ್ ಶಿಂವಾಸರ್ಮಿನ್ ವಚೊನ್ ಹಸ್ತ್ ಮೆಲ್ಲಿ ಖಬರ್ ತಾಕಾ ಕಳಯ್ತಾಂ. ಮ್ಹಣ್ತಾನಾ ಉರ್‌ಲ್ಲಾ ಮೊನ್ಜಾತಿಂಕ್ ಪುರಾ ಆಜಾಪ್ ಜಾಲೆಂ. “ಕಿತೆಂ ಮ್ಹಣ್ತಾಯ್ ಮಾಂಕ್ಡಾ ಮಾಮಾ, ತುಂ ಏಕ್ ಎದೊ ಲ್ಹಾನ್ ಮಾಂಕೊಡ್. ಶಿಂವ್ ಘೊರೊಜ್ ಘಾಲಿತ್ ತರ್ ತುಂ ಖಂಡಿತ್ ಭಿಯಾನ್ ಥಂಯ್‌ಚ್ ಸುಸು ಕರುಂಕ್ ಆಸಾಯ್...” ಮ್ಹಣ್ತಾನಾ, “ನಾ... ಹಾಂವ್ ಖಂಡಿತ್ ಜಾವ್ನ್ ರಾಯಾ ಸರ್ಮಿನ್ ಯೆತಾಂ. ಮ್ಹಾಕಾ ಕಾಂಯ್ ಭೈಂ ದಿಸಾನಾ... ಮ್ಹಣ್ ಮಾಂಕೊಡ್ ಚಲ್ಚೊಚ್.

ಶಿಂವಾಸರ್ಮಿನ್ ಗೆಲ್ಲೊಚ್, ಶಿಂವಾನ್ ಮಾಂಕ್ಡಾಕಡೆ “ಕಿತೆಂ ಖಬರ್? ಮ್ಹಾಕಾ ಪಳೆಂವ್ಕ್ ಆಯಿಲ್ಲಾಚೆಂ ಕಾರಣ್ ಕಿತೆಂ?” ಮ್ಹಣ್ ವಿಚಾರ್ತಾನಾ, ಭಾರಿಚ್ ನಮ್ರತೆನ್ “ರಾಯಾಂನೊ, ತುಮ್ಚೆ ತೊ ಆಪ್ತ ಮಿತ್ರ ಹಸ್ತ್ ಆಸಾ ಪಳೆ ತೊ ಆತಾಂ ಕಾಂಯ್ ಖಾಂವ್ಕ್ಯಾಯಿ ಖಾಯ್ನಾ, ಪಿಯೆಂವ್ಕ್ಯಾಯಿ ಪಿಯೆನಾ. ತಾಕಾ ಉಲಂವ್ಕ್ ಸಯ್ತಾ ತಾಂಕಾನಾ, ಉಸ್ವಾಸ್ ಸೊಡುಂಕ್ಯಾಯಿ ತಾಕಾ ಮಸ್ತ್ ಕಶ್ಟ್ ಮಾರ್ತಾತ್. ತೊ ನಿದ್‌ಲ್ಲಾ ಕಡೆಚ್ ಆಸೊನ್, ಸೊಂಡಿ ಮಾತ್ ಇಲ್ಲಿ ಘುಂವ್ಡಾಯ್ತಾ...”

ಮಾಂಕ್ಡಾನ್ ಸಾಂಗ್‌ಲ್ಲೆಂ ಆಯ್ಕೊನ್ ರಾಯ್ ವಿಜ್ಞಿತ್ ಪಾವ್ಲೊ. “ಕಿತೆಂ ಹಸ್ತ್ ಮೆಲ್ಯಾಗಿ ಕಿತೆಂ...?”

“ಹಾಂವೆಂ ತಶೆಂ ಕಾಂಯ್ ಸಾಂಗೊಂಕ್ ನಾ ಸಾಯ್ಬಾಂನೊ, ತುಮಿಂಚ್ ತಶೆಂ ಮ್ಹಳಾಂ ತರ್ ಸೈ... ತಿ ಮೆಲಿಚ್ ಮ್ಹಣ್ ಸಾಂಗೈತ್...” ತಿತ್ಲಾರ್ ಹೆರ್ ಮೊನ್ನಾತಿ ರಾಯಾ ಸರ್ಮಿನ್ ಯೇವ್ನ್ ಜಮ್ಲೊ. ಶಿಂವಾಕ್ ಹ್ಯಾ ಬುದ್ಧಂತ್ ಮಾಂಕ್ಡಾಚಿ ಜಾಣ್ವಾಯ್ ಪಳೆವ್ನ್ ಖುಶಿ ಜಾಲಿ. ಹಾಂವೆಂ ತ್ಯಾ ಹಸ್ತಿಚಿ ಮೊರ್ಲಾಚಿ ಖಬರ್ ಹಾಡ್ಲೆಲ್ಯಾಂಕ್ ಶಿಕ್ಯಾ ದಿತಾಂ ಮ್ಹಳ್ಳಾನ್ ಹ್ಯಾ ಮಾಂಕ್ಡಾನ್ ಬರಿ ಬುದ್ಧಂತ್ಕಾಯ್ ವಾಪಾರ್ಲ್ಯಾ ದೆಕುನ್ ಮಾಂಕ್ಡಾಕ್ ತೊ ಮಸ್ತ್ ಹೊಗೊಳ್ಸುಂಕ್ ಲಾಗ್ಲೊ. ತಾಕಾ ಆಪ್ಣಾಚೊ ಮಿತ್ರ ಕೆಲೊ. ತಶೆಂ ತ್ಯಾ ರಾನಾಂತ್ಲಾ ಮೊನ್ನಾತಿಂಕ್ ಏಕ್ ಬರೊ ರಾಯ್ ಆಸೊನ್, ಏಕ್ ಜಾಣ್ವಾಯೆಚೊ ಮಂತ್ರಿ ಸಯ್ತಾ ಮೆಳ್ಳೊ.

## ತಕ್ಲೆ ವಯ್ರ ರಾಕ್



ಶ್ರೀ ಕೃಷ್ಣದೇವರಾಯ್ ರಾತಿಚ್ಯಾ ವೆಳಾರ್ ಆಪ್ಲೊ ವೇಸ್ ಬದ್ಲನ್ ಭೊಂವ್ತಾಲೊ. ಆಪ್ಲ್ಯಾ ರಾಜ್ಯಾಂತ್ ಕಿತೆಂ ಪುರಾ ಘಡ್ತಾ ಮ್ಹಣ್ ಪಳೆಂವ್ಚೊ ವಾ ಖಬರ್ ಕಾಡ್ಚೊ ಇರಾದೊ ತಾಚೊ. ಏಕ್ ದೀಸ್ ಅಶೆಂಚ್ ರಾತಿಕ್ ಭೊಂವೊನ್ ತಾಕಾ ಬರಿ ತಾನ್ ಲಾಗಿ. ದೆಕುನ್ ಎಕಾ ಘರಾಲಾಗಿಂ ವಚೊನ್ ತಾಣೆ ಬಾಗಿಲ್ ಥಾಪುಡ್ನ್ ಪಿಯೆಂವ್ಕ್ ಉದಕ್ ವಿಚಾರ್ಲೆಂ. ಎಕ್ಚೆ ಚಲಿಯೆನ್ ದಾರ್ ಉಗ್ತೆಂ ಕರ್ನ್ “ತುಂ ಕೋಣ್? ಹೈ ರಾತಿಚ್ಯಾ ವೆಳಾರ್ ಹಾಂಗಾ ಕಿತ್ಯಾಕ್ ಆಯ್ಲಾಯ್? ಕಿತೆಂ ಜಾಯ್ ತುಕಾ?” ಮ್ಹಣ್ ಸವಾಲಾಂಚೊ ವ್ಹಡ್ ದಾಳೊಚ್ ಘಾಲೊ. ಅಶೆಂ ಸವಾಲಾಂ ಘಾಲ್ತಾನಾ ರಾಯಾನ್ ತೈ ಚಲಿಯೆಕ್ ಬರೆಂ ಕರ್ನ್ ಪರಿಶೀಲನ್ ಕರ್ನ್ ಪಳೆಲೆಂ. ತಿಚ್ಯಾ ತ್ಯಾ ರೂಂದ್ ದೊಳ್ಯಾಂನಿ ದಿಸ್ಚೊ ತೊ ಬುದ್ಧಂತ್ಯಾಯೆಚೊ ಪ್ರಕಾಸ್ ಪಳೆವ್ನ್ ರಾಯ್ ವಿಜಿತ್ ಜಾಲೊ.

ತೈ ಚಲಿಯೆನ್ ವಿಚಾರ್ಲೆಲ್ಯಾ ಸವಾಲಾಂಕ್ ರಾಯಾನ್ ಎಕಾ ಸಾದ್ಯಾ ವಾಟ್ಪುರ್ಯಾಬರಿ ಭಾರಿಚ್ ನಮ್ರತೆನ್ “ಹಾಂವ್ ಲಾಗಿಲ್ಯಾ ಗಾಂವ್ಚೊ ಚಲೊನ್ ಚಲೊನ್ ತಾನ್ ಲಾಗ್ಲೊನ್ ತುಮ್ಮಾ ಘರ್ಲೆಂ ದಾರ್ ಲೊಕ್ಲೆಂ. ದಯಾಕರ್ನ್



ಪಿಯೆಂವ್ ಇಲ್ಲೆಂ ಉದಕ್ ದಿಶಿಗಿ?” ಮ್ಹಣ್ ವಿಚಾರಿಲಾಗ್ಲೊ.

ರಾಯಾಚಿ ಜಾಪ್ ಆಯ್ಕೊನ್ ತೆ ಚಲಿಯೆನ್ ತಾಕಾ ದುಬಾವಾಚ್ಯೆ ದಿಶ್ಚಿನ್ ಪಳೆಲೆಂ. ಉಪ್ರಾಂತ್ ತೆಂ ವೆಂಕ್ಯಾ ರಿತಿನ್ ಹಾಸೊನ್ “ಲಾಗ್ತಿಲ್ಯಾ ಗಾಂವ್ಚೊ ಮ್ಹಣ್ ಸಾಂಗ್ತಾಯ್ ಶಿವಾಯ್ ತುಂ ಕೋಣ್ ಮ್ಹಣ್ ಸ್ವಶ್ಚ್ ಸಾಂಗಾನಾಯ್. ತುಂ ಆತಾಂಚೊಗಿ? ಆದ್ಲೊಗಿ? ವಾ ಖಂಚ್ಯಾಕಿ ಸೆರ್ವಾನಾತ್‌ಲ್ಲೊಗಿ? ವಿವರುನ್ ಸಾಂಗ್ಲಾರ್ ಮಾತ್ರ ಉದಕ್ ದಿತಾಂ” ಮ್ಹಣಾಲಿ ತಿ ಚಲಿ.

ಹಾಚಿಂ ಸವಾಲಾಂ ಆಯ್ಕೊನ್ ರಾಯಾಚಿ ಜೇಬ್‌ಚ್ ಸುಟ್ಲಿ ನಾ. ಉಲಂವ್‌ಚ್ ತಾಕಾ ಜಾಲೆಂನಾ. ತ್ಯೆ ಚಲಿಯೆನ್ ಕಿತೆಂ ವಿಚಾರ್ಲೆಂ ಮ್ಹಳೆಂ ಅರ್ತ್ ಕರುಂಕ್ ತಾಕಾ ಜಾಲೆಂನಾ. ರಾಯ್ ಜಾವ್ನ್ ಅಸಲೆ ಕಶ್ಟಾಂಚೆ ಸಮಸ್ಯೆ ತಾಣೆ ಜಾಣ್ವಾಯೆನ್ ಪರ್ಯಾರ್ ಕೆಲ್ಯಾತ್ ತರೀ ಹಿಂ ಸವಲಾಂ ಆಯ್ಕೊನ್ ಮಾತ್ರ ಘಸ್ಪಡ್ಲೊ. ಲಜೆನ್ ತೊ ಪಾಟಿಂ ವಚೊಂಕ್ ಘಂವ್ತಾನಾ ತ್ಯೆ ಚಲಿಯೆನ್ “ಮಾತ್ಯಾ ವಯ್ರ್ ರೂಕ್ ಆಸ್‌ಲ್ಲಾ ಮನ್ಯಾ ವಚಾನಾಕಾ, ಉದಕ್ ದಿತಾಂ ರಾವ್” ಮ್ಹಣ್ ಸಾಂಗೊನ್ ಭಿತರ್ ವಚೊನ್ ಉದಕ್ ಹಾಡ್ನ್ ದಿಲೆಂ.

ಉದಕ್ ಪಿಯೆವ್ನ್ ಜಾತಚ್ ತ್ಯೆ ಚಲಿಯೆಕ್ ‘ದೇವ್ ಬರೆಂ ಕರುಂ’ ಮ್ಹಣೊನ್ ರಾಯ್ ಶೀದಾ ರಾವ್ಕೆರಾಕ್ ವಚೊನ್ ರಾತ್ ಸಗ್ಳಿ ಚಿಂತುಂಕ್ ಪಡ್ಲೊ. ಪುಣ್ ತ್ಯೆ ಚಲಿಯೆನ್ ಸಾಂಗ್‌ಲ್ಲಾ ಉತ್ರಾಂಚೊ ಅರ್ತ್‌ಚ್ ತಾಕಾ ಸಮ್ಜಾಲೊನಾ. ತೊ ಗೊಂದೊಳಾಂತ್ ಸಾಂಪ್ಡಲ್ಲೊ.

ದುಸ್ರ್ಯಾ ದಿಸಾ ರಾಯಾನ್ ತೆನಾಲಿ ರಾಮಕೃಶ್ಣಾಕ್ ಯೇಂವ್ಕ್ ಸಾಂಗೊನ್ ತ್ಯೆ ಚಲಿಯೆನ್ ಸಾಂಗ್‌ಲ್ಲಿಂ ಉತ್ರಾಂ ತಾಕಾ ಕಳಯ್ಲಿಂ. ತಾಚೊ ಅರ್ತ್ ವಿವರ್ ಜಾವ್ನ್ ಆಪ್ಣಾಕ್ ಕಳಯ್ಲೆ ಮ್ಹಣ್ ಸಾಂಗಾಲಾಗ್ಲೊ. ಜಾಯ್ತ್ ಆಪುಣ್ ಅರ್ತ್ ಸಮ್ಜೊನ್ ಕಾಣ್ಣೆವ್ನ್ ಯೆತಾಂ ಮ್ಹಣ್ ರಾಮಕೃಶ್ಣ ಗೆಲೊ.

ರಾಯಾನ್ ಸಾಂಗ್‌ಲ್ಲಾ ತ್ಯಾ ಉತ್ರಾಂಚೊ ಅರ್ತ್ ಸಮ್ಜೊಂಚ್ಯಾ ಖಾತಿರ್ ತ್ಯೆ ರಾಶಿಂ ಶ್ವೆರಾಂತ್ ಘಂವೊನ್ ಆಸ್ತಾನಾ ಎಕಾ ಘರಾ ಮುಕಾರ್ ಕೋಣ್‌ಗಿ ಝಗ್ಡೆಂ ಕರ್ಚೆಂ ಪಳೆವ್ನ್ ತ್ಯೆ ಕುಶಿಕ್ ಗೆಲೊ. ತೆಂ ಏಕ್ ಗ್ರೇಸ್ತ್ ಮನ್ಯಾಚೆಂ ಘರ್. ಬಾಪಾಯ್ನ್ ಕಿತೆಂ ಜೊಡ್‌ಲ್ಲಿಂ ತೆಂ ಪುರಾ ಪೂತ್ ದುಬ್ಯಾಂಕ್ ದಾನ್ ಕರ್ಚೆಂ ಪಳೆವ್ನ್ ಬಾಪಯ್ ರಾಗಾನ್ “ತುವೆಂ ಅಶೆಂ ಕೆಲ್ಯಾರ್ ಹಾಂವೆಂ

ಜೋಡ್ನ್ ಪುಂಜಾಯಿಲ್ಲೆಂ ಪುರಾ ಕರ್ನೊನ್ ವೆತಲೆಂ” ಮ್ಹಣ್ ಪುತಾಕ್ ಸರ್ವರಿ  
ಗಾಳಿ ಯೆಟ್ರಾಲೊ.

ತ್ಯಾ ಘರಾಬ್ಜಿ ಸೊಪ್ಯಾರ್ ಸನ್ನೆಶಿ ಎಕ್ಲೊ ಬಸೊನ್ ಹಾಂಚೆಂ ಸಂಭಾಶಣ್  
ಪುರಾ ಆಯ್ಕಾತಾಲೊ. ಪುಣ್ ತಾಂಕಾಂ ಸಮ್ಜಂವ್ಕ್ ಲಾಗಿಂ ವಚೊಂಕ್  
ನಾ. ಹೆಂ ಸರ್ವ್ ಪಳಯಿಲ್ಲೊ ರಾಮಕೃಶ್ಣ ತಾಂಕಾಂ ತೆಗಾಂಯ್ಕಿ ದುಸ್ರ್ಯಾ  
ದಿಸಾ ಸಭೆಕ್ ಯೇಂವ್ಕ್ ಕಳಯ್ಲಾಗ್ಲೊ.


ರಾಯಾ ಸಮ್ಕಾರ್ ತಾಂಕಾಂ ತೆಗಾಂಯ್ಕಿ ರಾವವ್ನ್ ತಾಂಚೊ ವಿವರ್  
ಸಾಂಗೊನ್, “ರಾಯಾಂನೊ ಹೊ ಗ್ರೇಸ್ತ್ ಮನಿಸ್ ತಾಣೆ ಜೊಡ್ಲೆಂ ಪುರಾ  
ತಾಚ್ಯಾ ಕುಟ್ಮಾಕ್ ದಿತಾ ಮ್ಹಳ್ಯಾರ್ ತೊ ಆದ್ಲೊ ಮನಿಸ್. ಪುಣ್ ಹೊ  
ಪೂತ್ ಆಸಾ ಪಳೆ ತಸೊ ನ್ಹಯ್. ಇಲ್ಲೆಂ ದಾನ್-ಧರ್ಮ್ ಕರ್ತಾ. ಹೊ  
ಆತಾಂಚೊ ಆನಿ ಹ್ಯಾ ಸನ್ನೆಶಿಕ್ ದೆವಾಚೆಂ ಧ್ಯಾನ್ ಸೊಡ್ಲ್ಯಾರ್ ದುಸ್ರ್ಯಾ  
ಖಿಂಚ್ಯಾಂಯ್ಕಿ ಆಸಕ್ತ್ ನಾ. ತಶೆಂ ಜಾಲ್ಲ್ಯಾನ್ ಹೊ ಖಿಂಚ್ಯಾಕಿ ಸೆರ್ವನಾತ್‌ಲ್ಲೊ  
ಮನಿಸ್. ತ್ಯೆ ಚಲಿಯೆನ್ ತ್ಯಾ ದೀಸ್ ಸಾಂಗ್‌ಲ್ಲಾ ಉತ್ರಾಂಕ್ ಹೊ ನಿಜಾಯ್ಕಿ  
ಸರಿ ಜಾಲ್ಲೊ ಅರ್ತ್” ಮ್ಹಣಾಲೊ.

ಹಾಣೆ ದಿಲ್ಲಿ ಜಾಪ್ ಆಯ್ಕೊನ್ ಕೃಶ್ಣದೇವರಾಯಾಕ್ ಭಾರಿಚ್ ಖುಶಿ  
ಜಾಲಿ. ತರೀ ಆನ್‌ಏಕ್ ಸವಾಲ್ ತಾಕಾ ಧೊಸ್ತಾಲೆಂ. ದೆಕುನ್ ತಾಣೆ  
ರಾಮಕೃಶ್ಣ ಕಡೆ “ತುವೆಂ ಎಕಾ ಸಮಸ್ತ್ಯಾಕ್ ಜಾಪ್ ದಿಲಿಯ್. ಆನ್‌ಏಕ್  
ಸವಾಲ್, ತ್ಯೆ ಚಲಿಯೆನ್ ಮ್ಹಾಕಾ ತಕ್ಲೆ ವಯ್ರ್ ಆಸ್‌ಲ್ಲೊ ಮನಿಸ್ ಮ್ಹಣ್  
ಸಾಂಗ್ಲೆಂ. ತಾಚೊ ಅರ್ತ್ ಕಿತೆಂ?”

ರಾಮಕೃಶ್ಣ ಹಾಸೊನ್‌ಚ್ “ರಾಯಾಂನೊ, ಭೊಗ್ತಿಯಾ, ರುಕಾಕ್ ಆಧಾರ್  
ಕಿತೆಂ? ಮಾತಿ ನ್ಹಯ್‌ವೆ? ತಕ್ಲೆ ವಯ್ರ್ ರೂಕ್ ಆಸ್‌ಲ್ಲೊ ಮನಿಸ್ ಮ್ಹಣೊಂಕ್  
ಕಾರಣ್ ಕಿತೆಂ ಜಾಣಾಂಯ್‌ವೆ? ತಿಣೆ ವಿಚಾರ್ಲೆಲ್ಯಾ ಸವಾಲಾಂಕ್ ತುಮಿ  
ಸಾರ್ಕಿ ಜಾಪ್ ದೀನಾಸ್ತಾಂ ಪಾಟಿಂ ವೆಚೆಂ ಪಳೆವ್ನ್ ತುಮ್ಕಾಂ ಮೆಂದು ನಾ.  
ಮಾತಿ ಆಸಾ ಮ್ಹಣ್ ತಿಣೆ ಸಾಂಗ್ಲಾಂ ತಿತ್ಲೆಂಚ್.”

ತವಳ್ ರಾಯಾನ್ ಅಮ್ತುಕೊ ಹಾಸೊನ್ ತಾಣೆ ದಿಲ್ಲ್ಯಾ ಜಾಪಿಂಕ್  
ತಾಕಾ ಸತ್ಕಾರ್ ಕರ್ನ್ ಧಾಡ್ಲೊ.

## ತೀನ್ ದುಕ್ರಾ ಪಿಲಾಂ



ಎಕಾನೆಕಾ ಕಾಳಾರ್ ಎಕಾ ದುಕೊರ್ಲ್ಯಾಕ್ ತೀನ್ ಪಿಲಾಂ ಆಸ್‌ಲ್ಲಿಂ. ತ್ಯಾ ದುಕೊರ್ಲ್ಯಾಕ್ ಪ್ರಾಯ್ ಜಾಲ್ಲ್ಯಾನ್ ಆಪ್ಲ್ಯಾ ಪಿಲಾಂಕ್ ಪೊಸುಂಕ್ ತಿಕಾ ಸಾದ್ಯ್ ಜಾಲೆಂನಾ. ದೆಕುನ್ ಖಂಯ್ ಪುಣಿ ತುಮಿ ವಚೊನ್ ಜಿಯೆಯಾ, ಮ್ಹಣ್ ತಾಂಕಾಂ ಧಾಡ್ಲೆಂ. ಆವಯ್ಕ್ ಸೊಡ್ನ್ ಗೆಲ್ಲೆಂ ಸುರ್ವೆಕೆಂ ಪೀಲ್ ವಚೊನ್ ಭಾತೆಣ್ ವ್ಹಾವವ್ನ್ ಕಾಣ್ಲೆವ್ನ್ ವೆಚ್ಯಾ ರಯ್ತಾಕ್ ಭೆಟ್ಲೆಂ.

“ದಯಾಕರ್ನ್ ಮ್ಹಾಕಾ ಏಕ್ ಪೆಂಡಿ ಭಾತೆಣ್ ದಿ... ಹಾಂವ್‌ಯೀ ಏಕ್ ಘರ್ ಭಾಂದ್ತಾಂ...” ಮ್ಹಣ್ತಾನಾ ರೈತಾನ್ ದಿಲ್ಲ್ಯಾ ಭಾತೆಣಾಂತ್ ಏಕ್ ಲ್ಹಾನ್ಯೆಂ ಘರ್ ತ್ಯಾ ಪಿಲಾನ್ ಬಾಂದ್ಲೆಂ. ತೈಜ್ ವಾಟೆ ವಯ್ಲ್ಯಾನ್ ವೆಚೆಂ ಸುಣೆಂ ವಾಗಾಟ್ ಹ್ಯಾ ದುಕ್ರಾ ಪಿಲಾಚ್ಯಾ ಘರ್ಟೆಂ ಬಾಗಿಲ್ ಬಡೊವ್ನ್ “ಏ ದುಕ್ರಾ ಪಿಲಾ... ಹಾಂವ್ ತುಜ್ಯಾ ಘರಾ ಭಿತರ್ ಯೆತಾಂ... ಮ್ಹಣ್ತಾನಾ “ನಾ... ಹಾಂವ್ ತುಕಾ ಭಿತರ್ ಯೇಂವ್ಕ್ ಸೊಡಿನಾ...” ಮ್ಹಣ್ ಜಾಪ್ ದಿಲಿ. ತಿತ್ಲ್ಯಾರ್ ಸುಣೆಂ ವಾಗಾಟ್ ರಾಗಾನ್ ಘರಾ ಭಿತರ್ ರಿಗ್ಲೆಂ ಆನಿ ಥಂಯ್ ಆಸ್‌ಲ್ಲ್ಯಾ ದುಕ್ರಾ ಪಿಲಾಕ್ ಭೊಕಾಯ್ಲೆಂ.

ದುಸ್ರ್ಯಾ ಪಿಲಾಕ್ ಏಕ್ ಸುಂಬ್ ಮೊವ್ಳ್ಯೊ ಕರುನ್ ವ್ಹಾವವ್ನ್ ವ್ಹರ್ಚೊ

ಭೆಟ್ಲೊ. “ಮ್ಹಾಕಾ ಏಕ್ ಕಾಟ್ ಸುಂಬ್ ದಿಶಿ ತರ್ ಹಾಂವ್ ಏಕ್ ಘರ್ ಭಾಂದಿನ್” ಮ್ಹಣಾಲೆಂ. ತಾಣೆ ದಿಲ್ಲೆಂ ಸುಂಬ್ ಘೆವ್ನ್ ದುಕ್ರಾ ಪಿಲಾನ್ ಏಕ್ ಧಾಕ್ಟೆಂ ಘರ್ ಭಾಂದ್ಲೆಂ. ದೋನ್ ದೀಸ್ ಜಾಲ್ಯಾತ್ ಮಾತ್.. ತೆಂ ಸುಣೆಂ ವಾಗಾಟ್ ಹಾಜರ್. ಬಾಗಿಲ್ ಬಡವ್ನ್ “ಹಾಂವೆಂ ಭಿತರ್ ಯೆವ್ಯೆತ್‌ಗೀ...” ಮ್ಹಣ್ ಸುರ್ಟೆಚ್ಯಾ ಪಿಲಾಕಡೆ ವಿಚಾರ್ಲೆಲ್ಯಾ ಬರಿ ವಿಚಾರ್ತಾನಾ ಹ್ಯಾ ಪಿಲಾನ್ ಸಯ್ತ್ ‘ನಾಕಾ’ ಮ್ಹಳೆಂ. ದೆಕುನ್ ಹ್ಯಾ ಪಿಲಾಕ್ ಸಯ್ತ್ ಸುಣ್ಯಾ ವಾಗ್ವಾನ್ ಖೆಲೆಂ.

ತಿಸ್ರ್ಯಾ ಪಿಲಾಕ್ ಧಾಕ್ಟ್ಯಾ ಇಟ್ಕಾಂಚಿ ಗಾಡಿ ಲೊಟುನ್ ಫರ್ರೊ ಭೆಟ್‌ಲ್ಲಾನ್ ಮ್ಹಾಕಾಯಿ ಥೊಡೆ ಇಟೆ ದೀ... ಹಾಂವ್ ಏಕ್ ಘರ್ ಬಾಂದ್ತಾಂ..” ಮ್ಹಣ್ ಸಾಂಗ್ತಾನಾ ಪುನೆಗೆಲ್ಲಾನ್ ತಿಸ್ರ್ಯಾ ದುಕ್ರಾ ಪಿಲಾಕ್ ಥೊಡೆ ಇಟೆ ದಿಲೆ. ಆನಿ ಪಿಲಾನ್ ಏಕ್ ಘರ್ ಭಾಂದ್ಲೆಂ.

ಪರ್ರ್ಯಾನ್ ತೆಂ ಸುಣೆಂ ವಾಗಾಟ್ ತಿಸ್ರ್ಯಾ ಪಿಲಾಚ್ಯಾ ಘರಾಕಡೆ ಹಾಜರ್. “ಭಿತರ್ ಯೆವ್ಯೆತ್‌ಗೀ...” ಮ್ಹಣ್ ವಿಚಾರ್ತಾನಾ ತ್ಯಾ ಪಿಲಾನ್ ಸಯ್ತ್ “ನಾಕಾ... ನಾಕಾ... ತುಂ ಯೇನಾಕಾ... ಹಾಂವ್ ತುಕಾ ಭಿತರ್ ಯೇಂವ್ಕ್ ಸೊಡಿನಾ...” ಮ್ಹಣಾಲೆಂ. ಸುಣ್ಯಾ ವಾಗ್ವಾನ್ ಭಿತರ್ ವಚೊಂಕ್ ಕಿತ್ಲೆಂ ಪ್ರೇತನ್ ಕೆಲ್ಯಾರೀ ತೆಂ ಇಟ್ಕಾಂನಿ ಭಾಂದ್‌ಲ್ಲೆಂ ಘರ್ ಜಾಲ್ಲ್ಯಾನ್ ತಾಕಾ ಭಿತರ್ ವಚೊಂಕ್ ಸಾದ್ಯ್ ಜಾಲ್ಲ್ಯಾ ನಿಮಾಣೆಂ “ಏ ದುಕ್ರಾಪಿಲಾ... ಹಾಂಗಾ ಲಾಗ್ಗರ್‌ಚ್ ಮುಳ್ಕಾಚಿಂ ಫುಲಾಂ ಬರಿಂ ಫುಲ್ಲಾಂತ್...” ಮ್ಹಣಾಲೊ.

“ಖಂಯ್... ಖಂಯ್...” ಮ್ಹಣ್ ಪಿಲಾನ್ ಸವಾಲ್ ಕೆಲೆಂ.

“ವೋ ತ್ಯಾ ದುಮ್ಗಾ ಮಾಮಾಚ್ಯಾ ಗಾದ್ಯಾಂತ್. ಫಾಲ್ಯಾಂ ಸಕಾಳಿಂ ಫುಡೆಂ ವಚೊನ್ ಆಮಿ ಹಾಡ್ಯಾಂ. ಬರೆಂ ಜೆವಣ್ ಜೆವ್ಯೆತ್...”

“ತರ್ ಕಿತ್ಲ್ಯಾ ವೊರಾರ್ ವೆಚೆಂ...? ತ್ಯಾ ದುಕ್ರಾ ಪಿಲಾನ್ ವಿಚಾರ್ಲೆಂ.

“ಭರ್ತಿ ಸಕಾಳಿಂಚ್ಯಾ ಸ ವೊರಾರ್ ಯಾ...”

ಹೆಂ ದುಕ್ರಾ ಪೀಲ್ ಇಲ್ಲೆಂ ಬುದ್ಧಂತ್ ಆಸ್‌ಲ್ಲಾನ್ ದುಸ್ರ್ಯಾ ದಿಸಾ ಫಾಂತ್ಯಾಚ್ಯಾ ಪಾಂಚ್ ವೊರಾರ್‌ಚ್ ಉಟೊನ್ ಗಾದ್ಯಾಕ್ ವಚೊನ್ ಮುಳ್ಕಾಚಿಂ ಫುಲಾಂ ಹಾಡ್ನ್ ಆಯ್ಲೆಂ. ಸ ವೊರಾರ್ ಸುಣೆಂ ವಾಗಾಟ್ ಯೇವ್ನ್ ತುಂ ತಯಾರ್ ಜಾಲಾಂಯ್‌ಮೂ ದುಕ್ರಾ ಪಿಲಾ... ತರ್ ವೇಳ್



ಕರಿನಾಕಾ..." ಮುಣ್ಣಾನಾ,

"ಹಾಂವೆಂ ಎದೊಳ್‌ಚ್ ವಚೊನ್ ಮುಳ್ಳಾಚಿಂ ಫುಲಾಂ ಹಾಡ್ಲ್ಯಾಂತ್..."  
ಹೆಂ ಆಯ್ಕೊನ್ ಸುಣ್ಯಾ ವಾಗ್ಬಾಕ್ ರಾಗ್ ಯೇವ್ನ್ ಹಾಕಾ ಕಶೆಂ ಪುಣಿ  
ಆತಾಂ ಧರ್ನ್ ಖಾಯ್ಜೆಚ್ ಮ್ಹಣ್ ಆಲೋಚನ್ ಕರ್ನ್ "ವೋ ಥಂಯ್  
ಲಾಗ್ಸರ್‌ಚ್ ಪೆರಾಂ ಜಾಲ್ಯಾಂತ್..."

"ಖಂಯ್ ಮ್ಹಣ್ ಸಾಂಗ್ಲಿಗಿ...?" ಮ್ಹಣ್ ವಿಚಾರ್ತಾನಾ

"ವೋ ತ್ಯಾ ತೊಮಾಸಾಮಾಚ್ಯಾ ತೊಟಾಂತ್. ಫಾಲ್ಯಾಂ ಸಕಾಳಿಂ ಆಮಿ  
ದೊಗಾಂಯ್ನಿ ವಚೊನ್ ಏಕ್ ಕಾಂಟ್‌ಭರ್ ಪೆರಾಂ ಹಾಡ್ನ್ ಬಸೊನ್  
ರುಚಿನ್ ಖಾವ್ಯೆತ್ ನ್ಹಯ್‌ವೇ..."

ದುಸ್ರ್ಯಾ ದಿಸಾ ದುಕ್ರಾ ಪೀಲ್ ಚಾರ್ ವೊರಾರ್‌ಚ್ ಉಟೊನ್ ಪೊತ್ಯಾಂತ್  
ಪೆರಾಂ ಫಾಲ್ನ್ ಆನಿ ಕಿತೆಂ ಸಕ್ಲಾ ದೆಂವ್ಯಾಂ ಮುಣ್ತಾನಾ ತೆಂ ಸುಣೆಂ  
ವಾಗಾಟ್ ಯೆಂವ್ಚೆಂ ತಾಕಾ ದಿಸ್ಲೆಂ. ದುಕ್ರಾ ಪಿಲಾಕ್ ಆತಾಂ ಭೈಂ ದಿಸೊಂಕ್  
ಸುರು ಜಾಲೆಂ. ಕೂಡ್ ತಾಚಿ ಧರ್ತಲ್ಲಿ. ಬಾರೀಕ್ ಕಾಂಪೊಂಕ್ ಲಾಗ್ಲೆಂ  
ತಾಚೆಂ ಆಂಗ್.

ಸುಣ್ಯಾ ವಾಗ್ಬಾನ್ ರುಕಾರ್ ಚಡ್‌ಲ್ಲಾ ದುಕ್ರಾ ಪಿಲಾಕ್ ಪಳೆಲೆಂ.

"ಕಿತೆಂ ದುಕ್ರಾ ಪಿಲಾ... ತುವೆಂ ಮ್ಹಜೆವರ್ನಿಂ ಪಯ್ಲೆಂ ಯೇವ್ನ್ ಪೆರಾಂ  
ಪುರಾ ಕಾಡ್ಲ್ಯಾಂಯ್? ಪೆರಾಂ ಕಶಿಂ... ರುಚಿಕ್ ಆಸಾತ್‌ಮೂ?"

"ಹಾಂ... ಹಾಂ... ಭಾರಿ ಬರಿಂ ಆಸಾತ್. ಹಾಂವ್ ಕಾಡ್ನ್ ಸಕ್ಲಾ  
ಫಾಲ್ತಾಂ. ತುಂ ವಿಂಚ್ ಆನಿ ಜಾಯ್ ತಿತ್ಲಿಂ ಖಾ" ಮ್ಹಣ್ ಎಕೆಕ್‌ಚ್ ಪೇರ್  
ಕಾಡ್ನ್ ಉಡಂವ್ಕ್ ಸುರು ಕೆಲೆಂ.

ಉಪ್ರಾಂತ್ ಇಲ್ಲೆಶೆಂ ಪಯ್ಸ್ ಉಡಯ್ತಾನಾ ಸುಣೆಂ ವಾಗಾಟ್ ತಾಚ್ಯಾ  
ಪಾಟ್ಲ್ಯಾನ್ ಧಾಂವೊನ್ ತೆಂ ಧರ್ನ್ ಖಾತಾಲೆಂ. ನಿಮಾಣೆಂ ಏಕ್ ಪಯ್ಸ್  
ಉಡವ್ನ್ ದುಕ್ರಾ ಪೀಲ್ ರುಕಾವಯ್ಲೆಂ ದೆಂವೊನ್ ಪಿಡ್ಚೊ ಜಾಲೆಂ. ಹೆಂ  
ದುಕ್ರಾ ಪೀಲ್ ಮ್ಹಾಕಾ ಭಾರಿಚ್ ಮೋಸ್ ಕರ್ತಾ. ಹಾಕಾ ಶಿಕಯ್ಜೆ ಮ್ಹಣ್  
ಪರ್ತುನ್ ಏಕ್ ಹಿಕ್ಕತ್ ಕೆಲಿ ಸುಣ್ಯಾ ವಾಗ್ಬಾನ್.

ದುಸ್ರ್ಯಾ ದೀಸ್ ಸುಣೆಂ ವಾಗಾಟ್ ಪರ್ತುನ್ ಆಯ್ಲೆಂ. "ದುಕ್ರಾ ಪಿಲಾ..."

ಆಜ್ ದೊನ್ವಾರಾಂ ಶ್ವೆರಾಂತ್ ಸಾಂತ್‌ಮಾರಿ ಆಸಾ ಖಿಂಯ್... ತುಂ ಯೆತಾಯ್‌ಗೀ? ತರ್ ಕಿತ್ಲ್ಯಾ ಪೊರಾರ್ ಆಮಿ ವೆಚೆಂ?”


“ಸುಮಾರ್ ತೀನ್ ಪೊರಾರ್‌ಶೆಂ ಯಾ ಆಮಿ” ಮ್ಹಣಾಲೆಂ ದುಕ್ರಾಪೀಲ್. ಜಾಲ್ಯಾರೀ ದುಕ್ರಾ ಪೀಲ್ ವೆಗಿಂಚ್ ಗೆಲೆಂ. ಥಂಯ್ ಥಾವ್ನ್ ಏಕ್ ವ್ಹಡ್ ತೊಪ್ಲೆಂ ತಾಣೆಂ ಹಾಡ್ಲೆಂ. ವಾಟೆರ್ ಕಾಂಯ್ ಸುಣೆಂ ವಾಗಾಟ್ ಭೆಟ್ತಾಗೀ ಮ್ಹಣ್ ತಾಕಾ ಭೈಂ ಆಸ್‌ಲ್ಲೆಂ. ಕಶೆಂಯಿ ಭಿಯಾನ್ ಭಿಯಾನ್ ಘರಾ ಪಾವ್ಲೆಂ.

ದುಸ್ರ್ಯಾ ದೀಸ್ ಪರ್ತ್ಯಾನ್ ಸುಣೆಂ ವಾಗಾಟ್ ದುಕ್ರಾ ಪಿಲಾಚ್ಯಾ ಘರಾ ಹಾಜರ್.

“ತುಂ ಕಿತೆಂ ಕಾಲ್ ಮ್ಹಾಕಾ ಸೊಡ್ನ್ ವೆಗಿಂಚ್ ಸಾಂತೆಕ್ ಗೆಲ್ಲೆಂಯ್... ತುಂ ಭಾರಿ ಚರ್ಚೆಲಾಂಯ್. ಖಂಡಿತ್ ತುಕಾ ಆಜ್ ಲಗಾಡ್ ಕಾಡ್ನ್ ಖಾತಲೊಂ...” ಮ್ಹಣ್ ಸಾಂಗೊನ್ ದುಕ್ರಾ ಪಿಲಾಚ್ಯಾ ಘರ್ಚ್ಯಾ ಧುಂವೊರ್ ವೆಚ್ಯಾ ನಳ್ಯೆ ವಯ್ರ್ ಚಡ್ಲೊ.

ಸುಣೆಂ ವಾಗಾಟ್ ನಳಿಯೆಂತ್ಲ್ಯಾನ್ ಭಿತರ್ ಯೆತಾ ಮ್ಹಣ್ ಕಳ್‌ಲ್ಲೆಂಚ್ ದುಕ್ರಾ ಪಿಲಾನ್ ತ್ಯಾ ವ್ಹಡ್ಲ್ಯಾ ತೊಪ್ಲ್ಯಾಂತ್ ಉದಕ್ ಫಾಲ್ನ್ ಉಜೊ ಕೆಲೊ. ಉದಕ್ ಹೆಣೆ ಸಳ್ಳೆಲ್ತಾನಾ ತೆಣೆ ಸುಣೆಂ ವಾಗಟ್ ನಳಿಯೆಂತ್ಲ್ಯಾನ್ ದೆಂವ್ಚೆಂ ಪಳೆವ್ನ್ ದುಕ್ರಾ ಪಿಲಾನ್ ತೊಪ್ಲ್ಯಾಕ್ ಧಾಂಪ್‌ಲ್ಲಿ ಥಾಲಿ ಕಾಡ್ಲಿ. ಸುಣೆಂ ವಾಗಟ್ ಉಡ್‌ಲ್ಲ್ಯಾ ಪೊರ್ನಾರ್ ಖಿತ್ಕತ್ಯಾ ಉದ್ಕಾಂತ್ ಪಡ್ಲೆಂ. ಕೂಡ್ಲೆ ದುಕ್ರಾ ಪಿಲಾನ್ ತಾಚಿ ಥಾಲಿ ಧಾಂಪ್ಲಿ. ಅಶೆಂ ಸುಣೆಂ ವಾಗಾಟ್ ಮೆಲೆಂ. ದುಕ್ರಾ ಪಿಲಾನ್ ತಾಚೆಂ ಮಾಸ್ ಘಟ್ತ್ ಭೊಕಾಯ್ಲೆಂ. ಆನಿ ತೆಂ ಕೊಣಾಯ್ಲೆ ಉಪದ್ರ್ ನಾಸ್ತಾಂ ಜಿಯೆಲೆಂ.

## ಕೊಲೊ ಆನಿ ಮೊರ



ಎಕಾ ಕಾಳಾರ್ ಕೊಲ್ಯಾಕ್ ಆನಿ ಮೊರಾಕ್ ಚಂಗಾಯ್ ಜಾಲಿ. ದೊಗಾಂನಿಯಿ ಸಾಂಗಾತಾ ಭೊಂವೊಂಕ್ ವೆಚೆಂ, ಸಾಂಗಾತಾ ಖಾಣ್ ಜೆವಣ್ ಕರ್ಚೆಂ, ಒಟ್ಟುಕ್ ಬಸೊನ್ ಉಲಂವ್ಚೆಂ ಅಶೆಂ ತಾಂಚೊ ವೇಳ್ ಪಾಶಾರ್ ಕರ್ತಾಲಿಂ.

ಎಕ್ ಪಾವ್ಟಿಂ ಮೊರಾಕ್ ಬರ್ಯೊ ರೊಸಾಳ್, ಮಾಸಾಳ್, ರುಚಿಚ್ಯೊ ದಾಕೊ ಖಾಂವ್ಕ್ ಮೆಳ್ಳೊ. ತಾಚ್ಯಾ ಇಷ್ಟಾ ಕೊಲ್ಯಾಕ್ ಎಕ್ ಧಾಕ್ಟೆಂ ಬೊಕ್ರಾ ಪೀಲ್ ಮೆಳ್ಳೆಂ. ದೊಗಾಂನಿಯಿ ತಾಂಚೆಂ ತಾಂಚೆಂ ಖಾಣ್ ಸಾಂಗಾತಾ ಬಸೊನ್ ಘೆಟ್ತ್ ಆಂಬುಡ್ಲೆಂ. ಜೆವಣ್ ಜಾಲ್ಲೆಂಚ್ ಇಲ್ಲೊ ವಿಶೆವ್ ಘೆವ್ನ್ ಮೊರ ಉಟೊನ್ ಪಾಕಾಟೆ ಫುಲವ್ನ್ ಮಾರ್ನ್, ಉಪ್ರಾಂತ್ ದಾಕಾಂಚ್ಯೊ ಬಿಯೊ ತಾಣೆ ತೊಟಾಂತ್ ಸಾಲಾನ್ ವೊಂಪ್ಲೊ.

ದಾಕೊ ಜೆವಣ್ ಮೆಳ್ಳೊ ವೆಳಾರ್ ಹಾಂವೆಂ ಕೆದಾಳಾಯ್ ಅಶೆಂಚ್ ಕರ್ಚೆಂ. ಮ್ಹಜ್ಯೆ ಲಿವಯ್ನ್ ಮ್ಹಾಕಾ ಬರೆ ಬರೆ ವಿಚಾರ್ ಶಿಕಯ್ಲಾತ್. ಖಿಂಚ್ಯೊಯ್ ವಸ್ತು ಪಾಡ್ ಕರಿನಾಕಾ ಪುತಾ ಮ್ಹಣ್ ಮೊರ್ಚ್ಯಾ ಪಯ್ಲೆಂ ತಿಣೆ ಮ್ಹಾಕಾ ಬೂದ್‌ಬಾಳ್ ಸಾಂಗ್ಲಾ. ಆತಾಂ ಹಾಂವೆಂ ಹ್ಯೊ ಬಿಯೊ ವೊಂಪ್ಲಾತ್

ಪಳೆ ತ್ಯೊ ಕಿರೊನ್ ವೆಗಿಂಚ್ ವಾಲ್ ಜಾವ್ನ್ ವಾಡ್ತಾತ್. ತಾಂತುಂ ಮಾಗಿರ್ ಫುಲಾಂ ಪಡೊನ್ ದಾಕೊ ಜಾತಾತ್. ಮ್ಹೂಕಾ ಹಾಂತ್ಲ್ಯೊ ದಾಕೊ ಖಾಂವ್ಚೆಂ ರೂಣ್ ನಾ. ವಾ ಖಾಂವ್ಚೆಂ ಭಾಗ್ ಆಸ್ಲೆಂನಾ, ತರೀ ಮ್ಹಜಿಂ ಭುರ್ಗಿಂ ಆನಿ ನೆಣ್ಕುರಾಂ-ಪೊಣ್ಕುರಾಂ ಪುಣೀ ಖಾತಿತ್ ಮ್ಹಣ್ ಮ್ಹೊರಾನ್ ಸಾಂಗ್ಲೆಂ.

ಮ್ಹೊರಾಚಿಂ ಹಿಂ ಉತ್ರಾಂ ಆಯ್ಕೊನ್ ಆಪುಣ್ ಏಕ್ ಅಯೋಗ್ಯ್, ನಿರುಪಯೋಗಿ ಮ್ಹಣ್ ದಿಸ್ಲೆಂ ಜಾವ್ಚೆತ್. ತರೀ ಪಡ್ಲ್ಯಾರಯೀ ನಾಕ್ ವಯ್ರ್ ಮ್ಹಳ್ಳೆಬರಿ ವ್ಹಡ್ಲ್ಯಾ ಮಿಜಾಸ್ಕೆನ್ ತ್ಯಾಚ್ ಕಾರಣಾಕ್ ಲಾಗೊನ್ ಆಪುಣ್ ಸಯ್ರ್ ತ್ಯಾ ಬೊಕ್ರಾಚಿಂ ಹಾಡಾಂ ಫೊಂಡ್ ಕಾಡ್ನ್ ಪುರ್ತಾಂ ಮ್ಹಣ್ ಸಾಂಗೊನ್ ತಾಣೆಯೀ ತಶೆಂಚ್ ಕೆಲೆಂ. ಥೊಡ್ಯಾ ದಿಸಾಂನಿ ಪಾವ್ತಿಲೆ ದೀಸ್ ಸುರು ಜಾಲೆ. ಹಾಂಕಾಂ ದೊಗಾಂಯ್ಕಿ ಸಕಾಳಿಂ ಫುಡೆಂ ಸಾಂಗಾತಾ ಯೇವ್ನ್ ಹರೈಕ್ ದೀಸ್ ಪಳೆಂವ್ಚೆಂ ಕಾಮ್. ಥೊಡ್ಯಾ ದಿಸಾಂನಿ ದಾಕಾಂಚ್ಯೊ ಬಿಯೊ ಕಿರಾಲ್ಯೊ. ಪುಣ್ ಹಾಡಾಂ ಪುರ್ಲ್ಲ್ಯಾ ಜಾಗ್ಯಾರ್ ಖಿಂಚೆಂಚ್ ಏಕ್ ಬೊಕ್ರಾ ಪೀಲ್ ಜಲ್ಮಾಲ್ಲೆಂ ದಿಸ್ಲೆಂನಾ. ಹಾಡಾಂ ಘಟ್ ಆಸಾತ್ ಜಾಲ್ಲ್ಯಾನ್ ಬೊಕ್ರಾ ಪಿಲಾಂನಿ ಭಾಯ್ರ್ ಯೇಂವ್ಕ್ ಥೊಡೊ ತೇಂಪ್ ಲಾಗ್ತಾ. ಥೊಡೆ ಮಯ್ಜೆಭರ್ ತಿಂ ಹಾಡಾಂ ಧರ್ಲಿ ಭಿತರ್ ತಶೆಂಚ್ ಆಸ್ಚ್ಯಾ ವಿಶ್ಯಾಂತ್ ಮ್ಹೂಕಾ ಕಳಿತ್ ಆಸಾ ಮ್ಹಣ್ ಕೊಲ್ಯಾನ್ ತಿಂ ಹಾಡಾಂ ಕಿರೊಂಕ್ ನಾತ್ಲ್ಯಾ ವಿಶ್ಯಾಂತ್ ನೀಬ್ ದಿಲೆಂ.

ಛೆ... ಛೆ... ತುಂ ಕಿತೆಂ ಜಿಂಗ್ರಿಸಾಂವ್ ಉಲಯ್ತಾತ್. ಮಯ್ಜೆಭರ್ ನ್ಹಯ್, ಸಬಾರ್ ವರ್ಸಾಂ ತಶಿಂಚ್ ಆಸ್ಚಿಂ ಹಾಂವೆಂ ಮ್ಹಜ್ಯಾ ದೊಳ್ಯಾಂನಿ ಪಳೆಲಾಂ ಮ್ಹಣ್ ಮ್ಹೊರಾನ್ ವ್ಯಂಗ್ಯ ರಿತಿನ್ ಸಾಂಗ್ಲೆಂ.

ಅಶೆಂಚ್ ದೀಸ್ ಧಾಂವ್ಲೆ. ಕೊಲೊ ಆನಿ ಮ್ಹೊರ್ ದೊಗಾಂಯ್ ತಾಂಚ್ಯಾ ತೊಟಾಕ್ ತೆದ್ನಾಂ ತೆದ್ನಾಂ ಯೇವ್ನ್ ಗಜಾಲ್ ಕಿತೆಂ ಮ್ಹಣ್ ಪಳೆವ್ನ್ ವೆತಾಲಿಂ. ಕೊಲ್ಯಾಚ್ಯಾ ಜಾಗ್ಯಾರ್ ಕಾಂಯ್ ಕಿರಾನಾತ್ಲೆಂ ಪಳೆವ್ನ್ ಮ್ಹೊರ್ ಕೊಲ್ಯಾಕ್ ಭಾರಿಚ್ ಹಿಣ್ಣಿತಾಲೆಂ. ತ್ಯಾ ತೆಕಿದ್ ಕೊಲೊ ಸಯ್ರ್ ಇಲ್ಲೊ ಇಲ್ಲೊ ಕ್ರುರಿ ಜಾವ್ನ್ಚ್ ಗೆಲೊ.

ನಿಮಾಣೆಂ ದಾಕಾಂಚ್ಯಾ ವಾಲಿಂತ್ ದಾಕೊ ಜಾಲ್ಯೊ. ದಾಕೊ ಖಾವ್ನ್ ಮಿಟಿಯೊ ಮಾರ್ನ್ ಮ್ಹೊರಾನ್ ವ್ಹಡ್ಲೆಂ ಫೆಸ್ತಾಚ್ ಆಚರಣ್ ಕೆಲೆಂ. ಹ್ಹಿ... ಹ್ಹಿ... ಹ್ಹಿ... ತುವೆಂ ಪುರ್ಲ್ಲ್ಯಾ ಹಾಡಾಂ ಥಾವ್ನ್ ಬೊಕ್ರಾ ಪಿಲಾಂ ಕೆದಾಳಾ



ಭಾಯ್ರ್ ಯೆತಾತ್‌ಗೀ ಆನಿ ಕಿತ್ಲೊ ತೇಂಪ್ ಜಾಯ್‌ಗೀ... ಆನಿ ತಿಂ ಬೊಕ್ರಾ ಪಿಲಾಂ ಭಾಯ್ರ್ ಯೆತಿತ್ ತರ್ ತುಕಾ ಗಡ್ಡೆಚೆಂ ಜೆವಣ್ ಆಸ್ತೆಲೆಂ ನ್ಹಯ್‌ವೇ ಮ್ಹಣ್ ಮ್ಹೊರಾನ್ ಕೊಲ್ಯಾಕ್ ಚಿಡಾಯ್ಲೆಂ. ತ್ಯಾ ದೀಸ್ ಕೊಲ್ಯಾಕ್ ಕಾಂಯ್‌ಚ್ ಶಿಕಾರಿ ಮೆಳಾನಾಸ್ತಾಂ ತಾಕಾ ಭುಕೆಚ್ಯೊ ವೊಡಿ ಯೆತಾಲ್ಯೊ. ಮ್ಹೊರಾಚೆಂ ಹೆಂ ಉಲವ್ಣೆಂ ಆಯ್ಕೊನ್ ತಾಕಾ ಪಿಂತೆಗ್ ಚಡ್ಲೊ. ಹ್ಯಾ ಕೊಲ್ಯಾಚೊ ರಂಗ್, ಆಂಗ್ ಹುಲ್ಪೊಣ್ ಮ್ಹೊರಾಚ್ಯಾ ಗಮನಾಕ್ ಗೆಲೆಂನಾ. ಆನಿ ಹೆಂ ಪೂರಾ ಸಮ್ಜೊಂಚೆಂ ಪ್ರಯತ್ನ್ ಸಯ್ತ್ ಮ್ಹೊರಾನ್ ಕೆಲೆಂನಾ.

ತುಂ ಭುಕೆನ್ ಕಂಗಾಲ್ ಜಾಲ್ಲೆಬರಿ ದಿಸ್ತಾಯ್. ಆಪುಣ್ ಸುಗ್ಗೆಚೆಂ ಫೆಸ್ತ್ ಆಚರ್ತಾನಾ ತುಂ ಭುಕೆನ್ ಚಡ್ವಡ್ತಾಯ್. ಭುಕ್ ಲಾಗ್ಲ್ಯಾರೀ ದಾಕೊ ಖಾಂವ್ಕ್ ಜಾಯ್ನಾ ಜಾಲ್ಯಾರ್ ಕಿತೆಂ ಜಾಲೆಂ... ತ್ಯೊ ದಾಕೊ ಖಾಂವ್ಚ್ಯಾ ತುಕಾ ಖಾಂವ್ಕ್ ನಜೊ ಮ್ಹಣ್ ಕಾಂಯ್ ನಾಮೂ... ಮ್ಹಣೊನ್ ಎಕಾಚ್ಘಾಣೆ ಉಡೊನ್ ಮ್ಹೊರಾಚ್ಯಾ ಗೊಮ್ಪೆಕ್ ಫಾಸ್ ಫಾಲ್ಸ್, ತಾಚೆಂ ರಗತ್ ಪಿಯೆವ್ನ್, ತಾಚೆಂ ತಿಂ ಸೊಭಿತ್ ಪಾಕಾಂ ತೊಂಡಾಂತ್ ಹುಮ್ಮುನ್ ಕಾಡ್ನ್ ತ್ಯಾ ಮ್ಹೊರಾಕ್ ಖಾವ್ನ್ ಮುಗ್ಗಿಲೆಂ.

## ಮೋನ್ ಕರುಂಕ್ ಶಿಕಾನಾಕಾ

ಜೊನ್ ಮ್ಹಳ್ಳ್ಯಾಕ್ ಏಕ್ ಪೂತ್ ಆಸ್‌ಲ್ಲೊ. ಆಪ್ಲ್ಯಾ ಪುತಾನ್ ಕಸಲೊ ಪುಣಿ ವ್ಯವಹಾರ್ ಕರಿಜೆ ಮ್ಹಣ್ ತಾಚಿ ಆಶಾ ಆಸ್‌ಲ್ಲಿ. ದೆಕುನ್ ಫಿರ್ಗಜಿಚ್ಯಾ ಪಾದ್ರ್ಯಾಬಾಕ್ ಮೆಳೊನ್ ಪುತಾಕ್ ಖಂಚೆಂ ಕಾಮ್ ಸೂಕ್ತ್ ಮ್ಹಳ್ಳಿ ಪಾದ್ರ್ಯಾಬಾಕಡೆ ತಾಚಿ ಅಭಿಪ್ರಾಯ್ ವಿಚಾರ್ಲಿ. ತ್ಯಾಚ್ ವೆಳಾ ಇಗರ್ಜೆಂತ್ಲೊ ಗುಮಾಸ್ತ್ ಎಕ್ಲ್ಯಾಕ್ ಡೋಂಗಿ ಮನಿಸ್.... ಡೋಂಗಿ ಮನಿಸ್ ಮ್ಹಣ್ ಬೋಬ್ ಮಾರಿಲಾಗ್ಲೊ. ಹೆಂ ಆಯ್ಕೊನ್ ಜೊನ್ ಕೂಡ್ಲೆ ಥಂಯ್ ಥಾವ್ನ್ ಗೆಲ್ಲೊ. “ಆಪ್ಲ್ಯಾ ಪುತಾನ್ ಹೆರಾಂಕ್ ಮೋಸ್ ಕರ್ಚಿ ವಿದ್ಯಾ ಶಿಕಾಜೆ. ತೊ ಏಕ್ ವಂಚಕ್... ಡೋಂಗಿ ಮನಿಸ್ ಜಾಯ್ತೆ ತಶೆಂ ಮ್ಹಣ್ ಪಾದ್ರ್ಯಾಬಾನ್ ಸಾಂಗ್ಲಾಂ” ಅಶೆಂ ಮ್ಹಣಾಲೊ. ಆತಾಂ ಬಾಪುಯ್ ಪೂತ್ ದೊಗೀ ಭಾಯ್ರ್ ಸರ್ಲೆ. ವಾಟೆರ್ ಕೋಣ್ ಮೆಳ್ತಾ ತಾಂಚ್ಯಾ ಸಕ್ಡಾಂ ಕಡೆ ತುಂ ಮೋಸ್ ಕರ್ಚೊ ಮನಿಸ್‌ಗಿ ಮ್ಹಣ್ ವಿಚಾರ್ನ್‌ಂಚ್ ಗೆಲೆ. ಅಶೆಂ ಸಾಂಜ್ ಜಾತಾನಾ ತೆ ಎಕಾ ವ್ಹಡ್ ರಾನಾಕಡೆ ಪಾವ್ಲೆ. ಥಂಯ್ಸರ್ ಏಕ್ ಗುಡ್ಸುಲ್ ಆಸ್‌ಲ್ಲೆಂ ಆನಿ ಎಕ್ಲಿ ಮ್ಹಾತಾರಿ ತಾಂತುಂ ವಸ್ತಿ ಕರ್ತಾಲಿ.

ಜೊನಾನ್ ತ್ಯಾ ಮ್ಹಾತಾರೆಕಡೆ ಮೋಸ್ ಕಶೆಂ ಕರ್ಚೆಂ ಮ್ಹಣ್ ಶಿಕಂವ್ಚೊ ಕೊಣೀ ಪುಣಿ ಆಸಾತ್‌ಗಿ ಮ್ಹಣ್ ವಿಚಾರ್ತಾನಾ ತಿ ವಿದ್ಯಾ ತುವೆಂ ಹಾಂಗಾಸರ್ ಶಿಕೈತ್ ಮ್ಹಣ್ ತಿಣೆ ಜಾಪ್ ದಿಲಿ. ಮ್ಹಜೊ ಪೂತ್ ತಾಂತುಂ ಎಕ್ದಮ್ ಒಳ್ಸಾಲಾ ಮ್ಹಣ್ತಾನಾ ಜೊನಾನ್ ತಿಚ್ಯಾ ಪುತಾಕಡೆ “ತುಂ ಕಿತೆಂ ಮ್ಹಜ್ಯಾ ಪುತಾಕ್ ಬರೆಂ ಕರ್ನ್ ಶಿಕಯ್ತಾಯ್‌ಗಿ ನಾ ತೆಂ ಮ್ಹಾಕಾ ಕಳಾಜೆ” ಮ್ಹಣ್ ವಿಚಾರಿಲಾಗ್ಲೊ. “ತುಂ ಆಜಿಕ್ ಚಾರ್ ವರ್ಸಾಂ ಉಪ್ರಾಂತ್ ಯೆ. ತೆದ್ನಾಂ ತುಂ ತುಜ್ಯಾ ಪುತಾಚಿ ಎಕಾದಾವೆಳಾ ಒಳೊಕ್ ಧರ್ಚಿ ತರ್ ಕಸ್ಲೊಯಿ ಪರಿಹಾರ್ ದೀಜೆ ಮ್ಹಣ್ ನಾ. ಒಳೊಕ್ ಧರಿನಾ ಜಾಶಿ ತರ್ ಪಾಂಯ್ಚಿ ರುಪಯ್ ತುವೆಂ ಮ್ಹಾಕಾ ದೀಜೆ” ಮ್ಹಣಾಲೊ.

ಜೊನಾನ್ ಆಪ್ಲ್ಯಾ ಪುತಾಕ್ ವಂಚನ್, ಮೋಸ್, ಮಾಟ್-ಮಂತ್ರಾಂ ಶಿಕಂವ್ಚ್ಯಾ ಖಾತಿರ್ ತಾಚೆ ಸರ್ಚೆಂ ಸೊಡ್ನ್ ತೊ ಘರಾ ಪಾಟಿಂ ಪರ್ತಾಲೊ. ಚಾರ್ ವರ್ಸಾಂ ಕಾಬಾರ್ ಜಾಲ್ಲಿಂಚ್ ಬಾಪುಯ್ ಪುತಾಕ್ ಮೆಳೊಂಕ್

ಗೆಲೊ. ಆಪ್ಲೊ ಪೂತ್ ಕಿತೆಂ ಪೂರಾ ಶಿಕ್ಲಾಗಾಯ್ ಮ್ಹಣ್ ಆಲೊಚೆನ್ ಕರ್ ವೆತಾನಾ ತಾಕಾ ಎಕ್ಲೊ ಕುಂಟ ಮನಿಸ್ ಭೆಟ್ಲೊ. ಜೊನಾಕ್ ರಾವವ್ನ್ “ತುಂ ಕಿತೆಂ ಭಾರಿಚ್ ಬೆಜಾರಾಯೆನ್ ಆಸಾಯ್? ಕಾರಣ್ ಕಿತೆಂ?” ಮ್ಹಣ್ ವಿಚಾರ್ತಾನಾ ಜೊನಾನ್ ಆಪ್ಲ್ಯಾ ಪುತಾಚಿ ಗಜಾಲ್ ಕಳಯ್ಲಿ, “ಹಾಂವ್ ಚಾರ್ ವರಾಂ ಉಪ್ರಾಂತ್ ತಾಚಿ ಸರ್ಕಿಂ ವೆತಾಂ. ಆತಾಂ ವಚೊನ್ ತಾಕಾ ಒಳ್ಳಾನ್ ತರ್ ಹಾಂವೆಂ ಕಾಂಯ್ಚ್ ದೀಂವ್ಕ್ ಪಡ್ಜೆನಾ. ನಾ ತರ್ ಹಾಂವೆಂ ತಾಕಾ ವಿದ್ಯಾ ಶಿಕಯಿಲ್ಲಾಕ್ ಪಾಂಯ್ಚಿ ರುಪಯ್ ದೀಜೆ. ಮ್ಹಜ್ಯಾ ಪುತಾಚಿ ಒಳೊಕ್ ಕಶಿ ಧರ್ತಿ ಮ್ಹಣ್ ಮ್ಹಾಕಾ ಸುಸ್ತಾನಾ. ತಶೆಂಚ್ ತಿತ್ಲೆ ಪಯ್ಕೆ ಕಶೆ ತಲಾಸ್ ಕರ್ಚಿಗೀ ಮ್ಹಳ್ಳೆಂ ಸಮ್ಜಾನಾ” ಮ್ಹಣಾಲೊ.

“ತರ್ ತುಂ ಏಕ್ ಭಾಟಿ ಬ್ರೆಡ್ ವ್ಹರ್ನ್ ವಚ್ ಆನಿ ತಿ ಭಾಟಿ ಏಕಾ ಸುಕ್ಲ್ಯಾ ರುಕಾ ಪಂದಾಕ್ ದವರ್ಲಲ್ಯಾ ಕೂಡ್ಲೆ ಏಕ್ ಸುಕ್ಲೆಂ ಭಾಯ್ ತಿಳ್ತಲೆಂ. ತೆಂ ಸುಕ್ಲೆಂಚ್ ತುಜೊ ಪೂತ್” ಮ್ಹಣಾಲೊ ತೊ ಕುಂಟಣ್ಣ.

ಜೊನಾನ್ ತ್ಯಾ ಕುಂಟಾನ್ ಸಾಂಗ್ಲೆಬರಿಚ್ ಕೆಲೆಂ. ಕೂಡ್ಲೆ ಏಕ್ ಸುಕ್ಲೆಂ ಯೇವ್ನ್ ತ್ಯಾ ಬ್ರೆಡಾಕ್ ಕೊಂಕುಂಕ್ಲಾಗ್ಲೆಂ. “ವೊಹೋ... ಕಿತೆಂ ಪುತಾ ತುಂ ಕಸೊ ಆಸಾಯ್?” ಮ್ಹಳ್ಳೆಂಚ್ ಸುಕ್ಲ್ಯಾ ರುಪಾರ್ ಆಸ್ಲಲ್ಯಾ ಪುತಾಕ್ ಬಾಪಾಯ್ಚೊ ಆವಾಜ್ ಆಯ್ಕೊನ್ ಮಿಶಿ ಜಾಲಿ. “ಆನಾ ಆಮಿ ಆತಾಂ ಹಾಂಗಾ ಥಾವ್ನ್ ಯಾ” ಮ್ಹಣಾನಾ ತ್ಯಾ ವಂಚಕ್ ವೆಕ್ತೆನ್ “ತುಜ್ಯಾ ಪುತಾಕ್ ಕಶೆಂ ಸೊದುನ್ ಕಾಡಿಜಯ್ ಮ್ಹಣ್ ತ್ಯಾ ಕುಂಟ ಮನ್ಶಾನ್ ತುಕಾ ಸಾಂಗ್ಲಾಂ ಆಸ್ತಲೆಂ” ಮ್ಹಣ್ ವ್ಯಂಗ್ಯ ರಿತಿನ್ ಉಲಯ್ಲೊ.

ಬಾಪುಯ್ ಪೂತ್ ದೊಗೀ ಪಾಟಿಂ ಪರ್ತಾಲೆ. ವಾಟೆರ್ ತಾಂಣಿ ಏಕ್ ಬಂಡಿ ಪಳೆಲಿ. ತವಳ್ ಪುತಾನ್ “ಹಾಂವ್ ಆತಾಂ ಏಕ್ ಉತ್ತಿಮ್ ಶಿಕಾರೆಚೊ ಪೆಟೊ ಜಾವ್ನ್ ಬದ್ಲಾತಾಂ. ತೆದಾಳಾ ತುವೆಂ ಮ್ಹಾಕಾ ವಿಕುನ್ ಬರೆ ಪಯ್ಕೆ ಕರ್ಚೆತ್” ಮ್ಹಣ್ ಬಾಪಾಯ್ಚ್ ಸಾಂಗಾಲಾಗ್ಲೊ. ತಿತ್ಲ್ಯಾರ್ ತ್ಯಾ ಗಾಡ್ಯೆರ್ ಬಸ್ಲೆಲ್ಯಾನ್ ಪೆಟ್ಯಾಕ್ ಪಳೆವ್ನ್ “ಅಳಿಗಾ ಮಾಮಾ, ಹ್ಯಾ ತುಜ್ಯಾ ಪೆಟ್ಯಾಕ್ ವಿಕಾಯ್‌ಗಿ?”

“ವ್ಹಯ್” ಮ್ಹಣ್ ಬಾಪಾಯ್ಚ್ ಜಾಪ್ ದಿಲಿ.

“ತರ್ ತಾಚೆಂ ಮೋಲ್ ಕಿತ್ಲೆಂ?”

“ಶೆಂಬೊರ್ ರುಪಯ್” ಮ್ಹಣಾಲೊ ತೊ.

“ತೆ ಚಡ್ ಜಾಲೆ. ತಾಚೊ ತೊ ಸುಂದರ್ ರಂಗ್ ಪಳೆವ್ನ್ ಹಾಂವ್ ತೊ ಕಾಣ್ಲೆತಾಂ.” ತಿಕ್ಕೆ ವಾರ್ಲಿ ಕರ್ತಚ್ ಪೆಟ್ಯಾಚೊ ವ್ಯಾರ್ ಜಾಲೊ. ಪೆಟ್ಯಾಕ್ ಗಾಡ್ಯೆ ಭಿತರ್ ಘಾಲೆಂ. ಗಾಡಿ ಇಲ್ಲಿ ಮುಕಾರ್ ಗೆಲ್ಯಾ ಮಾತ್ ಪೆಟೊ ‘ದಬಕ್ಕ್’ ಕರ್ನ್ ಉಡೊನ್ ಆಪ್ಲ್ಯಾ ಬಾಪಾಯ್ ಸರ್ಲಿಂ ಗೆಲೊ.

ಹೆಂ ಸಾಹಸ್ ಜಾಲ್ಲೆಂಚ್ ತೆ ಘರಾ ಗೆಲೆ. ದುಸ್ರ್ಯಾ ದಿಸಾ ಲಾಗ್ತಿಲ್ಯಾ ಸಾಂತೆಕ್ ಗೆಲೆ. ವಾಟೆರ್ ವೆತಾನಾ “ಆನಾ ಹಾಂವ್ ಆತಾಂ ಘೊಡೊ ಜಾತಾಂ. ತುಂ ಮ್ಹಾಕಾ ವಿಕುನ್ ಸೊಡ್. ಪುಣ್ ಪಯ್ಲೆಂ ಮ್ಹಜ್ಯಾ ಗಳ್ಯಾಕ್ ಆಸ್ಲೊ ಪಾಟೊ ಸೊಡಯ್. ತೆದಾಳಾ ಹಾಂವ್ ಪರ್ತ್ಯಾನ್ ಮನಿಸ್ ಜಾತಾಂ.” ಬಾಪುಯ್ ಘೊಡ್ಯಾಕ್ ಸಾಂತೆಕ್ ವ್ಹರ್ನ್ ಗೆಲೊ. ಥಂಯ್ಸರ್ ಪುತಾಕ್ ವಿದ್ಯಾ ಶಿಕಯಿಲ್ಲೊ ತೊ ವಂಚಕ್ ಗುರು ಆಸ್ಲೊ. ತಾಣೆ ತೊ ಘೊಡೊ 500 ರುಪ್ಯಾಂಕ್ ಘೆತ್ಲೊ. ಪುಣ್ ಪುತಾನ್ ಸಾಂಗ್ಲೆಂ ಬಾಪುಯ್ ವಿಸ್ರಲೊ. ತಾಣೆ ತ್ಯಾ ಘೊಡ್ಯಾಚಿ ಪಟ್ಟಿ ಕಾಡುಂಕ್ಚ್ ನಾ.

ಘೊಡೊ ಕಾಣ್ಲೆಲ್ಲೊ ತೊ ವಂಚಕ್ ಘೊಡ್ಯಾರ್ ಸವಾರಿ ಕರ್ನ್ ಘರಾ ಪಾವ್ಲೊ. ಘೊಡ್ಯಾಕ್ ಏಕ್ಕಡೆ ಭಾಂದ್ಲೆಂ. ಸೆವಕಿ ಘೊಡ್ಯಾಕ್ ಖಾಂವ್ಕ್ ದಿಂವ್ಕ್ ಯೆತಾನಾ, “ಮ್ಹಜಿ ಪಟ್ಟಿ ಸೊಡಯ್. ಪಟ್ಟಿ ಸೊಡಯ್” ಮ್ಹಣಾಲೊ.

“ಓಹೋ ತುಂ ಏಕ್ ಭಾರಿಚ್ ವಿಶೇಸ್ ಉಲಂವ್ಚೊ ಘೊಡೊ” ಅಶೆಂ ಮ್ಹಣೊನ್ ಭಿಯಾನ್ ಭಿಯಾನ್ ತಿಣೆ ತಿ ಪಟ್ಟಿ ಸೊಡಯ್ಲಿ. ಘೊಡೊ ಆಸ್ಲೊ ತೊ ಏಕ್ ಗಿರ್ಬುಜಿ ಜಾವ್ನ್ ಉಬೊನ್ ಗೆಲೊ. ತೊ ಗುರು ತಾಚ್ಯಾ ಪಾಟ್ಲ್ಯಾನ್ ಗೆಲೊ. ತೊ ಸಯ್ತ್ ಆವ್ಚಿತ್ ಸುಕ್ಲೆಂ ಜಾಲೊ. ತೆ ಎಕಾಮೆಕಾ ಲಾಗಿಂ ಲಾಗಿಂ ಪಾವ್ಲೆಚ್ ವಂಚಕ್ ಗುರು ಉದಕ್ ಜಾವ್ನ್ ಬದಲೊ. ಗಿರ್ಬುಜಿ ಮಾಸ್ಲಿ ಜಾಲಿ. ಪುಣ್ ಮೋಸ್ ಕರ್ತಲ್ಯಾ ಗುರುಕ್ ತ್ಯೆ ಮಾಸ್ಲೆಕ್ ಧರುಂಕ್ ಜಾಲ್ಲ್ಯಾ. ತಶೆಂ ತೊ ಏಕ್ ಕೊಂಬೊ ಜಾವ್ನ್ ಬದಲೊ. ತಿತ್ಲ್ಯಾರ್ ಮಾಸ್ಲಿ ಆಸ್ಲೊ ಕೊಲೊ ಜಾಲೊ ಆನಿ ಆಪ್ಲ್ಯಾ ಗುರುಚ್ಯೆ ತಕ್ಲೆಕ್ ಚಾಬಿಲಾಗ್ಲೊ. ಕೂಡ್ಲೆ ಗುರು ಪಾಡ್ಲಾ ಜಾಲೊ.

ಮೋಸ್, ಡೋಂಗಿ ಕರುಂಕ್ ಶಿಕ್ಲೊ ತೊ ಶಿಸ್ ಆಜಿಕೀ ಹೆರಾಂಕ್ ಮೋಸ್ ಕರ್ನ್ಚ್ ಜಿಯೆತಾ ಮ್ಹಣ್ ಸಾಂಗ್ತಾತ್. ಕೊಣಾ ಕೊಣಾಕ್ ಮೋಸ್ ಕರ್ನ್ ಅನಿತಿನ್ ಚಲ್ಲ್ಯಾರ್ ಕಿತೆಂ ಮ್ಹಳ್ಯಾರೀ ಆಪ್ಲಾಚೊ ಫೊಂಡ್ ಖೊಂಡ್ಲೆಬರಿಚ್. ದೆಕುನ್ ಸತಾನ್, ನ್ಯಾಯ್ ನಿತಿನ್ ಜಿಯೆಂವ್ಚೆಂ ಬರೆಂ.



## ರಾಯಾನ್ ಕೀರ್ ಧಯ್ಲಾ



ತ್ಯಾ ಗಾಂವ್ಲೊ ರಾಯ್ ಶಿಕಾರೆಕ್ ಮ್ಹಣ್ ರಾನಾಕ್ ಗೆಲೊ. ರಾನಾಂತ್ ಕಿತ್ತೆಂ ಭೊಂವ್ಲ್ಯಾರೀ ತಾಕಾ ಕಾಂಯ್ ಶಿಕಾರೆಕ್ ಸಾಂಪಡ್ಲೆಂನಾ. ರಾನಾಂತ್ ಭೊಂವೊನ್ ಭೊಂವೊನ್ ತೊ ಥಕ್‌ಲ್ಲೊ. ತಾಚ್ಯಾ ಸೆವಕಾಂಕ್ ತಾಣೆ ಮುಕಾರ್ ವಚೊಂಕ್ ಸಾಂಗೊನ್ ತೊ ಎಕಾ ತಳ್ಕಾ ದೆಗೆನ್ ಆಸ್‌ಲ್ಲ್ಯಾ ರುಕಾಕ್ ಆಪ್ಲ್ಯಾ ಘೊಡ್ಯಾಕ್ ಭಾಂದುನ್, ವಿಶೆವ್ ಘೆವ್ನ್ ಬಸ್ಲೊ. ಆನಿ ಥಂಯ್ಚ್ ತಾಕಾ ಜೆಮ್ ಯೇವ್ನ್ ತೊ ನಿದ್ಲೊ.

ಘೊಡ್ಯಾ ವೆಳಾನ್ ತಾಕಾ ಜಾಗ್ ಜಾಲಿ. ರುಕಾರ್ ಖಿಂಚಿಂಗೀ ಏಕ್ ಸುಕೆಂ ಆವಾಜ್ ಕರ್ನ್ ಆಸ್‌ಲ್ಲ್ಯಾನ್ ತಾಚಿ ನೀದ್ ಪಾಡ್ ಜಾಲ್ಲಿ. ರಾಯಾಕ್ ರಾಗ್ ಆಯ್ಲೊ ತರೀ ರುಕಾರ್ ಬಸ್‌ಲ್ಲ್ಯಾ ತ್ಯಾ ಸುಕಾಕ್ ಪಳೆವ್ನ್ ತಾಕಾ ಮಿಶಿ ಜಾಲಿ. ಪಾಚ್ವ್ಯಾ ರಂಗಾಚ್ಯಾ, ತಾಂಬ್ವ್ಯಾ ಬೊಂಚಿಚ್ಯಾ ತ್ಯಾ ಸೊಬಿತ್ ಸುಕಾಕ್ ಪಳೆವ್ನ್ “ಹೇಯ್ ಸೊಬಿತ್ ಸುಕಾ, ಕಿತ್ಯಾಕ್ ತುಂ ತಶೆಂ ಕೆಂಕಾರ್ತಾಯ್?”

“ಮ್ಹಜಿ ಆವಯ್ ಮ್ಹಾಕಾ ಖಾಣ್ ಹಾಡ್ತಾ ಮ್ಹಣ್ ಗೆಲ್ಲಿ. ತಿ ಆಜುನ್ ಪಾಟಿಂ ಯೇಂವ್ಕ್ ನಾ. ಮ್ಹಾಕಾ ಬರಿ ಭುಕ್ ಲಾಗ್ಲ್ಯಾ, ಭುಕ್ ತಡ್ವೊಕ್ ಜಾಯ್ನಾ” ಮ್ಹಣ್ ಸುಕ್ಲೆಂ ಉಲಯ್ಲೆಂ.

ಕಿರಾನ್ ಸಾಂಗ್ಲೆಂ ಆಯ್ಲೆನ್ ರಾಯಾಕ್ ಬೆಜಾರ್ ಜಾಲೆಂ. ತುಕಾ ಕಿತೆಂಯ್ ಖಾಂವ್ಕ್ ದಿಯಾಂ ಮ್ಹಳ್ಯಾರ್ ಮ್ಹಜೆಕಡೆ ಆತಾಂ ಕಾಂಯ್‌ನಾ. ತುಂ ಮ್ಹಜೆ ಸಾಂಗಾತಾ ರಾವೈರಾಕ್ ಯೆಶಿ ತರ್ ತುಕಾ ಜಾಯ್ ತಸಲೆಂ ನಮುನ್ಯಾ ನಮುನ್ಯಾಚೆಂ ಖಾಣ್ ದಿತಾಂ. ಮ್ಹಜೆ ಸಾಂಗಾತಾ ಯೆತಾಯ್ಕಿ? ಮ್ಹಣ್ ವಿಚಾರ್ಲೆಂ.

ಕೀರ್ ಕೂಡ್ಲೆ ಬೋಬ್ ಮಾರಿತ್, “ನಾ... ರಾವಾನಾ... ತುಮಿ ಮನಿಸ್ ಆಸಾತ್ ನ್ಹಯ್‌ವೇ, ಭಾರಿಚ್ ಪಾತ್ಕಿ, ದುಷ್ಟ್ ಸ್ವಭಾವಾಚೆ. ಆಮ್ಚೆ ತಸಲ್ಯಾ ಕಿತ್ಲೆಶ್ಯಾಗೀ ಕಿರಾಂಕ್, ಸುಕ್ಲ್ಯಾಂಕ್ ಗುಡಾ ಭಿತರ್ ಫಾಲ್ನ್ ಆಮ್ಚೆಂ ಸ್ವತಂತ್ರ್ ತುಮಿ ವೋಡ್ನ್ ಘೆತಾತ್. ಆಮ್ಚ್ಯಾ ತಂಟ್ಯಾಕ್ ಯೇನಾಕಾ” ಮ್ಹಣ್ ಕಿರಾನ್ ಸಾಂಗ್ತಾನಾ ರಾಯ್ ಅಜಾಪ್ ಜಾಲೊ.

“ಮೊಗಾಚ್ಯಾ ಕಿರಾ... ತುಂ ಸಕ್ಕಡ್ ಮನಿಸ್ ಪಾಡ್ ಮ್ಹಣ್ ಚಿಂತಿನಾಕಾ. ತುಕಾ ಹಾಂವ್ ರಾವೈರಾಕ್ ಆಪವ್ನ್ ವ್ಹರ್ನ್ ಬರೆಂ ಕರ್ನ್ ಪಳೆತಾಂ.”

ಕಿರಾನ್ ನಾಕಾ ನಾಕಾ ಮ್ಹಳ್ಯಾರೀ ರಾಯಾನ್ ಸೊಡ್ಲೆಂನಾ. ಸೆವಕಾಂಕ್ ತಾಣೆ ಆಪವ್ನ್ ತ್ಯಾ ಕಿರಾಕ್ ಧರ್ನ್ ರಾವೈರಾಕ್ ಹಾಡ್ನ್ ಘುಡಾಂತ್ ಘಾಲೆಂ. ಉಪ್ರಾಂತ್ ಕಿತ್ಲೆಂ ಖಾಣ್ ಫಾಲ್ಯಾರೀ ತಾಣೆ ಖಾಂವ್ಚೆಂ ಸೊಡ್ನ್ ಘುಂವೊನ್ ಸಯ್ತ್ ಪಳೆಲೆಂನಾ. ಹೆಂ ಕಳೊನ್ ರಾಯ್ ಮುದ್ದ್ ಕಿರಾ ಸರ್ಚಿನ್ ಆಯ್ಲೊ.

ರಾಯಾಕ್ ಪಳೆವ್ನ್ ಕೀರ್ ರಾಗಾನ್, ಏ ರಾಯಾಂನೊ, ಹಾಂವೆಂ ಕಿತ್ಲೆಂ ಸಾಂಗ್ಲ್ಯಾರೀ ಆಯ್ಕಾನಾಸ್ತಾಂ ಮ್ಹಾಕಾ ತುವೆಂ ಧರ್ನ್ ಹಾಂಗಾಸರ್ ಘುಡಾಂತ್ ಘಾಲಾಂಯ್. ಥಂಯ್ ಮ್ಹಜಿ ಆವಯ್ ಹಾಂವ್ ನಾತ್‌ಲ್ಲೆಂ ಪಳೆವ್ನ್ ಕಿತ್ಲೊ ಬೊಬೊ ಮಾರ್ತಾಗೀ? ತುವೆಂ ಖಂಡಿತ್ ಮ್ಹಾಕಾ ಅನ್ವಾಯ್ ಕೆಲಾಯ್.

ರಾಯಾನ್ ತ್ಯಾ ಕಿರಾಕ್ ಕಿತ್ಲೆಂ ಸಮಾಧಾನ್ ಕೆಲ್ಯಾರೀ ತೊ ಆಯ್ಕೊಂಕ್ ನಾ. ಕಿರಾ, ತುಕಾ ಹಾಂವ್ ಘುಡಾಂತ್ಲೊ ಸೊಡ್ತಾಂ. ತುಂ ಕಾಂಯಿಂಚ್ ಫಿಕಿರ್ ನಾಸ್ತಾಂ ರಾವೈರಾಂತ್‌ಚ್ ತೆಣೆಂ ಹೆಣೆಂ ವಚೊನ್ ಭೊಂವೊನ್

ರಾವ್ ಮ್ಹಳ್ಳಾರೀ ಕಿರಾಚೆಂ ಪೆಂಪಾರೆಂ ವಿಂಗಡ್. ರಾಯಾ, ಮನಿಸ್ ಜಾಲ್ಲ್ಯಾ ತುಮಿ ಮ್ಹಾಕಾ ಆಪಡ್ಲಾಂ, ಧರ್ಮಾಂ, ತಶೆಂ ಜಾಲ್ಲ್ಯಾನ್ ಮ್ಹಾಕಾ ಆತಾಂ ವಚೊಂಕ್ ಕಶ್ಚ್ ಮಾರ್ತಾತ್. ತುವೆಂ ಮ್ಹಾಕಾ ಹ್ಯಾ ತುಜ್ಯಾ ಘರಾ ಧಾವ್ನ್ ಸೊಡ್ಲ್ಯಾರೀ ಮ್ಹಾಕಾ ಉಬೊಂಕ್ ಜಾಂವ್ಚೆಂ ನಾ ಮ್ಹಣಾಲೊ ಕೀರ್. ರಾಯಾನ್ ಕೂಡ್ಲೆ ತ್ಯಾ ಘುಡಾಚೆಂ ಬಾಗಿಲ್ ಉಗ್ತೆಂ ಕೆಲೆಂ. ಕೀರ್ ವಚಾನಾಸ್ತಾಂ ವೊಗೊಚ್ ಬಸ್ಲೊ. ಬಹುಶಾ ಕಿರಾನ್ ಸಾಂಗ್ಲೆಂ ಸಾರ್ಕೆಂ ಜಾಯ್ತೆ, ದೆಕುನ್ ಸೆವಕಾಂಕ್ ಆಪವ್ನ್ ಕಿರಾಕ್ ನ್ಹಾಣಯಾ ಮ್ಹಣ್ ಕಳಯ್ಲಾಗ್ಲೊ. ಉಪ್ರಾಂತ್ ಆತಾಂ ತುಕಾ ಉಬೊಂಕ್ ತಾಂಕ್ತಾಗೀ? ಕಿರಾನ್ ಏಕ್ ಪಾವ್ಪಿಂ ಆಪ್ಲೆಂ ಆಂಗ್ ಪಳಯ್ಲೆಂ. ತಾಕಾ ರಡೊಂಕ್ ಆಯ್ಲೆಂ. ರಡೊನ್ ಚ್ “ರಾಯಾ, ಪಳೆ ಮ್ಹಜ್ಯಾ ಆಂಗಾಚೊ ರಂಗ್ ಉಸೊನ್ ಧವೊ ಜಾಲಾ, ಮ್ಹಾಕಾ ನ್ಹಾಣಯಿಲ್ಲಾನ್ ಅಶೆಂ ಜಾಲೆಂ. ಆತಾಂ ಮ್ಹಾಕಾ ಮ್ಹಜಿ ಆವಯ್ ಪಳೆತ್ ತರ್ ತಿ ಮ್ಹಾಕಾ ಒಳ್ಳೊಂಚಿನಾ. ಪಾಟಿಂ ರಾನಾಕ್ ವಚಾನ್ ತರ್ ಕೊಣೀ ಮ್ಹಾಕಾ ಬಗ್ಗೆಕ್ ಸೆರೊಂಚಿಂನಾಂತ್” ಮ್ಹಣಾಲೊ.

ರಾಯಾನ್ ಕೂಡ್ಲೆ ಚಿತ್ರಕಾರಾಕ್ ಆಪವ್ನ್ ಕಿರಾಚ್ಯಾ ಆಂಗಾಕ್ ಜೊಕ್ಲೊ ಪಾಚ್ಲೊ ರಂಗ್ ದೀಂವ್ಕ್ ತಾಣೆ ಫರ್ಮಾಯ್ಲೆಂ. ಕಲಾಕರಾನ್ ತಶೆಂಚ್ ಕೆಲೆಂ. ಕಿರಾಕ್ ಪಯ್ಲೆಂಚೊ ರಂಗ್ ಆಯ್ಲೊ ತರೀ ತಾಕಾ ಪಾಕಾಟಿ ಸೊಡುಂಕ್ ಜಾಲ್ಲ್ಯಾ ಕಿತ್ಯಾಕ್ ತೊ ಅಂಟ್ ಜಾಲ್ಲೊ. ದೆಕುನ್ ರಾಯಾನ್ ತ್ಯಾ ಕಿರಾಚೆಂ ಪಾಕಾಂ ಪುರಾ ಕಾಡುಂಕ್ ಸೆವಕಾಂಕ್ ಸಾಂಗ್ಲೆಂ. ಕಿರಾಚೆಂ ಆಂಗ್ ಪಾಕಾಂ ನಾಸ್ತಾಂ ಬೋರ್ ಜಾಲೆಂ, ದೆಕುನ್ ಬೆಜಾರಾಯೆನ್ ಒಗೊಂಚ್ ಬಸ್ಲೆ.

ರಾಯಾಕ್ ಕಿರಾಚಿ ಅವಸ್ತಾ ಪಳೆವ್ನ್ ದೂಖ್ ಭೊಗ್ಲೆಂ ತರೀ ಕಿತೆಂ ಕರ್ತಲೊ ಬಾವೊ? ಕಿರಾಕ್ ತಾಣೆ ಸತಾಯ್ಲೆಂ ಮ್ಹಣ್ ತೊ ಕಳ್ಳೆಕ್ಲೊ. ದೀಸ್ ವೆತಾಂ ವೆತಾಂ ತ್ಯಾ ಕಿರಾಚ್ಯಾ ಆಂಗಾಕ್ ನವಿಂ ಪಾಕಾಂ ಆಯ್ಲಿಂ ಆನಿ ಏಕ್ ದೀಸ್ ತೊ ಕೀರ್ ಕೊಣಾಯ್ಕಿ ಸಾಂಗಾನಾಸ್ತಾಂ ತಾಚ್ಯಾ ಆವಯ್ಕ ಸೊಧುನ್ ರಾನಾ ತೆವ್ಪಿಂ ಗೆಲೊ.



## ಸಾವ್ಕಾರಾಚೆ ತೇಗ್ ಪೂತ್



ಎಕಾ ಗ್ರೇಸ್ತ್ ಸಾವ್ಕಾರಾಕ್ ತೇಗ್ ಚಿರೆ ಭುರ್ಗೆ ಆಸ್ಲೆ. ಬಾಪಾಯ್ನ್ ಜೊಡ್ಲೆಂ ಪೂರಾ ಹಾಂಣಿ ಖರ್ಚ್ ಕರ್ನ್ ಗಮತ್ ಕರ್ಚೆಂ ಆಸ್ಲೆಂ. ಪಾಟ್ ಬಾಗಾವ್ನ್ ಖಿಂಚಿಯಿ ಕಾಮ್ ಕರಿನಾತ್ಲೆ. ಬಾಪಾಯ್ನ್ ಕುಮೊಕ್ ಸಯ್ತ್ ಕರಿನಾತ್ಲೆ. ಹಾಂಚಿಂ ಕರುವಾಂ ಪಳೆವ್ನ್ ಬಾಪಾಯ್ನ್ ಬೆಜಾರ್ ಜಾತಾಲೆಂ. ಆನಿ ತೊ ಖಿಂತಿನ್ ಭರ್ಲೊ. ಹಾಂವೆಂ ಜೊಡ್ನ್ ದವರ್ಲೆ ಪಯ್ಲೆ ಭುರ್ಗೆ ಅಶೆಂ ಖರ್ಚ್ ಕರ್ತಿತ್ ತರ್ ಮುಕ್ತಿ ಗತ್ ಕಿತೆಂ? ಹಾಂಣಿ ಜವಾಬ್ದಾರೆನ್ ಕಾಮ್ ಕರ್ಚೆಂ ಕೆದಾಳಾ? ಮ್ಹಣ್ ಚಿಂತುನ್ ಕರ್ತಾಲೊ.

ಆಪ್ಲ್ಯಾ ತೆಗಾಂ ಭುರ್ಗ್ಯಾಂ ಪಯ್ಲಿ ಎಕ್ಲೊ ಪುಣೀ ಯೋಗ್ಯ್ ಆಸ್ತಲೊ ಮ್ಹಣ್ ಸಾವ್ಕಾರಾನ್ ಚಿಂತ್ಲೆಂ ಆನಿ ತಾಂಚಿ ಏಕ್ ಪರೀಕ್ಷಾ ಕರುಂಕ್ ತಾಣೆಂ ಚಿಂತ್ಲೆಂ. ದೆಕುನ್ ಏಕ್ ದೀಸ್ ತೆಗಾಂಯ್ಕಿ ಆಪವ್ನ್ “ಪಳೆಯಾ ಪುತಾಂನೊ, ಮ್ಹಜೆಕಡೆನ್ ಆಸ್ಲೆಂ ಆಸ್ತ್ ಬದಿಕ್ ಪೂರಾ ತುಮ್ಚೆಂಚ್. ಹಾಂವ್ ಎಕಾದಾವೆಳಾ ಮೊರ್ನ್ ಪಾವಾನ್ ತರ್ ವ ಖಿಂಚ್ಯಾ ಪುಣಿ ದುಸ್ರ್ಯಾ ಗಾಂವಾಕ್ ಗೆಲ್ಲ್ಯಾ ತೆದ್ನಾ ತುಮಿ ಹಾಚಿ ಜವಾಬ್ದಾರಿ ಪಳೆವ್ನ್ ಕಾಣ್ಲೆಜೆ ನ್ಹಂಯ್ಲೆ?”

“ವ್ಹಯ್... ವ್ಹಯ್... ಖಂಡಿತ್ ಜಾವ್ನ್” ಮ್ಹಣಾಲೆ ಎಕಾಚ್ ತಾಳ್ಕಾನ್.



ಸಾವ್ಯಾರಾನ್ ಪಯ್ಲೆಂ ಮ್ಹಾಲ್ಗಡ್ಯಾ ಪುತಾಕ್ ಆಪವ್ನ್ ತೀನ್ ಪೊತ್ಯಾಂನಿ ಭಾಂಗಾರಾಚಿಂ ನಾಣಿಂ ದಿಲಿಂ. ದುಸ್ರ್ಯಾಕ್ ದೋನ್ ಪೊತಿಂ ಆನಿ ನಿಮಾಣ್ಯಾಕ್ ಏಕ್ ಪೊತೆಂ ಭಾಂಗಾಚಿಂ ನಾಣಿಂ ದಿಲಿಂ. ಉಪ್ರಾಂತ್ “ಹಾಂವ್ ಸ ಮಯ್ನೆ ಹಾಂಗಾ ಆಸ್ಲೊನಾ. ಹಾಂವ್ ಥೊಡ್ಯಾ ಪೂನ್‌ಶೆತಾಂಕ್ ಭೆಟ್ ದೀಂವ್ಕ್ ವೆತಾಂ. ತುಮಿ ತುಮ್ಮಾಂ ಖುಶಿ ಆಯಿಲ್ಲಾ ಪರ್ಮಾಣೆ ತುಮ್ಮಾಂ ದಿಲ್ಲೊ ದುಡು ಖರ್ಚ್ ಕರ್ಚೆತ್” ಮ್ಹಣ್ ಸಾಂಗೊನ್ ಪ್ರವಾಸಾಕ್ ಗೆಲೊ.

ತೀನ್ ಪೊತ್ಯಾಂನಿ ಭಾಂಗಾರಾಚಿಂ ನಾಣಿಂ ಪಳೆವ್ನ್ ವ್ಹಡ್ಲ್ಯಾಕ್ ಭಾರಿ ಖುಶಿ ಜಾಲಿ. “ಮ್ಹಜ್ಯಾ ಬಾಪಾಯ್ನ್ ಮ್ಹಜೆರ್ ವರ್ತಿ ಪಾತ್ಯೆಣಿ ದವರ್ನ್ ಇತ್ಲೊ ದುಡು ದಿಲಾ. ತ್ಯಾ ದೆಕುನ್ ಹಾಂವೆಂ ಜಾಗ್ರುತ್ಕಾಯೆನ್ ಹೊ ಸಾಂಬಾಳಿಜೆ” ಮ್ಹಣೊನ್ ಬಿರ್ಯಾಂತ್ ತಾಣೆ ತಿ ಪೊತಿ ದವರ್ಲಿ ಆನಿ ಗರ್ಜೆಕ್ ಜಾಯ್ ತಿತ್ಲೆ ಪಯ್ಲೆ ಖರ್ಚಿತಾಲೊ.

“ಮ್ಹಜ್ಯಾ ಧಾಕ್ಟಾಬಾಕ್ ತೀನ್ ಪೊತ್ಯಾಂನಿ ಬಾಪಾಯ್ನ್ ದುಡು ದಿಲಾ. ಕಿತೆಂ ಕೆಲ್ಯಾರಿ ಘರ್ಚಿ ಜವಾಬ್ದಾರಿ ತಾಚಿಚ್. ಹಾಂವೆಂ ಖಿಂತ್ ಕರ್ಚಿ ಗರ್ಜ್ ನಾ” ಮ್ಹಣೊನ್ ದುಸ್ರ್ಯಾನ್ ಚಿಂತ್ಲೆಂ ಆನಿ ಮೆಳ್‌ಲ್ಲ್ಯಾ ಪಯ್ಲಾಂನಿ ಮರುಾ ಮಾರುಂಕ್ ಲಾಗ್ಲೊ.

“ಹಾಂವ್ ನಿಮಾಣೊ ಜಾಲ್ಲ್ಯಾನ್ ಮ್ಹಾಕಾ ಎಕ್‌ಚ್ ಪೊತೆಂ ಭಾಂಗಾರಾಚಿಂ ನಾಣಿಂ ಮೆಳ್ಚ್ಯಾಂತ್. ತರೀ ಆಪುಣ್ ಮಾತ್ ಮ್ಹಜ್ಯಾ ಬಾಪಾಯ್ನ್ ಹೆಮ್ಮೆ ಪಾಂವ್ಚೆ ತಸಲೆಂ ಕಾಮ್ ಕರ್ತಾಂ ಆನಿ ಸಾದ್ಸುನ್ ದಾಕಯ್ತಲೊಂಚ್” ಮ್ಹಣ್ ನಿಚಿವ್ ಕೆಲೊ ಆನಿ ಸದಾಂನೀತ್ ಆಪ್ಲ್ಯಾ ಕಾಮಾನ್ ತೊ ಬುಡ್ಲೊ.

ಸ ಮ್ಹಯ್ನ್ಯಾ ಉಪ್ರಾಂತ್ ಹಾಂಚೊ ಬಾಪಯ್ ಪಾಟಿಂ ಆಯ್ಲೊ. ಭುರ್ಗ್ಯಾಂಕ್ ಆಪವ್ನ್ “ಹಾಂವೆಂ ವೆಚ್ಯಾ ಪಯ್ಲೆಂ ತುಮ್ಮಾಂ ದುಡು ದಿಲ್ಲೊ ಪಳೆ ತೊ ತುಮಿ ಕಿತೆಂ ಕೆಲೊ” ಮ್ಹಣ್ ತೆಗಾಂಯಿಕಡೆ ವಿಚಾರಿಲಾಗ್ಲೊ.

ಕೂಡ್ಲೆ ಮಾಲ್ಗಡ್ಯಾ ಪುತಾನ್ ಬಿರ್ಯಾಂತ್ ದವರ್ಲೆಲಿಂ ತಿನೀ ಪೊತಿಂ ಹಾಡ್ನ್ ಬಾಪುಯ್ ಮುಕಾರ್ ದವರ್ನ್ ಆನಾ, “ತುವೆಂ ದಿಲ್ಲೊ ದುಡು ಹಾಂವೆಂ ಜಾಗ್ರುತ್ಕಾಯೆನ್ ದವರ್ಲಾ. ತಶೆಂ ಜಾಲ್ಲ್ಯಾನ್ ಮ್ಹಾಕಾ ತುವೆಂ ಪಾತ್ಯೆವ್ಯೆತ್. ಹಾಂವ್ ತುಜಿ ಆಸ್ತಾಪಾಸ್ತ್ ಖಂಡಿತ್ ಸಾಂಬಾಳ್ತಲೊಂ” ಮ್ಹಣ್ ಸಾಂಗಾಲಾಗ್ಲೊ.

ಹೆಂ ಬಾಪಾಯ್ನ್ ಸಮಾಧಾನ್ ಹಾಡ್‌ಲ್ಲ್ಯಾ. “ತುವೆಂ ಹೊ ದುಡು

ದವರ್ಲ್ಯಾರ್ ಕಿತೆಂ ಉಪ್ಕಾರ್ ವ ಪ್ರಯೋಜನ್? ತುವೆಂ ಖರ್ಚ್ ಸಯ್ತ್ ಕರುಂಕ್ಡಾಯ್ ವ ಲಾಭ್ ಸಯ್ತ್ ಜೊಡುಂಕ್ಡಾಯ್” ಬಾಪಯ್ ಬೆಜಾರಾಯೆನ್ ಉಲಯ್ಲೊ.

ಉಪ್ರಾಂತ್ ದುಸ್ರ್ಯಾ ಪುತಾಚಿ ಸರ್ತಿ. “ಆನಾ ತುವೆಂ ದಿಲ್ಲೊ ದುಡು ಪೂರಾ ಹಾಂವೆಂ ಖರ್ಚ್ ಕೆಲೊ ಆನಿ ಪಯ್ಲೆ ಕಿತ್ಯಾ ಆಸ್ತೆ? ಖರ್ಚ್ ಕರುಂಕ್ ನ್ಹಯ್ಲೆ?” ಮ್ಹಣ್ ಭಾರಿಚ್ ದವ್ಲತೆನ್ ಉಲಯ್ಲೊ. ಹಾಚಿಂ ಉತ್ರಾಂ ಆಯ್ಲೆನ್ ಬಾಪಯ್ ನಿರಾಸ್ಲೊ.

“ಆನಿ ತುಜಿ ಕಿತೆಂ ಗಜಾಲ್?” ನಿಮಾಣ್ಯಾ ಪುತಾಕ್ ಸವಾಲ್ ಕರ್ತಾನಾ “ಆನಾ ತುವೆಂ ಮ್ಹಾಕಾ ಏಕ್ ಪೊತೆಂ ಮಾತ್ ದುಡು ದಿಲ್ಲೊಯ್. ಹಾಂತುಂ ಹಾಂವೆ ತೀನ್ ಪೊತಿಂಭರ್ ಭಾಂಗಾರಾಚಿಂ ನಾಣಿಂ ಕಮಾಯ್ಲಿಂ. ಧರ್ ಆನಾ ಹಿಂ ಪೊತಿಂ ಕಾಣ್ಲೆ” ಮ್ಹಣ್ತಾನಾ ಬಾಪಾಯ್ ಆಜಾಪ್ ಜಾಲೆಂ. “ಹಾಂವೆಂ ಹ್ಯಾ ದುಡ್ಡಾನ್ ವ್ಯಾಪಾರ್ ಸುರು ಕೆಲೊ ಆನಿ ಸ ಮ್ಹಯ್ತ್ಯಾಂನಿ ಇತ್ಲೆಂ ಜೊಡ್ಲೆಂ” ಮ್ಹಣ್ ಸಂತೊಸಾನ್ ಸಾಂಗಾಲಾಗ್ಲೊ.

ಎಕ್ಲ್ಯಾ ಪುತಾನ್ ಪುಣಿ ಕಿತೆಂ ತರೀ ಸಾಧನ್ ಕೆಲೆಂ ನ್ಹಯ್ಲೆ ಮ್ಹಣ್ ಬಾಪಾಯ್ ಖುಶಿ ಜಾಲಿ ಆನಿ ತಾಚಿ ಪಾಟ್ ಧಾಪ್ಪನ್ “ಭೇಶ್ ತುವೆಂ ಎಕ್ಲ್ಯಾನ್ ತರೀ ಬರೆಂ ಕಾಮ್ ಕೆಲೆಂಯ್. ತುಕಾ ದಿಲ್ಲ್ಯಾ ಪಯ್ಲಾನ್ ದೊಡ್ಡಾನ್ ಜೊಡ್ಲೆಂಯ್. ತುಂ ಮುಕಾರ್ ಬರೊ ಜಾತಲೊಯ್” ಮ್ಹಣ್ ಆಪ್ಲ್ಯಾ ನಿಮಾಣ್ಯಾ ಪುತಾಕ್ ಹೊಗೊಳ್ಳಿತಾನಾ ಉರ್ಲ್ಲ್ಯಾ ಭಾವಾಂನಿ ಬೆಜಾರ್ ಜಾವ್ನ್ ತಕ್ಲಿ ಪಂದಾಕ್ ಘಾಲಿ.

ದುಡು ಫುಕಟಾಕ್ ಮೆಳ್ಳೊ ಮ್ಹಣ್ ಗಮ್ಮತ್ ಕರ್ಚೆಂ ನ್ಹಯ್. ತೊ ಗಳ್ಳುನ್ ದೊಡ್ಡಾನ್ ಜೊಡುನ್ ಎಕಾ ಮನ್ಶಾಬರಿ ಜಾಯ್ಲೆ. ಉತ್ತೀಮ್ ಮಟ್ವಾಕ್ ಪಾವಾಜೆ ಮ್ಹಳ್ಳೊ ಸಂದೇಶ್ ಹೈ ಕಾಣಿಯೆದ್ವಾರಿಂ ಮೆಳ್ತಾ.

## ತಾಂತ್ಯಾಚೊ ವೆಳ್



ಆಸ್ಥಾನಾಂತ್ ಕೃಷ್ಣದೇವರಾಯ್ ಯೇವ್ನ್ ಬಸ್‌ಲ್ಲೊ. ಪಂಡಿತ್ ಸರ್ವ್ ದರ್ಬಾರಾಂತ್ ಹಾಜರ್ ಜಾಲ್ಲೆ. ತೆನಾಲಿ ರಾಮಕೃಷ್ಣ ಆನಿಕೇ ಆಸ್ಥಾನಾಕ್ ಯೇಂವ್ಕ್ ನಾತ್‌ಲ್ಲೊ. ರಾಮಕೃಷ್ಣ ಯೇನಾತ್‌ಲ್ಲೊ ಪಳೆವ್ನ್ ರಾಯ್ ಆನಿಕೆ ಕಿತೆಂ ಆಮ್ಚೊ ರಾಮಕೃಷ್ಣ ಸಬೆಕ್ ಯೇವ್ನ್ ಮ್ಹಣ್ ವಿಚಾರಿಲಾಗ್ಲೊ.

ರಾಯಾಂನೊ, ರಾಮಕೃಷ್ಣಾಚ್ ಕಿತ್ಯಾಕ್ ಜಾಯ್ ತುಮ್ಮಾಂ? ಕಿತೆಂಯ್ ವಿಚಾರ್ಚೆಂ ಆಸ್ಲಾರ್ ಆಮ್ಚೆಕಡೆ ವಿಚಾರಾ. ಆಮಿ ಆಸಾಂವ್ ನ್ಹಯ್‌ವೆ. ತುಮಿ ಕಿತೆಂ ವಿಚಾರ್ತಾತ್ ಪಳೆ ತಾಕಾ ಜಾಪ್ ದೀಂವ್ಕ್ ಆಮಿ ತಯಾರ್ ಮ್ಹಣ್ ಎಕಾ ಪಂಡಿತಾನ್ ಒಕ್ಕಣೆಂ ಘಾಲೆಂ. ತಾಣೆ ಸಾಂಗ್‌ಲ್ಲಾಕ್ ಹೆರಾಂ ಪಂಡಿತಾಂನಿ ಸಯ್ತ್ ಹೂಂ ಕುಟ್ಟಿಲೆಂ.

ಪಂಡಿತ್ ಸಾಯ್ಬಾ, ತುಂ ಕಿತೆಂಯ್ ಸಾಂಗ್ ರಾಮಕೃಷ್ಣ ಆಸ್ಥಾನಾಂತ್ ಆಸಾತ್ ತರ್ ಆಮ್ಚ್ಯಾ ಆಸ್ಥಾನಾಂತ್ ಕಿತೆಂಗಿ ಎಕಾ ನಮುನ್ಯಾಚೊ ಜೋಶ್ ಯೆತಾ ಮ್ಹಣಾಲೊ ಕೃಷ್ಣದೇವರಾಯ್.

ರಾಯಾಂನೊ... ತೆಂ ಪುರಾ ತುಮ್ಮಿಂ ಭೊಗ್ಲಾಂ - ತಾಚ್ಯಾ ವಿಶ್ಯಾಂತ್. ತೊ ಆಸ್ಥಾನಾಂತ್ ಆಸಜೆ ಮ್ಹಳ್ಳೆಂ ನೇಮ್ ನಾ, ತೊ ನಾತ್ಲ್ಯಾರೀ ಖಿಂಚೆಂಯ್ ಉಣೆಪಣ್ ಭೊಗ್ಲೆಂನಾ. ತೆಂ ಉಣೆಪಣ್ ಭರ್ತಿ ಕರುಂಕ್ ಆಮಿ ತಯಾರ್ ಆಸಾಂವ್. ಆಮ್ಚೆ ಥಂಯ್ ಕಿತೆಂ ಉಣೆಪಣ್ ಆಸಾ ಮ್ಹಣ್ ತುಮಿ ಕಳವೈತ್.

ತೆಂ ಪುರಾ ನೀಜ್. ತುಮಿ ವಿದ್ವಾಂಸ್ ಜಾವ್ನ್ ಆಸೊಂಕ್ ಪುರೊ. ಪುಣ್ ರಾಮಕೃಷ್ಣ ಆಸಾ ಪಳೆ ತೊ ಎಕ್ದಮ್ ಚತುರ್, ಬುದ್ಧಂತ್. ವೆಳಾಕಾಳಾಕ್ ಸರಿ ಜಾವ್ನ್ ತೊ ಜಾಪ್ ದಿತಾ. ತ್ಯಾ ಶಿವಾಯ್ ತೊ ಏಕ್ ಯುಕ್ತವಂತ್

ಮನಿಸ್. ಆದಿಂ ಏಕ್ ಪಾವ್ಲಿಂ ತಾಣೆ ವಾಪರಲೆ ಹಿಕ್ತೆವರ್ದಿಂ ತುಂ ಸಲ್ವಲಾಯ್ ತೆಂ ತುಕಾ ಕಳಿತ್ ಆಸಾ. ತುಜೆ ಬುದ್ಧಂತ್ಕಾಯೆ ವಿಶ್ಯಾಂತ್ ಎದೊಳ್‌ಚ್ ಪಾರೊನ್ ಜಾಲಾಂ. ತುವ್ಚೆಂ ಪಾಂಡಿತ್ಯ್ ಪೂರಾ ಪೊಕ್ಲೆಂ ಆನಿ ಆಡಂಬರ್‌ಭರಿತ್ ಜಾವ್ನಾಸಾ. ಜಾಂವ್ಚಿ, ತುಮ್ಮಿ ಬುದ್ಧಂತ್ಕಾಯ್ ಹಾಂವ್‌ಚ್ ಖುದ್ ಪರೀಕ್ಯಾ ಕರ್ತಾಂ. ಹಾಕಾ ತುಮಿ ತಯಾರ್ ಆಸಾತ್‌ಗಿ? ಮ್ಹಣ್ ರಾಯಾನ್ ವಿಚಾರ್ಲೆಂ. ಜಾಂವ್ಚಿ ಆಮಿ ತಾಕಾ ತಯಾರ್ ಆಸಾಂವ್ ಮ್ಹಣ್ ಪಂಡಿತಾಂನಿ ಸಾಂಗ್ಲೆಂ.

ತಿತ್ಲ್ಯಾರ್ ರಾಯಾನ್ ಏಕ್ ಮೇಜ್ ಆನಿ ಏಕ್ ಕೊಂಬಿಯೆಚೆಂ ತಾಂತಿಂ ಹಾಡಯ್ಲೆಂ. ಪಂಡಿತಾಂಕ್ ಎಕೆಕ್ಲ್ಯಾಕ್‌ಚ್ ಆಪವ್ನ್ ತಾಚ್ಯಾ ಹಾತಾಂತ್ ತಾಂತಿಂ ದೀವ್ನ್ ಹೆಂ ತಾಂತಿಂ ಹಾಲನಾಶೆಂ ನೀಟ್ ಕರ್ನ್ ರಾವಯ್ ಪಳೆಯಾಂ ಮ್ಹಣ್ ರಾಯಾನ್ ಸಾಂಗ್ಲೆಂ. ಕಿತ್ಲೆಂ ಪ್ರೇತನ್ ಕೆಲ್ಯಾರಿ ತೆಂ ನೀಟ್ ಕರ್ನ್ ಹಾಲನ್ನಾಸ್ತಾಂ ರಾವಶೆಂ ಕರುಂಕ್ ತಾಂಚ್ಯಾನ್ ಸಾದ್ಯ್ ಜಾಲೆಂನಾ. ದೆಕುನ್ ತೆ ನಿರುತ್ಸಾಹಾನ್ ಭರೊನ್ ತಾಂಚ್ಯಾ ತಾಂಚ್ಯಾ ಜಾಗ್ಯಾರ್ ವಚೊನ್ ಬಸ್ಲೆ. ಸರ್ತೆ ಪರ್ಮಾಣೆಂ ಯೇವ್ನ್ ಸರ್ವಾಂನಿ ಪ್ರೇತನ್ ಕೆಲೆಂ. ಪುಣ್ ತಾಂತಿಂ ಉಬೆಂ ಕರುಂಕ್ ಕೊಣಾಯ್ ವರ್ದಿಂ ಸಾದ್ಯ್ ಜಾಲೆಂ ನಾ.

ರಾಯಾನ್ ಕೂಡ್ಲೆ ರಾಮಕೃಷ್ಣಾಕ್ ಯೇಂವ್ಕ್ ಸಾಂಗ್ಲೆಂ. ತೊ ಆಯ್ಲೊ, ತಾಚ್ಯಾ ಹಾತಾಂತ್ ತಾಂತಿಂ ದೀವ್ನ್ ರಾಮಕೃಷ್ಣ ಧರ್ ಹೆಂ ತಾಂತಿಂ ಆನಿ ಹೆಂ ತಾಂತಿಂ ತ್ಯಾ ಮೆಜಾರ್ ಹಾಲನಾಶೆಂ ನೀಟ್ ದವರುಂಕ್ ತುಕಾ ಸಾದ್ಯ್ ಆಸಾಗಿ?

ರಾಯಾಂನೊ, ಹೆಂ ಏಕ್ ಖಂಚೆಂ ವ್ಹಡ್ ಕಾಮ್. ಹಾಂವ್ ಎಕಾ ಮಿನುಟಾ ಭಿತರ್ ತುಮಿ ಆಪೇಕ್ಯಿಲ್ಲ್ಯಾ ಪರ್ಮಾಣೆ ರಾವಂವ್ಕ್ ಸಕ್ತಾಂ ಮ್ಹಣ್ ಸಾಂಗೊನ್ ಆಪ್ಲ್ಯಾ ಬೊಟಾಂತ್ಲಿ ಮುದಿ ಕಾಡ್ನ್ ಮೆಜಾ ವಯ್ರ್ ದವರ್ನ್ ತೆಂ ತಾಂತಿಂ ತಾಣೆಂ ಹಾಲನಾತ್‌ಲ್ಲೆಬರಿ ನೀಟ್ ದವರ್ಲೆಂ. ಹೆಂ ಪಳೆವ್ನ್ ಥಂಯ್ಸರ್ ಹಾಜರ್ ಆಸ್‌ಲ್ಲ್ಯಾ ಸಭಿಕಾಂನಿ ಜ್ಯೊರಾನ್ ತಾಳಿಯೊ ಪೆಟುನ್ ತಾಂಚೊ ಸಂತೊಸ್ ವೆಕ್ತ್ ಕೆಲೊ.

ತವಳ್ ರಾಯಾನ್ 'ಪಂಡಿತಾಂನೊ, ತುಮ್ಮೆಕಡೆ ಜಾಯ್ ತಿತ್ಲಿ ಬುದ್ಧಂತ್ಕಾಯ್, ಆಸಾ ಜಾಂವ್ಕ್ ಪುರೊ. ಪುಣ್ ವೆಳಾಕಾಳಾಕ್ ಸರಿ ಜಾವ್ನ್ ತಿ ಬುದ್ಧಂತ್ಕಾಯ್ ವಾಪರಾ ಜಾಲ್ಯಾರ್ ಕಿತೆಂ ಪ್ರೇಜನ್. ಬುದ್ಧಂತ್ಕಾಯೆ ಪ್ರಾಸ್ ಚತುರಾಯ್ ಊಂಚ್ ಮ್ಹಣ್ ಸಾಂಗ್ತಾನಾ ಪಂಡಿತಾಂನಿ ಲಜೆನ್ ಆಪ್ಲಿ ತಕ್ಲಿ ಬಾಗಾಯ್ಲಿ.



## ಗೀದ್, ಕೀರ್ ಆನಿ ನರೋಪ್

ತೆಂ ಏಕ್ ವ್ಹಡ್ ರಾನ್. ತಾಂತುಂ ಏಕ್ ವ್ಹಡ್ ಜಯ್ತ್ ಪಿಂಪ್ಯಾಚೊ ರೂಕ್. ತ್ಯಾ ಎಕಾ ದಿಸಾ ಗೀದ್ ಏಕ್ ಉಬೊನ್ ಯೇವ್ನ್ ತ್ಯಾ ರುಕಾರ್ ಬಸ್ಲೊ. ಅಬ್ಬಬ್ಬಾ ಹೊ ರೂಕ್ ಕಿತ್ಲೊ ವಿಶಾಲ್ ಜಾವ್ನಾಸಾ. ಹೆರ್ ಖಿಂಚ್ಯಾಯ್ ಕಡೆ ವಚೊನ್ ಯೆಂವ್ಚೆ ಪ್ರಾಸ್ ಹಾಂಗಾಚ್ ಘುಡ್ ಭಾಂದುನ್ ಜಿಯೆಲ್ಯಾರ್ ಬರೆಂ ದಿಸ್ತಾ. ಅಶೆಂ ಮತಿಂತ್ ಚಿಂತ್ನಾಂ ಆಟಯ್ತಾಸ್ತಾನಾ... “ಹೇಯ್... ಕೋಣ್ ತುಂ? ಹಾಂಗಾ ಕಿತ್ಯಾಕ್ ಆಯ್ಲಾಯ್?” ಮ್ಹಣ್ ಕೊಣೆಂಗೀ ಸವಲಾಂ ಘಾಲ್ಲೆಬರಿ ಜಾಲೆಂ.

“ಕೋಣ್ ಉಲಯ್ತಾ ಹಾಬಾ? ಮ್ಹಣ್ ಘೊಣಿನ್ ತಕ್ಲಿ ಘುಂವ್ಡಾವ್ನ್ ಹಣೆ-ತಣೆ ಪಳೆತಾನಾ ಕೀರ್ ಏಕ್ ದೊಳೆ ವಾಟಾರುನ್ ಹಾಕಾ ಪಳೆಂವ್ಚೆಂ ದಿಸ್ಲೆಂ. “ಹೇ ಕಿರಾ ಮಾಮಾ, ಹಾಂವ್ ಘುಡ್ ಬಾಂದ್ಚೆ ಖಾತಿರ್ ಬರೊ ಜಾಗೊ ಸೊಧುನ್ ಆಸ್ಲೆಲ್ಲೊಂ. ಹೊ ರೂಕ್ ಮ್ಹಾಕಾ ಮಸ್ತ್ ಖಾಯ್ ಜಾಲೊ. ಹ್ಯಾ ರುಕಾರ್ ಘುಡ್ ಭಾಂದುನ್ ಜಿಯೆಂವ್ಕ್ ಮ್ಹಾಕಾ ಬರಿ ಖುಶಿ ಆಸಾ... ಕಿತೆಂ ಮ್ಹಣ್ತಾಯ್ ತುಂ?”

“ಕಿತೆಂ ಮ್ಹಳೆಂಯ್. ತುಕಾ ಹೊ ರೂಕ್ ಖುಶಿ ಜಾತಾಗೀ...? ಹ್ಯಾ ರುಕಾರ್ ಘುಡ್ ಬಾಂದುಂಕ್ ಪಳೆತಾಯ್‌ಗೀ...?” ಮ್ಹಣ್ ರಾಗಾನ್ ಸವಾಲ್ ಕರಿತ್ ಉಲಯ್ಲೊ ಕೀರ್. “ಸಬಾರ್ ವರ್ಸಾಂ ಥಾವ್ನ್ ಆಮ್ಚ್ಯಾ ಜಾತಿಚೆ ಹ್ಯಾ ರುಕಾರ್ ಜಿಯೆಲ್ಯಾತ್ ತಶೆಂ ಜಾಲ್ಲ್ಯಾನ್ ಹೊ ರೂಕ್ ಆಮ್ಚೆಚ್” ಮ್ಹಣಾಲೊ ಕೀರ್.

“ರೂಕ್ ತುಮ್ಚೆಚ್ ಜಾಲ್ಯಾರ್ ಕಿತೆಂ ಜಾಲೆಂ ಕಿರಾ ಮಾಮಾ. ತುಜೊ ಘುಡ್ ಆಸ್ಚೊ ರುಕಾಚ್ಯಾ ಘಾಂಟ್ಯಾಚ್ಯಾ ಮುಳಾಂತ್ ಆಸ್ಚ್ಯಾ ತ್ಯಾ ಲ್ಹಾನ್ ಮಾಟ್ಯಾಂತ್ ನ್ಹಯ್‌ವೇ? ಹಾಂವ್ ರುಕಾಚ್ಯಾ ತುದೆರ್ ದುಸ್ರ್ಯಾಚ್ ಜಾಗ್ಯಾರ್ ಘುಡ್ ಬಾಂದುನ್ ರಾವ್ತಾಂ ಜಾಯ್ನಾಂಗೀ...” ಅಶೆಂ ವಿಚಾರ್ಲೆಂಚ್ “ತೆಂ ಪೂರಾ ಸಾದ್ಯ ನಾ. ಹಾಂವ್ ಮ್ಹಜ್ಯಾ ಘರಾ ನಾತ್‌ಲ್ಲ್ಯಾ ವೆಳಾರ್ ತುಂ ಯೇವ್ನ್ ಮ್ಹಜ್ಯಾ ಪಿಲಾಂಕ್ ಭೊಕಾಯ್ತಿ ತರ್... ಹಾಕಾ ಕಿತೆಂ ಗ್ಯಾರಂಟಿ” ಮ್ಹಣ್ ಕಿರಾನ್ ಸವಾಲ್ ಕೆಲೆಂ.

“ಛೆ... ಛೆ... ಕಿತೆಂ ಉಲಯ್ತಾಯ್ ಕಿರಾ ಮಾಮಾ... ಆಮಿ ಎಕಾಚ್ ಕಡೆ ಜಿಯೆತಾನಾ ಎಕಾಮೆಕಾ ಮೊಗಾ-ಮಾಯ್ಪಾಸಾನ್, ಸಹಕಾರಾನ್ ಜಿಯೆಚೆ

ಮ್ಹಳ್ಳಿ ಮ್ಹಜಿ ಆಶಾ” ಮ್ಹಣೊನ್ ದುಖಿಭರಿತ್ ಜಾವ್ನ್ ಸಾಂಗ್ಲೆಂ ಗಿದಾನ್.

“ನಾಕಾ... ನಾಕಾ... ತುಂ ಕಾಂಯ್ ತೊಂದ್ರೆ ದೀನಾ ಜಾಶಿ ತರ್ಯೀ ತುಜಿ ಸಾವ್ಣಿ ಪಳೆಲ್ಲ್ಯಾ ಕೂಡ್ಲೆ ಮ್ಹಜಿಂ ಪಿಲಾಂ ಕಾಳಿಜ್ ರಾವೊನ್ ಮರೊಂಕ್ ಆಸಾತ್. ತಶೆಂ ಜಾಲ್ಲ್ಯಾನ್ ತುಂ ಹ್ಯಾ ರುಕಾರ್ ಘುಡ್ ಭಾಂದಿನಾಕಾ... ದುಸ್ರೊ ಖಿಂಚೊಯಿ ಬರೊ ಜಾಗೊ ಪಳೆವ್ನ್ ತುಂ ಥಂಯ್‌ಚ್ ಜಿಯೆ... ಆತಾಂ ಹಾಂಗಾ ಥಾವ್ನ್ ಚಲ್” ಮ್ಹಣ್ ಕಿರಾನ್ ಗಿದಾಕ್ ಸಾಂಗ್ಲೆಂ.

ಹೆಂ ಆಯ್ಕೊನ್ ಕಾಲುಬುಲೊ ಜಾಲ್ಲೊ ಗೀದ್ ಪಿಂಪ್ಯಾಚ್ಯಾ ರುಕಾ ದೆಗೆನ್ ಆಸ್ಚ್ಯಾ ಪೊಂಗೆರಾಚ್ಯಾ ಲ್ಹಾನ್ ರುಕಾರ್ ಘುಡ್ ಭಾಂದುನ್ ಜಿಯೆತಾಲೊ. ಹೆಂ ಪಳೆಲ್ಲೊ ಕೀರ್ “ತುಜ್ಯಾ ಯೋಗ್ಯತೆಕ್ ತೊಚ್ ಬರೊ ಸಾರ್ಕೊ ಜಾಗೊ” ಮ್ಹಣ್ ತಮಾಶೆ ಕರ್ನ್ ಹಾಸ್ಲೊ.

ಎಕ್ ದೀಸ್ ಸದಾಂಚೆಪರಿಂ ಕೀರ್ ತಾಚ್ಯಾ ಪಿಲಾಂಕ್ ಖಾಣ್ ಹಾಡ್ಲೆ ಖಾತಿರ್ ಖಿಂಯ್‌ಗಿ ಪಯ್ಸ್ ಗೆಲ್ಲೊ. ಘುಡಾಂತ್ ಪಿಲಾಂ ಚಿಕ್ಕೆ ವ್ಹಡ್ ಜಾಲ್ಲ್ಯಾನ್ ಚಿಲಿಪಿಲಿ ಮ್ಹಣೊನ್ ಖೆಳ್ತಾಲಿಂ. ತೆದ್ನಾಂ ತೆಣೆಂಚ್ ಪಾಶಾರ್ ಜಾಂವ್ಚ್ಯಾ ಸರ್ಪಾಕ್ ಹಾಂಚೊ ಆವಾಜ್ ಆಯ್ಕೊನ್ ತೊ ಸರಸರ ಕರ್ನ್ ರುಕಾರ್ ಚಡ್ಲೊ. ಕಿರಾಚ್ಯಾ ರುಕಾಸರಿ ವಚೊನ್ ಆನಿ ಕಿತೆಂ ಪಿಲಾಂಕ್ ಧರ್ನ್ ಗಿಳ್ತಾಂ ಮ್ಹಣ್ತಾನಾ ಹೆಂ ಪಳೆಲ್ಲೊ ಗೀದ್ ರೊಂಯ್ ಕರ್ನ್ ಉಬೊನ್ ಯೇವ್ನ್ ಸರ್ಪಾಕ್ ತಾಚ್ಯಾ ಪಾಯಾಂಚ್ಯಾ ನಾಕೈನ್ ಧರ್ನ್ ವ್ಹರುನ್, ತಾಕಾ ಚೆಂಚಾಯ್‌ಲಾಗ್ಲೊ ಆನಿ ಸರ್ಪಾಕ್ ಜಿವೆಶಿಂ ಮಾರ್ಲೊ.

ತ್ಯಾಚ್ ವೆಳಾ ಕೀರ್ ಆಯಿಲ್ಲ್ಯಾನ್ ತಾಕಾ ಸಂಗತ್ ಸಕ್ಕಡ್ ಸಮ್ಜಾಲಿ. ತಾಚ್ಯಾ ದೊಳ್ಳಾಂನಿ ದುಖಾಂ ಗಳ್ಳಿಂ. “ತುಕಾ ಹಾಂವೆಂ ಹಾಂಗಾಸರ್ ಘುಡ್ ಭಾಂದುಂಕ್ ಆವ್ಕಾಸ್ ದಿಯೊನಾ. ಜಾಲ್ಯಾರೀ ತುವೆಂ ಮ್ಹಜ್ಯಾ ಪಿಲಾಂಕ್ ತ್ಯಾ ಸರ್ಪಾಚ್ಯಾ ತೊಂಡಾ ಥಾವ್ನ್ ರಾಕ್ಲೆಂಯ್. ಹೊ ತುವೆಂ ಕೆಲ್ಲೊ ಉಪ್ಕಾರ್ ಹಾಂವ್ ಕೆದಿಂಕ್‌ಚ್ ವಿಸ್ತೊಂಕ್ ಸಕ್ಲೊಂನಾ. ಮ್ಹಾಕಾ ಭೊಗ್ಲಿ” ಮ್ಹಣ್ ಕಿರಾನ್ ಗಿದಾಕಡೆ ಸಾಂಗ್ಲೆಂ.

“ಹಾಂತುಂ ಮಾಘ್ ಕರ್ಚೆಂ, ಭೊಗ್ಸುಂಚೆಂ ಸವಾಲ್‌ಚ್ ಉದೆನಾ... ಕೋಣ್ ಪಳೆ ಕಶ್ಟಾಂತ್ ಆಸಾ, ತೊಂದ್ರೆ, ಅನ್ವಾರಾಂತ್ ಸಾಂಪಡ್ಲ್ಯಾಂತ್ ತಾಂಕಾಂ ಕುಮೊಕ್ ಕರ್ಚೆಂ ಹರ್ಯೆಕ್ಲಾಂಚೆಂ ಕರ್ತವ್ಯ್. ಆನಿ ಹಾಂವೆಂ ತೆಂಚ್ ಕೆಲಾಂ” ಮ್ಹಣಾಲೊ ಗೀದ್. ತೆದ್ನಾಂ ಕಿರಾಕ್ ಸಮ್ಜಣಿ ಆಯ್ಲಿ. ಆಮಿ ಎಕಾಮೆಕಾ ಸಹಕಾರಾನ್ ಜಿಯೆಲ್ಯಾರ್ ಕಿತ್ಲೆಂ ಬರೆಂ ಮ್ಹಣ್.

## ವಾಗಾಚೆಂ ದೂದ್ ಹಾಡ್‌ಲ್ಲೊ ಗ್ರಾಯ್



ಎಕ್ಯೆ ಹಳ್ಳೆಂತ್ ವಿನಿ ಮ್ಹಳ್ಳೊ ತರ್ನಾಟೊ ಆಸ್‌ಲ್ಲೊ. ತೊ ತಕ್ಲೆಂತ್ ಇಲ್ಲೊ ದಾಡ್ಲೊ ಜಾಲ್ಲ್ಯಾನ್ ಸೆಜಾರ್ಚೆ ಚೆಡೆ ಪುರಾ ತಾಕಾ ತಮಾಶೆ ಕರ್ತಾಲೆ. ಗಾಂವ್ಚೊ ಲೋಕ್ ತಾಚ್ಯೆ ತಕ್ಲೆಂತ್ ಶೆಣ್ ಭರ್ಲಾಂ ಮ್ಹಣ್ ಸಾಂಗ್ತಾಲೆ. ಪುಣ್ ವಿನಿ ಮಾತ್ರ ಆಪುಣ್ ಏಕ್ ಭಾರಿಚ್ ಬುದ್ಧಂತ್ ಮ್ಹಣ್‌ಚ್ ಚಿಂತ್ತಾಲೊ ಆನಿ ಹೆರಾಂ ಕಡೆ ವಾದ್ ಕರ್ತಾಲೊ.

ಏಕ್ ಪಾವ್ಟಿಂ ತ್ಯೆ ಹಳ್ಳೆಚೆ ಭುರ್ಗೆ ಪುರಾ ಸಾಂಗಾತಾ ಮೆಳೊನ್ ಆಮ್ಕಾಂ ಗಾಡ್ವಾಚೆಂ ದೂದ್ ಜಾಯ್, ತುವೆಂ ಕಶೆಂಯಿ ಪುಣಿ ಕರ್ನ್ ತೆಂ ಹಾಡಿಜೆ ಮ್ಹಣ್ ಪಾಟಿಕ್ ಲಾಗ್ಲೆ. ಹಾಂಚೆ ಮೆಚ್ಚಣಿ ಜೊಡುಂಕ್ ಹೊಚ್ ಆಯಿನ್ನ್ ವೇಳ್ ಮ್ಹಣ್ ಸಮ್ಜೊನ್ ಗಾಡ್ವಾಕ್ ಸೊದುನ್ ಕಾಡ್ನ್, ದೂದ್ ಕಾಡಿಜೆ ಮ್ಹಣ್ ನಿಚೆವ್ ಕೆಲೊ ಆನಿ ಖಂಯ್ಲಿ ವಚೊನ್ ಏಕ್ ಗಾಡಾಂವ್ ಹಾಡ್ನ್ ತಾಚೆಂ ದೂದ್ ಕಾಡ್ತಾಂ ಮ್ಹಣ್ತಾನಾ ತ್ಯಾ ಗಾಡ್ವಾನ್ ಹಾಕಾ ಬಳಾನ್ ಖೊಟಾಯ್ಲೆಂ. ತರೀ ಕಾಂಯಿಚ್ ಭಿಯೆನಾಸ್ತಾಂ ತಾಣೆ ದೂದ್ ಜಮವ್ನ್

ತ್ಯಾ ಭುರ್ಗ್ಯಾಂ ಮುಕಾರ್ ದವರ್ಲೆಂ. ಹಾಚೆಂ ಕಾರ್ಬಾರ್ ಪಳೆವ್ನ್ ಭುರ್ಗೆ ಚಾಪ್ಪೆ ಜಾಲೆ. ತಾಂಣಿ ಚಿಂತ್ಲೆಂಕೀ ಗಾಡ್ವಾನ್ ವಿನಿಕ್ ಖೊಟಾಯ್ಲ್ಯಾರ್ ತೊ ಭಿಯಾನ್ ಧಾಂವ್ತಲೊ ಆನಿ ತೆದ್ನಾ ತಾಕಾ ಆನಿಕೀ ಚಡ್ ತಮಾಶೆ ಕರ್ಚೆತ್ ಮ್ಹಣ್. ಪುಣ್ ವಿನಿನ್ ಗಾಡ್ವಾಚೆಂ ದೂದ್ ಹಾಡ್ನ್ ತಾಂಚೆಂ ತೋಂಡ್ ಧಾಂಪಯ್ಲೆಂ.

ತರೀ ತ್ಯಾ ಭುರ್ಗ್ಯಾಂಕ್ ವಿನಿಕ್ ಆನಿಕೀ ಕಶ್ಟಾಂಚೆಂ ಕಾಮ್ ದೀವ್ನ್ ತಾಕಾ ಸಲ್ವಯ್ಲೆ ಮ್ಹಣ್ ಆಸ್ಲೆಂ. ದೆಕುನ್ ತಾಂಚೆ ಪಯ್ಲಿ ಎಕ್ಲ್ಯಾನ್ ಧಯ್ತ್ ಕರ್ನ್ “ವಿನಿ, ಗಾಡ್ವಾಚೆಂ ದೂದ್ ತುವೆಂ ಹಾಡ್ಲೆಂಯ್ ಖರೆಂ. ಪುಣ್ ತುಕಾ ವಾಗಾಚೆಂ ದೂದ್ ಹಾಡ್ ಮ್ಹಳ್ಳಾರ್ ತುಂ ತೆಂ ಹಾಡ್ಲಿಗೀ? ತುಕಾ ಸಾಧ್ಯಗೀ” ಮ್ಹಣ್ ವಿಚಾರ್ಲೆಂಚ್ ಸರ್ವ್ ಭುರ್ಗೆ ಕೇಕೆ ಫಾಲ್ಸ್ “ವ್ಹಯ್ ಆಮ್ಕಾಂ ವಾಗಾಚೆಂ ದೂದ್ ಜಾಯ್” ಮ್ಹಣ್ ಬೊಬೊ ಮಾರಿಲಾಗ್ಲೆ ಆನಿ ವಿನಿ ಹೆಂ ಕಾಮ್ ಸ್ವೀಕಾರ್ ಕರ್ನ್ ‘ಸಯ್’ ಮ್ಹಣಾಲೊ.

ತಶೆಂ ವಾಗಾಚೆಂ ದೂದ್ ಹಾಡ್ಚೆ ಖಾತಿರ್ ತೊ ಶೀದಾ ರಾನಾತೆವ್ನಿನ್ ಗೆಲೊಚ್. ವಿನಿ ವಾಗಾಚೆಂ ದೂದ್ ಹಾಡ್ಚೆ ಖಾತಿರ್ ರಾನಾಕ್ ಗೆಲ್ಲೊ ಪಳೆವ್ನ್ ಸಕ್ಡಾಂಕ್ಯುಯಿ ಭೈಂ ದಿಸ್ಲೆಂ. ಹೆಂ ಕಾಂಯ್ ತಿತ್ಲೆಂ ಸುಲಭಾಯೆಚೆಂ ಕಾಮ್ ನ್ಹಯ್ ಆಸ್ಲೆಂ. ದೆಕುನ್ ಸಕ್ಕಡ್ ಗಡ್ಡಡೊನ್ ಗೆಲ್ಲೆ.

ವಿನಿ ರಾನಾಕ್ ಗೆಲಾ ವ್ಹಯ್, ವಾಗಾಚೆಂ ದೂದ್ ಹಾಡ್ಚೆಂ ಮ್ಹಳ್ಳಾರ್ ಗಾಯ್ಲೆ ಪೊಂಟಿಯೆಕ್ ಹಾತ್ ಫಾಲ್ಲೆಬರಿ ನ್ಹಯ್. ವಾಗಾಚೆಂ ದೂದ್ ಕಾಡುಂಕ್ ತಾಚ್ಯಾ ಪೊಂಟಿಯೆಕ್ ಹಾತ್ ಫಾಲ್ತಿ ತರ್ ತೊ ತುಜೆರ್ ಉಡ್ಕಿ ಮಾರ್ನ್ ತಾಚ್ಯಾ ದಾವ್ಲೆಂತ್ ತುಕಾ ಮಾರ್ನ್, ತುಕಾ ಭೊಕಾಂವ್ಕ್ ಆಸಾ ಮ್ಹಣ್ ಭೆಶ್ಟಾಯ್ಲೆಂ ತರೀ ವಿನಿ ತೆಂ ಪುರಾ ಕಾನಾಂತ್ ಫಾಲಿನಾಸ್ತಾಂ ಗೆಲೊಚ್.

ರಾನಾಂತ್ ವಚೊನ್ ರೂಕ್, ಝಡಾಂ, ಬೊಲಿಂ ಉತ್ತೊನ್ ವಾಗಾಕ್ ಸೊಧುನ್ ವೆತಾಸ್ತಾನಾ ರಾನಾಂತ್ಲ್ಯಾ ದೇವ್‌ದುತಾಕ್ ಕಿತೆಂಗಿ ಬಿರ್ಮತ್ ದಿಸ್ಲಿ. ತೊ ಕೂಡ್ಲೆ ಪ್ರತ್ಯಕ್ಷ್ ಜಾವ್ನ್, “ವಿನಿ ತುಂ ಹ್ಯಾ ರಾನಾಕ್ ಕಿತ್ಯಾಕ್ ಆಯ್ಲಾಯ್ ಮ್ಹಣ್ ಹಾಂವ್ ಜಾಣಾಂ. ತ್ಯಾ ಪಿಸಾಂಟ್ ಭುರ್ಗ್ಯಾಂನಿ ತುಕಾ ಕಿತೆಂಗಿ ಎಕಾ ಖೆಳಾಚ್ಯಾ ಬಾವ್ಲೆಬರಿ ಸಮ್ಜೊನ್ ಹ್ಯಾ ಎಕಾ ಅಪಾಯ್‌ಭರಿತ್ ಕಾಮಾಕ್ ತುಕಾ ಧಾಡ್ಲಾಂ. ತ್ಯಾ ದೆಕುನ್ ತುವೆಂ ತಾಂಕಾಂ ಖಂಡಿತ್ ಜಾವ್ನ್ ಬೂದ್



ಶಿಕಯ್ತೆ ಮ್ಹಣ್ ದೇವ್‌ದುತಾನ್ ಸಾಂಗ್ತಾನಾ, ತಾಕಾ ಕಳಿಂಕೀ ಆಪ್ಲಾಕ್ ಕಿತ್ಯಾ ಖಾತಿರ್ ಪೆದ್ತೆ ವಿನ್ಸಿ ಮ್ಹಣ್ ಆಪಯ್ತಾತ್ ಮ್ಹಣ್. ಆನಿ ಹೆಂಚ್ ತಾಣೆ ದೇವ್‌ದುತಾಕಡೆ ಸಾಂಗೊನ್ ಸೊಡ್ಲೆಂ. ಮ್ಹಾಕಾ ಸಮೇಸ್ತ್ ಪೆದ್ತೆ ಮ್ಹಣ್ ಸಾರ್‌ಗ್ತಾತ್ ಆನಿ ಆಪಯ್ತಾತ್. ಹೆಂ ಹಾಂವ್ ಜಾಣಾಂ. ದೆಕುನ್ ಹಾಂವೆಂ ತಾಂಕಾಂ ಕಶಿ ಬೂದ್ ಶಿಕಂವ್ಚಿ ಮ್ಹಣ್ ಆಪ್ಲಿಂ ಭೊಗ್ಲಾಂ ದೇವ್‌ದುತಾಕಡೆ ಉಚಾರ್ತಾನಾ ವಿನ್ಸಿ ತುಂ ಕಾಂಯ್ ಭಿಯೆನಾಕಾ. ಹಾಂವ್ ತುಕಾ ಬುದ್ಧಂತ್ಕಾಯೆಚೆಂ ದೆಣೆಂ ಜಾವ್ನ್ ದಿತಾಂ. ಅಶೆಂ ಸಾಂಗೊನ್ ದೇವ್‌ದೂತ್ ಎಕಾಚ್ಪಾಣೆಂ ಮಾಯಾಗ್ ಜಾಲೊ. ರಾನಾಚ್ಯಾ ದೇವ್‌ದುತಾಚೆಂ ದೆಣೆಂ ಮೆಳ್‌ಲೆಂಚ್ ವಿನ್ಸಿ ಎಕ್ದಮ್ ಬುದ್ಧಂತ್ ಜಾಲೊ. ಆನಿ ತಾಕಾ ಏಕ್ ಉಪಾಯ್ ಝುಳ್ತಾಲೊ.

ತಾಣೆ ಕೂಡ್ಲೆ ಏಕ್ ರಾನ್ ಬೊಕ್ರಾಕ್ ಧರ್ನ್ ತಾಚೆಂ ದೂದ್ ಕಾಡ್ನ್ ಹೆಂಚ್ ವಾಗಾಚೆಂ ದೂದ್ ಮ್ಹಣ್ ತ್ಯಾ ಭುರ್ಗ್ಯಾಕ್ ತಾಣೆ ದಿಲೆಂ. ಹೆಂ ಇಲ್ಲೆಂ ದೂದ್ ತ್ಯಾ ಭುರ್ಗ್ಯಾನ್ ಪಿಯೆವ್ನ್ ಹೆಂ ವಾಗಾಚೆಂ ದೂದ್ ನ್ಹಯ್ ಮ್ಹಣ್ ಕೂಡ್ಲೆ ಸಾಂಗೊನ್ ಸೊಡ್ಲೆಂ.

ಹೆಂ ವಾಗಾಚೆಂ ದೂದ್ ನ್ಹಯ್ ಮ್ಹಣ್ ತುಕಾ ಕಶೆಂ ಕಳಿತ್? ಹಾಚ್ಯಾಕೀ ಪಯ್ಲೆಂ ತುಂ ಕಿತ್ತೆಂ ವಾಗಾಚೆಂ ದೂದ್ ಪಿಯೆಲಾಯ್? ಆನಿ ವಾಗಾಚ್ಯಾ ದುದಾ ವಿಶ್ಯಾಂತ್ ಕಿತ್ತೆಂ ಜಾಣಾಂಯ್? ಮ್ಹಣ್ ವಿಚಾರ್ತಾನಾ ಪುನೆಗೆಲ್ಲೊ ಕಾಲುಬುಲೊ ಜಾವ್ನ್ ನಿಜಾಯ್ಕಿ ಆಪುಣ್ ವಾಗಾಚೆಂ ದೂದ್ ಎದೊಳ್ ಪಿಯೆಂವ್ಕ್ ನಾ ಮ್ಹಳ್ಳಿ ಜಾಪ್ ಮೆಳ್ಳಿ. ವಾಗಾಚ್ಯಾ ದುದಾಚಿ ರೂಚ್ ಕಿತೆಂ ಮ್ಹಣ್ ಗೊತ್ತುನಾತ್‌ಲ್ಲೊ ತುಂ ಮಾಗಿರ್ ಹೆಂ ವಾಗಾಚೆಂ ದೂದ್ ನ್ಹಯ್ ಮ್ಹಣ್ ಖಿಂಚ್ಯಾ ಆಧಾರಾನ್ ಸಾಂಗ್ತಾಯ್. ಹ್ಯಾ ಸವಾಲಾಕ್ ತ್ಯಾ ಭುರ್ಗ್ಯಾಕಡೆ ಜಾಪ್ ನಾತ್‌ಲ್ಲೆ. ತೊ ಥಂಯ್ಚ್ ಥಂಡ್ ಜಾಲ್ಲೊ. ಉಪ್ರಾಂತ್ ಥಂಯ್ ಹಾಜರ್ ಆಸ್‌ಲ್ಲಾ ಸಕ್ಕಡ್ ಭುರ್ಗ್ಯಾಂನಿ ಇಲ್ಲೆಲ್ಲೆಂ ದೂದ್ ಪಿಯೆವ್ನ್ ತೆಂ ವಾಗಾಚೆಂಗೀ, ನ್ಹಯ್‌ಗೀ ಮ್ಹಣ್ ಸಾಂಗೊಂಕ್ ಸಕನಾಸ್ತಾಂ ತಾಂಕಾಂ ಲಜ್ ಭೊಗೊನ್ ಹೆಂ ವಾಗಾಚೆಂ ದೂದ್ ಮ್ಹಣ್ ಒಪ್ಪೊನ್ ಘೆತ್ತೆಂ. ಆತಾಂ ಬಡ್ಡ್ ತಕ್ಲೆಚೊ ವಿನ್ಸಿ ಹುಶಾರ್ ಜಾತಾನಾ ತೆ ಹುಶಾರ್ ತಕ್ಲೆಚೆ ಭುರ್ಗೆ ಪೂರಾ ಬಡ್ಡ್ ಮತಿಚೆ ಜಾಲ್ಲೆ. ವಿನ್ಸಿ ತಾಂಚೆಂ ಬಡ್ಡ್‌ಪಣ್ ಪಳೆವ್ನ್ ಮತಿಂತ್‌ಚ್ ಹಾಸೊನ್ ಆಸ್‌ಲ್ಲೊ.

## ಮಾಗ್ನ್ಯಾಚೊ ಫಾಳ



ಎಕಾ ಗಾಂವಾಂತ್ ಏಕ್ ಚಾಮ್ಗಾರ್ ಜಿಯೆತಾಲೊ. ತೊ ಭಾರಿಚ್ ದುಬ್ಳೊ. “ಪಾಯಾಂಕ್ ವೊಡ್ಲ್ಯಾರ್ ತಕ್ಲೆಕ್ ಪಾವಾನಾ, ತಕ್ಲೆಕ್ ವೊಡ್ಲ್ಯಾರ್ ಪಾಂಯಾಂಕ್ ಪಾವಾನಾ” ಮ್ಹಳ್ಳಿ ಸ್ಥಿತಿ ತಾಚಿ. ತೊ ಆನಿ ತಾಚಿ ಬಾಯ್ಲ್ ಕರ್ನ್ ರಾತಿಂ ಉಪಾಶಿಂ ನಿದ್ತಾಲಿಂ. ಹರೈಕ್ ದೀಸ್ ನಿದ್ತಾನಾ “ದೆವಾ ತುಂ ಆಮ್ಕಾಂ ರಾಕ್” ಮ್ಹಣ್ ತಾಂಣಿ ಮಾಗ್ಣೆಂ ಆಸ್ಲೆಂ.

ಏಕ್ ದೀಸ್ ಮೊಚೆ ಕರ್ಚೆ ಖಾತಿರ್ ಚಾಮ್ಗೊ ಕಾತ್ರನ್ ದವರ್ನ್ ನಿದೊಂಕ್ ಗೆಲೊ. ದುಸ್ರ್ಯಾ ದಿಸಾ ಫಾಂತ್ಯಾರ್ ಉಟೊನ್ ಪಳೆತಾನಾ ಏಕ್ ಜೋಡ್ ಮೊಚೆ ಶಿಂವೊನ್ ತಯಾರ್ ಜಾಲ್ಯಾತ್. ಹೆಂ ಕಿತೆಂ ಆಜಾಪ್ ಹಾಬಾ ಮ್ಹಣ್ ತೊ ಉದ್ಗಾರ್ಲೊ. ತಾಚ್ಯಾ ಪುನ್ಯಾಕ್ ಸಕಾಳಿಂ ಘಡೆಂ ಏಕ್ ಗಿರಾಯ್ಕಿ ಯೇವ್ನ್, ಚಡ್ ಪಯ್ಲೆ ದೀವ್ನ್ ತೆ ಮೊಚೆ ವ್ಹರ್ನ್ ಗೆಲೊ.

ದುಸ್ರ್ಯಾ ದಿಸಾ ಸಯ್ತ್ ತ್ಯಾ ಚಾಮ್ಗಾರಾನ್ ಆದ್ಲ್ಯಾ ರಾತಿ ಬರಿಂ ದೋನ್ ಜೋಡ್ ಮೊಚೆ ತಯಾರ್ ಕರುಂಕ್ ಮ್ಹಣ್ ಚಾಮ್ಗೊ ಕಾತರ್ನ್ ದವರ್ಲೆಂ. ಸಕಾಳಿಂ ಉಟಾನಾ ದೋನ್ ಜೋಡ್ ಮೊಚೆ ತಯಾರ್ ಜಾಲ್ಲೆ. ತ್ಯಾ ಗಾಂವ್ಚ್ಯಾ ಎಕಾ ಗ್ರೇಸ್ತ್ ಮನ್ಶಾನ್ ಯೇವ್ನ್ ತೆ ಮೊಲಾಕ್ ಘೆತ್ಲೆ. ತ್ಯಾ ದೀಸ್ ಹಾತ್ ಭರ್ನ್ ಪಯ್ಲೆ ಮೆಳ್‌ಲ್ಲ್ಯಾನ್ ತಿಂ ದೊಗಾಯಿ ರಾತಿಂ ಪೊಟ್ ಭರ್ನ್ ಜೆವ್ಲಿಂ.

ರಾತಿಂ ನಿದೊಂಕ್ ವೆಚ್ಯಾ ಪಯ್ಲೆಂ ಬಾಯ್ಲೆನ್ ಅಶೆಂ ಸಾಂಗ್ಲೆಂ “ಆಮಿ

ಆಜ್ ರಾತಿಂ ಜಾಗಿಂ ರಾವೊನ್ ಕೋಣ್ ಹಾಂಗಾಸರ್ ಯೇವ್ನ್ ಮೊಚೆ ಶಿಂವ್ತಾಗೀ?” ಮ್ಹಣ್ ಪಳೆವ್ಯಾಂ. ದೆಕುನ್ ಘೊವಾನ್ ‘ಸೈ’ ಫಾಲಿ.

ತೈ ರಾತಿಂ ನಿದ್ವಾ ಬದ್ಲಾಕ್ ತಿಂ ದೊಗಾಂಯಿ ಏಕ್‌ಕಡೆ ಲಿಪೊನ್ ರಾಪ್ಲಿಂ. ಮಧ್ಯಾನ್ ರಾತ್ ಜಾಲ್ಚಿಚ್ ದೋಗ್ ಲ್ಹಾನ್ ಆಂಜ್ ಜನೆಲಾ ಧಾವ್ನ್ ಭಿತರ್ ಆಯ್ಲಿ. ತ್ಯಾ ಭುರ್ಗ್ಯಾ ಆಂಜಾಂಚ್ಯಾ ಆಂಗಾರ್ ಮುಸ್ತಾಯ್ಕಿ ನಾತ್‌ಲ್ಲಿ. ತೆ ದೀಸ್ ಮೊಚೆನ್ ತೀನ್ ಜೊಡಿ ಚಾಪ್ಲೆಂ ಕಾತರ್ನ್ ದವರ್‌ಲ್ಲ್ಯಾನ್, ತೆಂ ಘೆವ್ನ್ ತೆ ಶಿಂವ್ಚಾರ್ ಪಡ್ಲೆ ಆನಿ ತಾಂಚೆಂ ಕಾಮ್ ಜಾತಚ್ ಫಾಂತ್ಯಾರ್ ಉಟೊನ್ ಆಯಿಲ್ಲೆ ವಾಟೆನ್‌ಚ್ ಭಾಯ್ರ್ ವಚೊನ್ ಮಾಯಾಗ್ ಜಾಲೆ.

ಹೆಂ ಸರ್ವ್ ಅಜಾಪೊನ್ ಪಳೆಯಿಲ್ಲ್ಯಾ ಹಾಂಣಿ “ಆಮ್ಕಾಂ ಕುಮೊಕ್ ಕರ್ಚ್ಯಾ ಖಾತಿರ್‌ಚ್ ದೆವಾನ್ ಹೈ ರಿತಿಂ ಹ್ಯಾ ಧಾಕ್ಟಲ್ಯಾ ಆಂಜಾಂಕ್ ಧಾಡ್ಲಾಂ ಜಾಯ್ಜೆ” ಮ್ಹಣ್ ಚಿಂತೆಂ. ತರೀ ಗಾಯ್ಲೆಚ್ಯೆ ಮತಿಕ್ ಕಿತೆಂಗೀ ಝಳೊನ್ “ಪಾಪ್ ತ್ಯಾ ಧಾಕ್ಟಲ್ಯಾ ಆಂಜಾಂಕ್ ನ್ಹೆಸೊಂಕ್ ಮುಸ್ತಾಯ್ಕಿ ನಾ. ತಾಂಕಾಂ ಕಿತ್ತೆಂ ಹಿಂವ್ ಖಾತಾಗೀ ಕೋಣ್ ಜಾಣಾ? ತ್ಯಾ ಖಾತಿರ್ ಹಾಂವ್ ತಾಂಕಾಂ ದೊಗಾಂಯ್ಕಿ ಮುಸ್ತಾಯ್ಕಿ ಶಿಂವ್ತಾಂ” ಮ್ಹಣಾಲಿ.

ಸದಾಂನೀತ್ ಮೊಚೆನ್ ಕಾತರ್ನ್ ದವರ್‌ಲ್ಲೆಂ ಚಾಪ್ಲೆಂ ಹ್ಯಾ ಲ್ಹಾನ್ ಆಂಜಾಂನಿ ಶಿಂವ್ಚೆಂ ಜಾಲ್ಲ್ಯಾನ್ ಥೊಡ್ಯಾಚ್ ಮ್ಹಯ್ವಾಂನಿ ತ್ಯಾ ಮೊಚೆಗಾರಾಚಿ ಸ್ಥಿತಿ ಸುದಾರ್ಲಿ ಆನಿ ತೊ ಏಕಾ ಮನ್ಶಾಬರಿ ಜಾಲೊ.

ತಿತ್ಲಾರ್ ನತಾಲಾಂ ಫೆಸ್ಟ್ ಆಯ್ಲಿಂ. ಫೆಸ್ಟಾಚ್ಯಾ ಆದ್ಲ್ಯಾ ದಿಸಾ ಚಾಮ್ಗಾರಾನ್ ಚಾಪ್ಲೆಂ ದವರ್ಚ್ಯಾ ಜಾಗ್ಯಾರ್ ಬಾಯ್ಲೆನ್ ತ್ಯಾ ಆಂಜಾಂ ಖಾತಿರ್ ಶಿಂವ್ಲೆಲಿ ಮುಸ್ತಾಯ್ಕಿ ಸಯ್ತ್ ದವರ್ಲಿ. ತಿಂ ದೊಗಾಂಯಿ ನಿದ್‌ಲ್ಲಿಂಚ್ ತ್ಯಾ ಆಂಜಾಂನಿ ಯೇವ್ನ್ ಮೊಚೆ ಶಿಂವೊನ್ ತಯಾರ್ ಕೆಲೆ ಆನಿ ವೆತಾನಾ ತಿ ಮುಸ್ತಾಯ್ಕಿ ನ್ಹೆಸೊನ್ ನಾಚೊಂಕ್ ಲಾಗ್ಲೆ. “ಆಮಿ ಆನಿ ಮೊಚೆ ನ್ಹಯ್ ಆಮಿ ಆಂಜ್” ಮ್ಹಣೊನ್ ಉಡೊನ್ ನಾಚೊನ್ ಭಾಯ್ರ್ ಗೆಲೆ. ತಾಚೆ ಉಪ್ರಾಂತ್ ತೆ ಭಿಲ್ಕುಲ್ ತ್ಯಾ ಘರಾ ಆಯ್ಲೆನಾಂತ್. ಪುಣ್ ತಾಂಚ್ಯಾ ದೊಗಾಂಯ್ಚಿ ಕುರ್ಪೆನ್ ಚಾಮ್ಗಾರ್ ಆನಿ ತಾಚಿ ಬಾಯ್ಲೆ ಸುಖಾನ್ ಜಿಯೆವ್ನ್ ಆಸ್‌ಲ್ಲಿಂ.

ರಾತಿಂ ನಿದೊಂಕ್ ವೆಚ್ಯಾ ಪಯ್ಲೆಂ “ದೆವಾ ತುಂ ಆಮ್ಕಾಂ ರಾಕ್” ಮ್ಹಳ್ಳ್ಯಾ ಮಾಗ್ಣ್ಯಾಚೊ ಪ್ರತಿಫಳ್ ಜಾಯ್ಜೆ ಮ್ಹಣ್ ತಾಂಣಿ ಚಿಂತೆಂ ಆನಿ ಸದಾಂಯಿ ತಿಂ ನಿದ್ವಾ ಪಯ್ಲೆಂ ದೆವಾಕಡೆ ಮಾಗ್ಣೆಂ ಕರ್ನ್ ನಿದ್ತಾಲಿಂ. ‘ಮಾಗ್ಣ್ಯಾಚೊ ಪ್ರಭಾವ್ ಆನಿ ದೆವಾಕಡೆ ಮಾಗ್‌ಲ್ಲ್ಯಾನ್ ದೇವ್ ಆಮ್ಕಾಂ ಕೆದಿಂಚ್ ಸೊಡ್ನ್ ಫಾಲಿನಾ’ ಮ್ಹಳ್ಳೆಂ ಹೆ ಕಾಣಿಯೆ ಮುಕಾಂತ್ ಕಳ್ತಾ.

## ಕೊಂಬ್ಯಾವಲ್ಲಿಂ ದೀಸ್ ಉಜ್ವಾಡ್ತಾರಿ?



ಎಕಾ ಗಾಂವಾಂತ್ ಎಕ್ಲೆ ವ್ಹಡ್ಲಿಮಾಂಯ್ ಆಸ್‌ಲ್ಲಿ. ತಿಚೆಕಡೆ ಏಕ್ ಕೊಂಬೊ ಆಸ್‌ಲ್ಲೊ. ತ್ಯಾ ಕೊಂಬ್ಯಾನ್ ಕೆದಾಳಾಯ್ ಫಾಂತ್ಯಾಪಾರಾರ್ ಸಾದ್ ಫಾಲ್ಯೊ ಆಸ್‌ಲ್ಲೊ. ತಿಚ್ಯಾ ಕೊಂಬ್ಯಾನ್ ಸಾದ್ ಫಾಲ್ಯಾನ್‌ಚ್ ಗಾಂವಾಂತ್ ಉಜ್ವಾಡ್ ಫಾಂಕ್ಲೊ ಮ್ಹಣ್ ತಿ ಚಿಂತ್ತಾಲಿ.

ಏಕ್ ದೀಸ್ ಸಾಂಜೆರ್ ತಿ ಮ್ಹಾತಾರಿ ತಿಚ್ಯಾ ಕೊಂಬ್ಯಾಕ್ ಕಾಣ್ಣೆವ್ನ್ ಲಾಗ್ತಿಲೆ ಹಳ್ಳೆ ತೆವ್ತಿಂ ಗೆಲಿ ಆನಿ ತಿ ರಾತ್ ಥಂಯ್ಚ್ ಪಾಶಾರ್ ಕೆಲಿ. ಫಾಂತೆಂ ಜಾತಾನಾ ಕೊಂಬ್ಯಾನ್ ಹರೈಂಚ್ಯಾ ಬರಿ ಸಾದ್ ಫಾಲೊ. ವ್ಹಡ್ಲಿಮಾಂಯ್ ಉಟೊನ್ ಆಜ್ ಜಾಲ್ಯಾರ್ ಮ್ಹಜ್ಯಾ ಗಾಂವಾಂತ್ ಮ್ಹಜೊ ಕೊಂಬೊ ನಾಸ್ತಾಂ ದೀಸ್ ಉಜ್ವಾಡ್ಲೊನಾ, ಲೋಕ್ ಪುರಾ ನಿದೆಚ್ಯಾ ಅಮಾಲಾಂತ್ ಆಸೊಂಕ್ ಪುರೊ, ಮ್ಹಜೊ ಕೊಂಬೊ ಸಾದ್ ಫಾಲಿನಾಸ್ತಾಂ... ಅಶೆಂ ಚಿಂತುನ್ ಕೊಂಬ್ಯಾಕ್ ಘೆವ್ನ್ ಹೆವ್ಪಿನ್-ತೆವ್ಪಿನ್ ಪಾಸಾಯೊ ಮಾರ್ತಾನಾ ತಿಚ್ಯಾ ಗಾಂವ್ಚಿಂ ಗೊರ್ವಾಂ ಯೆಂವ್ಚಿಂ ತಿಕಾ ದಿಸ್ಚಿಂ.

ವ್ಹಡ್ಲಿಮಾಂಯ್ ತಿಚ್ಯೆ ಹಳ್ಳೆಕ್ ಭಾಯ್ರ್ ಸದ್ಲಿ. ಹಿಕಾ ಪಳೆಲ್ಲ್ಯಾ ಥೊಡ್ಯಾ ಭುರ್ಗ್ಯಾಂನಿ ತಿಕಾ ತಮಾಶೆ ಕರ್ಚೆಖಾತಿರ್ “ಕಿತೆಂ ವ್ಹಡ್ಲಿಮಾಂಯ್ ತುಜೊ




ಕೊಂಬೊನಾಸ್ತಾಂ ಗಾಂವಾಂತ್ ಆನಿಕಿ ಉಜ್ವಾಡೊಂಕ್ ನಾ. ತಶೆಂ ಹೆವ್ಚಿನ್ ಉಜ್ವಾಡ್ಲೆಂ ಪಳೆವ್ನ್ ಆಮ್ಚ್ಯಾ ಗೊರ್ವಾಂಕ್ ಹೆವ್ಚಿನ್ ಆಂಬುಡ್ನ್ ಹಾಡ್ಲೆಂ” ಇತ್ಲೆಂ ಆಯ್ಕಾಲ್ಲೆಂಚ್ ವ್ಹಡ್ಲಿಮಾಂಯ್ಕ್ ಮಸ್ತ್ ಖುಶಿ ಜಾವ್ನ್ ಬೆಲೊನಾಬರಿ ಪುಗ್ಲಿ.

“ಭುರ್ಗ್ಯಾಂನೊ, ಆತಾಂ ಪುಣಿ ಕಳೆಂಗಿ ತುಮ್ಮಾಂ ಆನಿ ಮುಕಾರ್ ಮ್ಹಾಕಾ ತಮಾಶೆ ಕರ್ಚೆ ಸೊಡ್ನ್ ಸೊಡಾ ಆನಿ ಮ್ಹಾಕಾ ಜಾಯ್ ಜಾಲ್ಲೊ ಸಹಕಾರ್ ದಿಯಾ. ಅಶೆಂ ಹಳೆಂತ್ಲ್ಯಾ ಲೊಕಾಕ್ಯಾ ಸಾಂಗಾ. ನ್ಹಯ್ ತರ್ ಹಾಂವ್ ಮ್ಹಜ್ಯಾ ಕೊಂಬ್ಯಾಕ್ ಮ್ಹಜೆ ಹಳೆಕ್ ಹಾಡ್ಚಿಂನಾ. ತೆದ್ನಾ ಹಳೆಂತ್ ದೀಸ್ ಉಜ್ವಾಡ್ಲೊನಾ.”

ತಿಚಿಂ ಉತ್ರಾಂ ಆಯ್ಕೊನ್ ಭುರ್ಗೆ ಪುರಾ ಜ್ಯೊರಾನ್ ಹಾಸೊಂಕ್ ಲಾಗ್ಲೆ. “ತುಜ್ಯಾ ಕೊಂಬ್ಯಾವರ್ವಿಂಚ್ ಆಮ್ಚ್ಯಾ ಗಾಂವಾಂತ್ ದೀಸ್ ಉಜ್ವಾಡ್ತಾ ಮ್ಹಳ್ಳಿ ತುಜಿ ಪಿಶಿ ಆಲೊಚೆನ್ ಸೊಡ್ನ್ ಸೊಡ್ ವ್ಹಡ್ಲಿಮಾಂಯ್. ತುಜ್ಯಾ ತಸಲಿ ಮೂರ್ಕ್ ಬಾಯ್ಲ ಮನಿಸ್ ಸಗ್ಳ್ಯಾ ಸಂಸಾರಾಂತ್ ದುಸ್ತಿ ಆಸ್ಚಿನಾ. ತುವೆಂ ಚಿಂತ್ಲ್ಯಾ ಪರ್ಮಾಣೆ ಗಾಂವಾಂತ್ ಕಾಳೊಕ್ ನಾ. ಥಂಯ್ ಸಯ್ತ್ ಹಾಂಗಾಚ್ಯಾ ಬರಿಚ್ ದೀಸ್ ಉಜ್ವಾಡ್ಲಾ ಆನಿ ಲೋಕ್ ಪುರಾ ತಾಂಚ್ಯಾ ಕಾಮಾರ್ ಮಗ್ನ್ ಜಾಲಾ. ದೆಕುನ್ ತುಜೆಂ ಹೆಂ ವ್ಹಡ್ವಣ್ ಸೊಡ್ನ್ ಗಾಂವ್ಚ್ಯಾ ಲೊಕಾ ಒಟ್ಟುಕ್ ಬರೆಂ ಕರ್ನ್ ಜಿಯೆಂವ್ಕ್ ಶಿಕ್.” ಭುರ್ಗ್ಯಾಂನಿ ಬರ್ಯಾಚ್ ಉತ್ರಾಂನಿ ದಾಗ್ ದಿಲೊ. ವ್ಹಡ್ಲಿಮಾಂಯ್ಕ್ ಆತಾಂ ಲಜ್ ಭೊಗ್ಲಿ ಆನಿ ತಿ ತಗ್ಸಾಲಿ. ಆಪ್ಲ್ಯಾ ಕೊಂಬ್ಯಾಕ್ ಸಾಂಗಾತಾ ಘೆವ್ನ್ ಮಾತ್ಯಾಕ್ ಪಾಲೊಂವ್ ವೋಡ್ನ್ ತಿಚ್ಯಾ ಗಾಂವ್ಚಿ ವಾಟ್ ಧರ್ನ್ ಚಲ್ಲಿ.

## ಹಸ್ತ್ ಆನಿ ಪೆಟ್ರಾಚಿ ಇಫ್ಲಾಗತ್



ಎಕಾ ಗಾಂವಾಂತ್ ಏಕ್ ಹಸ್ತ್ ಆಸ್‌ಲ್ಲಿ. ರಾಯಾಕ್ ತ್ಯಾ ಹಸ್ತಿಚೆರ್ ಭಾರಿ ಮೋಗ್. ತಾಕಾ ಪುರ್ವತ್ ಆಸ್‌ಲ್ಲಾ ವೆಳಾರ್ ತ್ಯೆ ಹಸ್ತಿಕ್ ಶಿತಾಚೆ-ನಾತ್ಲ್ಯಾ ಮುದೆ, ಗೋಡ್ ಹೆಂ ಸಕ್ಕಡ್ ಖಾವಯ್ತಾಲೊ.

ಏಕ್ ದೀಸ್ ಹಸ್ತ್ ಶಿತಾಚೆ ಮುದೆ ಖಾತಾನಾ ಏಕ್ ಬಾಗೆಟೊ ಪೆಟೊ ಥಂಯ್ಸರ್ ಆಯ್ಲೊ. ಮ್ಹಾಕಾಯಿ ಅಶೆಂಚ್ ಲೊದೆ ಲೊದೆ ಖಾಂವ್ಕ್ ಮೆಳ್‌ಲ್ಲೆಂ ತರ್ ಬರೆಂ ಆಸ್‌ಲ್ಲೆಂ ಮ್ಹಣ್ ಪೆಟೊ ಆಂಯ್ಲೆ ಗಳಯ್ಲಾಗ್ಲೊ. ಹಸ್ತಿನ ಆಯಿಲ್ಲಾ ತ್ಯಾ ಸಯ್ರ್ಯಾ ಪೆಟ್ರಾಕ್ ಆಪ್ಲೆ ಸೊಂಡಿಯೆ ಥಾವ್ನ್‌ಚ್ ಥೊಡೆಂ ಶಿತ್ ಖಾವಯ್ಲೆಂ. ಪೆಟ್ರಾಕ್ ಭಾರಿಚ್ ಖುಶಿ ಜಾಲಿ.

ಸುರು ಸುರು ಪೆಟೊ ಹಸ್ತಿಚ್ಯಾ ಜೆವ್ಣಾವೆಳಾರ್ ಮಾತ್ರ ಯೆತಾಲೊ. ಆತಾಂ ತಾಕಾ ಹಸ್ತ್ ಸರಾಗ್ ಶಿತ್ ಖಾಂವ್ಕ್ ದಿತಾ ಜಾಲ್ಲಾನ್ ತಾಣೆ ಥಂಯ್ಸ್ ರುಂಡ್ ಮಾರ್ಲೆಂ. ಪುಣ್ ರಾಯ್ ಯೆತಾನಾ ಮಾತ್ರ ಖಂಯ್ ಪುಣಿ ವಚೊನ್ ಲಿಪೊನ್ ರಾವ್ತಾಲೊ.

ಏಕ್ ದೀಸ್ ಪೆಟ್ರಾನ್ ಶಿತ್ ಖಾಂವ್ಚೆಂ ತ್ಯಾ ಹಸ್ತಿಚ್ಯಾ ಮಾವುತಾನ್ ಪಳಯ್ಲೆಂ. “ಧು ದಳ್ಳಿರ್ ಪೆಟ್ರಾ, ಹಾಂಗಾ ಕಿತೆಂ ತುಕಾ ಕಾಮ್, ನಿಕಾಳ್ ಹಾಂಗಾ ಥಾವ್ನ್” ಪೆಟ್ರಾಕ್ ತಾಣೆ ಧಾಂವ್ಡಾಯ್ಲೆಂ. ಇಲ್ಲ್ಯಾ ವೆಳಾನ್ ತೊ ಪೆಟ್ರೊ ಪಾಟಿಂ ಯೇವ್ನ್ ಹಸ್ತಿಕಡೆ ಖೆಳ್ಚೆಂ ಪಳೆವ್ನ್ ತೊ ಅಜಾಪ್ ಪಾವ್ಲೊ.

ಥೊಡ್ಯಾ ದಿಸಾಂ ಉಪ್ರಾಂತ್ ಮಾವುತಾಚೊ ಈಶ್ಟ್ ಥಂಯ್ಸರ್ ಆಯಿಲ್ಲೊ. ಪೆಟ್ರೊ ಬರೊ ದಿಸ್‌ಲ್ಲ್ಯಾನ್ ತಾಣೆ ತ್ಯಾ ಪೆಟ್ರಾಕ್ ಫರ್ಸ್ ಘರಾ ಭಾಂದುನ್ ಘಾಲೊ. ಹೆಣೆ ಹಸ್ತಿಕ್ ಶಿತಾಚೆ ಮುದೆ ಹಾಡ್ನ್ ದವರ್ಲೆ. ಹಸ್ತಿನ್ ತೆ ಶಿತಾಚೆ ಮುದೆ ಖಾಂವ್ಚೆಚ್ ನಾಂತ್. ಪೆಟ್ರಾಕ್ ರಾಕೊನ್, ದೊಳ್ಳ್ಯಾಂನಿ ದುಖಾಂ ಗಳಯ್ತ್ ರಾವ್ಲಿ ಹಸ್ತ್. ಅಶೆಂ ದೋನ್ ದೀಸ್ ಪಾಶಾರ್ ಜಾಲೆ. ಹಸ್ತಿನ್ ಕಾಂಯ್ ಖಾಂವ್ಕ್ ನಾತ್‌ಲ್ಲೆಂ ಪಳೆವ್ನ್ ಮಾವುತ್ ಗಡ್ಬಡ್ಲೊ ಆನಿ ಗಜಾಲ್ ತಾಣೆ ರಾಯಾಕ್ ಕಳಯ್ಲಿ.

“ಪ್ರಭುನೊ, ಪಾಟಾಚ್ಯಾ ಹಸ್ತಿಕ್ ಕಿತೆಂಗಿ ಭಲಾಯ್ಕಿ ಸಮಾ ನಾ ಜಾಯ್ಲೆ. ದೋನ್ ದಿಸಾಂಥಾವ್ನ್ ಖಾಣ್-ಜೆವಣ್ ಖಾಯ್ನಾಸ್ತಾಂ, ಉದಕ್ ಪಿಯೆನಾಸ್ತಾಂ ವೊಗೆಚ್ ಆಸಾ” ಮ್ಹಣ್ ವರ್ಧಿ ದಿಲಿ. ರಾಯಾನ್ ಕೂಡ್ಲೆ ದಾಕ್ತೆರಾಕ್ ಆಪವ್ನ್ ಧಾಡ್ನ್ ಪರೀಕ್ಯಾ ಕೆಲಿ ಆನಿ ತಿಚಿ ಚಿಕಿತ್ಸಾ ಕೆಲಿ. ಪುಣ್ ಕಾಂಯ್ ಪ್ರಯೋಜನ್ ಜಾಲ್ಲ್ಯಾ. ದೆಕುನ್ ತಾಣೆ ತಾಚ್ಯಾ ಮಂತ್ರಿಕ್ ಆಪವ್ನ್ “ಹ್ಯಾ ಹಸ್ತಿಕ್ ಕಶೆಂಯಿ ಪುಣಿ ಕರ್ನ್ ವಾಂಚಂವ್ಚೆಂ ಕಾಮ್ ತುಜೆಂ, ತೊ ಹಾರ್‌ಭಾರ್ ತುಜೊ. ಕೂಡ್ಲೆ ಕ್ರಮ್ ಕಾಣ್ಲೆ” ಮ್ಹಣೊನ್ ರಾಯಾನ್ ತಾಕಿಡ್ ದಿಲಿ.

ಮಂತ್ರಿ ಇಲ್ಲೊ ಬುದ್ಧಂತ್‌ಚ್. ತಾಣೆ ಥೊಡೊ ವೇಳ್ ಚಿಂತುನ್ “ಹಸ್ತಿಕ್ ದೈಹಿಕ್ ಪಿಡಾ ಕಾಂಯ್ ನಾಶೆಂ ಭೊಗ್ತಾ, ಭೋವ್‌ಶ್ಯಾ ತಿಕಾ ಮಾನಸಿಕ್ ಪಿಡಾ ಕಿತೆಂಗೀ ಆಸಾಚೆ. ಕೊಣಾಖಾತಿರ್‌ಗೀ, ಹ್ಯಾ ಕೊಣಾಕ್ ಚಿಂತುನ್‌ಗೀ ಕರ್ಲೊನ್, ಆಸಾ” ಮ್ಹಣ್ ಲೆಕ್ಲೆಂ. ಉಪ್ರಾಂತ್ ಮಾವುತಾಕ್ ಆಪವ್ನ್ “ಹಸ್ತಿಕ್ ಖಂಚ್ಯಾಯಿ ಪುಣಿ ಮನ್ಜಾತಿಚಿ ಇಷ್ಟಾಗತ್ ಆಸ್‌ಲ್ಲಿವೇ?” ಮ್ಹಣ್ ಸವಾಲ್ ಕರಿಲಾಗ್ಲೊ.

“ವ್ಹಯ್ ಸಾಯ್ಬಾನೊ, ಹಾಂಗಾಸರ್ ಏಕ್ ಪೆಟ್ರೊ ಕೆದಾಳಾಯ್ ಹೈ ಹಸ್ತಿ ಸಾಂಗಾತಾ ಆಸ್ತಾಲೊ ಆನಿ ಹಿಚೆಕಡೆ ಖೆಳ್ತಾಲೊ. ಆತಾಂ ದೋನ್ ದಿಸಾಂಥಾವ್ನ್ ತೊ ಹಾಂಗಾ ದಿಸಾನಾ. ಖಂಯ್ ಗೆಲಾ ತೆಂ ಕಳಿತ್ ನಾ”

ಮ್ಹಣಾಲೊ ಮಾವುತ್.

ಬುದ್ಧಂತ್ ಮಂತ್ರಿನ್ ಕೂಡ್ಲೆ ಗಾಂವಾಂತ್ ದಾಂಗ್ರೊ ಮಾರ್ಲೊ. “ಕೊಣೆ ಪಳೆ ರಾವೈರಾಂತ್ಲ್ಯಾ ಹಸ್ತಿ ಲಾಯಾ ಧಾವ್ನ್ ಪೆಟ್ಯಾಕ್ ವ್ಹೆಲಾ, ತಾಣೆ ತ್ಯಾ ಪೆಟ್ಯಾಕ್ ಕೂಡ್ಲೆ ಪಾಟಿಂ ಹಾಡಿಜೆ, ನಾ ತರ್ ತಾಕಾ ಫಾಶೆಚಿ ಶಿಕ್ಯಾ ಲಾಬ್ತೆಲಿ” ಮ್ಹಣ್ ಸಗ್ಳ್ಯಾಂನಿತ್ಲ್ಯಾನ್ ದಾಂಗ್ರೊ ಮಾರ್ನ್ ಕಳಯ್ಲೆಂ.

ಹೆಂ ಆಯ್ಕೊನ್ ಮಾವುತಾಚೊ ಈಶ್ಟ್ ಭಿಯೆಲೊ ಆನಿ ರಾತಾ ರಾತಿಂ ತ್ಯಾ ಪೆಟ್ಯಾಕ್ ಹಾಡ್ನ್ ತಾಣೆ ಹಸ್ತಿಚ್ಯಾ ಲಾಯಾಂತ್ ಸೊಡ್ಲೊ. ಪೆಟ್ಯಾಕ್ ಪಳೆಲ್ಲೆಂಚ್ ಹಸ್ತ್ ಸಂತೊಸಾನ್ ನಾಚ್ಲೆ. ಕಾನ್ ಪಟಪಟ ಕರ್ನ್ ಹಾಲವ್ನ್, ಆಪ್ಲಿ ಶಿವ್ಪಿ ಹಾಲವ್ನ್, ಸೊಂಡ್ಯೆಂತ್ ಪೆಟ್ಯಾಕ್ ಪೊಶೆಂವ್ಕ್‌ಲಾಗ್ಲಿ. ಉಪ್ರಾಂತ್ ತಿಂ ದೊಗಾಯಿ ಮೆಳೊನ್ ಜೆವ್ಲಿಂ.

ದುಸ್ರ್ಯಾ ದಿಸಾ ಮಾವುತ್ ಯೇವ್ನ್ ಪಳೆತಾನಾ ಪೆಟೊ ಆಸ್‌ಲ್ಲೆಂ ಪಳೆವ್ನ್ ಆನಿ ಹಸ್ತಿಕ್ ಫಾಲ್ಲೆಂ ಖಾಣ್ ಖೆಲ್ಲೆಂ ಪಳೆವ್ನ್ ಮಾವುತಾಕ್ ಭಾರಿ ಖುಶಿ ಜಾಲಿ. ತೊ ಸಂತೊಸಾನ್ ರಾಯಾಸರ್ಕಿನ್ ವಚೊನ್ “ಸಾಯ್ಬಾಂನೊ, ತೊ ಪೆಟೊ ಪಾಟಿಂ ಆಯ್ಲಾ. ಹಸ್ತಿನ್ ಖಾಣ್ ಖೆಲಾಂ. ತಿಚಿ ಪಿಡಾ ಗೂಣ್ ಜಾಲ್ಯಾ” ಮ್ಹಣಾಲೊ. ಮಂತ್ರಿಚಿ ಜಾಣ್ವಾಯ್ ಆನಿ ಬುದ್ಧಂತ್ಕಾಯ್ ಪಳೆವ್ನ್ ರಾಯಾಕ್ ಖುಶಿ ಜಾವ್ನ್ ಮಂತ್ರಿಕ್ ತಾಣೆ ಇನಾಮ್ ದೀವ್ನ್ ಸನ್ಮಾನ್ ಕೆಲೊ.

ಮನ್ಜಾತಿಂಚೊ ಇಶ್ಟಾಗತೆಚೊ ಭಾಂದ್ ಕಸಲೊ ಮ್ಹಳ್ಳೆಂ ಹ್ಯಾ ಕಾಣಿಯೆ ಮುಕಾಂತ್ ಕಳ್ತಾ. ಪುಣ್ ಮನಿಸ್ ಇಶ್ಟಾಗತೆಚೊ ದುರುಪಯೋಗ್ ಕರುಂಕ್ ಭಾಯ್ರ್ ಸರ್ತಾ ತೆಂ ಸಗ್ಳ್ಯಾಂನಿ ಪಳೆತಾನಾ ಬೆಜಾರ್ ಜಾತಾ ನ್ಹಯ್‌ಗೀ ಭುರ್ಗ್ಯಾಂನೊ...



## ಉತ್ತಾನ್ ನ್ಹಯ್, ಕಾರ್ಯಾನ್ ಕರ್

ಎಕಾ ಗಾಂವಾಂತ್ ಏಕ್ ರಾಯ್ ಆಸ್‌ಲ್ಲೊ. ತಾಚೊ ಮುಕೆಲ್ ಮಂತ್ರಿ ಸರ್‌ಲ್ಲಾನ್ ಆಡಲ್ಲ್ಯಾಚೊ ಸರ್ವ್ ಹಾರ್‌ಭಾರ್ ತಾಚೆರ್ ಪಡ್ಲೊ. ಅಶೆಂ ತೊ ಮಸ್ತ್ ಥಕೊನ್ ಗೆಲೊ. ತಾಕಾ ಸಮಕಟ್ಟಾಚೊ ಮುಕೆಲ್ ಮಂತ್ರಿ ಮೆಳ್ಳೊನಾ. ತಶೆಂ ಜಾಲ್ಲ್ಯಾನ್ ತಾಚ್ಯಾ ಮಂತ್ರಿ ಮಂಡಳೆಂತ್ಲ್ಯಾ ಉರ್‌ಲ್ಲಾ ತೆಗಾಂ ಪಯ್ಕಿ ಕೊಣಾಕ್ ತ್ಯಾ ಹುದ್ದಾಕ್ ವಿಂಚ್ಚೆಂ ಮ್ಹಳ್ಳೆಂ ಕಳಿತ್ ಜಾಯ್ನಾಸ್ತಾಂ ಕಂಗಾಲ್ ಜಾಲೊ. ತಾಚೆ ಸಮಸ್ಯೆ ದೀಸ್ ವೆತಾಂ ವೆತಾಂ ವ್ಹಡ್ ಜಾವ್ನ್ ಯೆತಾಲೆ. ತಾಕಾ ಸಾರ್ಕಿ ನೀದ್ ಪಡಾನಾತ್‌ಲ್ಲಿ.

ಹಾಚೆ ಆಟಿವಿಟೆ ಪಳೆವ್ನ್ ರಾಣ್ಯೆನ್ ರಾಯಾಚ್ಯಾ ಮತಿಚಿ ಬೆಜಾರಾಯ್ ಪಯ್ಸ್ ಕರುಂಕ್ ಆನಿ ತಾಕಾ ಸಂತೊಸ್ ಕರುಂಕ್ ಮ್ಹಣ್ ನ್ಹಂಯ್ ತಡಿರ್ ಏಕ್ ಪಿಕ್ಸೆಕ್ ಆಸಾ ಕೆಲೆಂ. ಮಂತ್ರಿ ಆನಿ ಹೆರ್ ಗಣ್ಯ ವೆಕ್ತೆ ಪಿಕ್ಸೆಕಾಕ್ ಹಾಜರ್ ಜಾಲ್ಲೆ.

ರಾಯ್ ಎಕಾ ರುಕಾ ಪಂದಾ ಬಸೊನ್ ನ್ಹಂಯ್ ವ್ಹಾಳ್ಚಿ ಸೊಬಾಯ್ ಪಳೆವ್ನ್ ಖುಶ್ ಪಾವ್ಲೊ ಆನಿ ಆಪ್ಣಾಚಿ ಖಿಂತ್ ಬೆಜಾರಾಯ್ ವಿಸರಿಲಾಗ್ಲೊ. ಸಮಾ ಖಾಣ್-ಜೆವಣ್ ಸೆವಿನಾತ್‌ಲ್ಲಾ ತಾಣೆ ತ್ಯಾ ದೀಸ್ ಘಟ್ಪ ಕೆಲೆಂ. ಸಂಗೀತ್ ಪಂಗಡಾನ್ ಮ್ಹಣ್ಚೆಂ ಪದಾಂ ಆಯ್ಕೊನ್ ತಾಕಾ ವೊರೊ ಸಂತೊಸ್ ಭೊಗೊನ್ ತೊ ಸುಡ್ಕುಡಿತ್ ಜಾಲೊ. ನ್ಹಂಯ್ಕ್ ಪಳೆತಾನಾ ಉದ್ಕಾಂತ್ ಕಸಲಿಗೀ ಏಕ್ ವಸ್ತ್ ಉಪ್ಯೆವ್ನ್ ವೆಚಿ ತಾಣೆ ಪಳೆಲಿ.

“ತೆಂ ಕಿತೆಂ ಉದ್ಕಾಂತ್ ಉಪ್ಯೆವ್ನ್ ವೆತಾ?” ಮ್ಹಣ್ ಮಂತ್ರಿಕಡೆ ಸವಾಲ್ ಕರಿಲಾಗ್ಲೊ ರಾಯ್. ಎಕಾ ಮಂತ್ರಿನ್ ತಿಕ್ಕೆ ಬಾಗ್ವೊನ್ ಪಳೆವ್ನ್ ತೆಂ ಎಕಾ ಫಳಾಬರಿ ದಿಸ್ತಾ ಮ್ಹಣ್ತಾನಾ ದುಸ್ರೊ ಮಂತ್ರಿ ನ್ಹಂಯ್ಚಿ ದೆಗೆನ್ ವಚೊನ್ ಪಳೆವ್ನ್ ಯೇವ್ನ್ ತೊ ಏಕ್ ಆಂಬೊ ಮ್ಹಣಾಲೊ. ತಿತ್ಲ್ಯಾರ್ ತಿಸ್ರೊ ಆಪ್ಣಾಚಿ ಮುಸ್ತಾಯ್ಕಿ, ರುಮಾಲ್ ಸಕ್ಕಡ್ ಕಾಡ್ನ್ ನ್ಹಂಯ್ಕ್ ಉಡ್ಲೊ ಆನಿ ಉಪ್ಯೆವ್ನ್ ತಾಣೆ ತೊ ಆಂಬೊ ವಿಂಚುನ್ ಹಾಡ್ನ್ ರಾಯಾಕ್ ದಿಲೊ. “ಪ್ರಭುನೋ, ಹೊ ಆಂಬೊ ಬರೊ ರುಚಿಕ್ ಆಸಾ. ಹೊ ಖಾವ್ನ್ ಪಳೆಯಾ.”

ರಾಯಾಕ್ ತ್ಯಾ ಮಂತ್ರಿಚೆಂ ನಡ್ತೆಂ ಆನಿ ತಾಣೆಂ ಕೆಲ್ಲೆಂ ತೆಂ ಕಾರ್ಬಾರ್ ಪಳೆವ್ನ್ ಖುಶಿ ಜಾಲಿ.

ರಾವೈರಾಕ್ ರಾಯ್ ಪಾಟಿಂ ಗೆಲ್ಲೊಚ್ ಥಂಯ್ ಹಾಜರ್ ಆಸ್‌ಲ್ಲಾ ಸರ್ವಾಂಕ್ ಉದ್ದೇಸುನ್ ಏಕ್ ಬರಿ ಖಬರ್ ಹಾಂವ್ ತುಮ್ಮಾಂ ಸಾಂಗೊಂಕ್ ಆಶೆತಾಂ ಮ್ಹಣಾಲೊ. “ಆಯ್ಕಾ, ಹಾಂವೆಂ ಮುಕೆಲ್ ಮಂತ್ರಿಕ್ ಎದೊಳ್‌ಚ್ ವಿಂಚ್ಲಾಂ.”

ಅಶೆಂ ಸಾಂಗ್ತಾನಾ ಸರ್ವಾಂಚೆ ಕಾನ್ ನೀಟ್ ಜಾವ್ನ್ ಕೋಣ್ ಹಾಬಾ ತೊ ಮ್ಹಣ್ ಆತುರಾಯೆನ್ ರಾಯಾಕ್ ಪಳೆಂವ್ಕ್‌ಲಾಗ್ಲೆ. ರಾಯಾನ್ ಮುಕಾರಿಲೆಂ. “ಆಮಿ ನ್ಹಂಯ್ ದೆಗೆರ್ ಆಸ್ತಾನಾ ಮ್ಹಜೆ ಹುಕುಮ್‌ನಾಸ್ತಾಂ ಉದ್ಕಾಕ್ ಉಡೊನ್ ತೊ ಆಂಬೊ ಕೊಣೆ ಹಾಡ್ಲೊಗೀ, ತೊಚ್ ತೊ ಮುಕೆಲ್ ಮಂತ್ರಿ ಜಾವ್ನಾಸಾ. ರಾಜಾಚೆ ತೊಂದ್ರೆ-ಕಶ್ಟ್ ಸಮಸ್ಯೆ ತಿತ್ಲ್ಯಾಚ್ ಆಸಕ್ತೆನ್ ಪರಿಹಾರ್ ಕರುಂಕ್ ಪೆಚಾಡುಂದಿ ಆನಿ ರಾಯಾಕ್ ತಾಚ್ಯಾ ಸರ್ವ್ ಕಾಮಾಂನಿ ಕುಮೊಕ್ ಕರುಂದಿ” ಮ್ಹಣ್ತಾನಾ ನವ್ಯಾ ಮುಕೆಲ್ ಮಂತ್ರಿನ್ ತಕ್ಲೆ ಬಾಗಾವ್ನ್ ವಂದನ್ ಕೆಲ್ಲೆಂ. ಹಾಜರ್ ಆಸ್‌ಲ್ಲಾ ಸರ್ವಾಂನಿ ತಾಳಿಯೊ ಪೆಟುನ್ ಜೈಕಾರ್ ಘಾಲೊ.

ಉತ್ರಾಂನಿ ಸಾಂಗ್ಲೆಪ್ರಾಸ್ ಕಾರ್ಯಾನ್ ಕೆಲ್ಯಾರ್, ಖಂಡಿತ್ ಬರೊ ಪ್ರತಿಫಳ್ ಲಾಬ್ತಾ ಮ್ಹಳ್ಳಿ ಶಿಕವ್ಣ್ ಹ್ಯಾ ಕಾಣ್ಯೆಂತ್ ಆಟಾಪ್ಲ್ಯಾ.

## ಪೆಟೆ ಕಿತ್ಯಾಕ್ ಶಿಷ್ಟಿ ಹಾಲಯ್ತಾತ್?



ಎಕಾ ಕಾಳಾರ್ ಫಿಲಿಫೈನ್ಸ್ ದೆಶಾಂತ್ಲ್ಯಾ ಎಕಾ ಶ್ಟೆರಾಂತ್ ಎಕ್ ಸಾವ್ಕಾರ್ ಆಸ್‌ಲ್ಲೊ. ತಾಕಾ ಪೆಟೆ-ಮಾಜ್ರಾಂ ಮ್ಹಳ್ಳಾರ್ ಭಾರಿಚ್ ಮೋಗ್. ದೆಕುನ್ ತಾಣೆ ಎಕ್ ಪೆಟೊ ಆನಿ ಮಾಜರ್ ಪೊಸ್‌ಲ್ಲೆಂ. ತಾಂಚೊ ದೊಗಾಂಯ್ಚೊ ತೊ ಬರೊ ಮೋಗ್ ಕರ್ತಾಲೊ. ತಶೆಂ ಹ್ಯೊ ಮನ್ಜಾತಿ ಸಯ್ ತಾಚೆಕಡೆ ಮೊಗಾನ್ ಖೆಳ್ತಾಲಿಂ. ಘರಾ ಭಿತರ್ ತೆಣೆ-ಹೆಣೆ ವೆತಾಲಿಂ. ಮಾಜರ್ ಘರಾಂತ್ಲೆ ಉಂದಿರ್ ಧರ್ನ್ ಖಾಲಿ ಕರ್ತಾನಾ ಪೆಟೊ ರಾತಿಂ ಘರ್ ರಾಕ್ತಾಲೊ. ತಶೆಂ ಚೋರ್ ಲುಟ್ಯಾರ್ ತ್ಯಾ ಸಾವ್ಕಾರಾಚ್ಯಾ ಘರಾ ಘುಂವಾನಾತ್‌ಲ್ಲೆ.

ಸಾವ್ಕಾರಾಚೆಂ ಧುವ್ ಶ್ಟೆರಾಂತ್ಲ್ಯಾ ಪಯ್ಲಿಲ್ಯಾ ಎಕಾ ಇಸ್ಕೂಲಾಂತ್ ಶಿಕ್ತಾಲೆಂ. ತಾಕಾ ಕಿತೆಂಯಿ ಧಾಡ್ನ್ ದಿಂವ್ಚೆಂ ತರ್ ಪೆಟೊ ಆನಿ ಮಾಜ್ರಾ ಸಂಗಿಂ ಧಾಡ್ತಾಲೊ. ತ್ಯೊ ಮನ್ಜಾತಿ ಸಯ್ ಆಪ್ಲ್ಯಾ ಧನ್ಯಾನ್ ಸಾಂಗ್‌ಲ್ಲೆ ಪರ್ಮಾಣೆ ಪ್ರಾಮಾಣಿಕ್ ರಿತಿನ್ ತಾಂಚೆಂ ಕಾಮಾಂ ಕರ್ತಾಲಿಂ.

ಎಕ್ ದೀಸ್ ಸಾವ್ಕಾರಾನ್ ಆಪ್ಲೆ ಧುವೆಕ್ ಭಾಂಗಾರಾಚಿ ಮುದಿ ಧಾಡ್ಚೆಖಾತಿರ್ ಪೆಟೊ ಆನಿ ಮಾಜರ್ ಹಾಂಕಾಂ ದೊಗಾಂಯ್ಚಿ ಆಪಯ್ಣಿಂ ಆನಿ ಅಶೆಂ ಸಾಂಗ್ಲೆಂ, “ಅಳೆ ಟೊಮಿ, ಹಿ ಭಾಂಗಾರಾಚಿ ಮುದಿ ಮ್ಹಜೆ ಧುವೆಕ್ ಪಾವಿತ್ ಕರಿಜೆ. ದೆಕುನ್ ಹಿ ಮುದಿ ಬಿಲ್ಲಿಕಡೆ ಆಸೊಂದಿ. ತುಂ ತಾಚೊ ರಾಕ್ತಲಿ ಜಾ.”

ಹಾಂಣಿ ದೊಗಾಂಯ್ಚಿ ‘ಜಾಯ್ತ್’ ಮ್ಹಳೆಂ ಆನಿ ಇಸ್ಕೂಲಾ ತೆವ್ಪಿನ್ ಭಾಯ್

ಸಲ್ಲಿಂ. ವೆತಾನಾ ತಾಂಕಾಂ ಏಕ್ ನ್ಹಂಯ್ ಆಡ್ ಮೆಳ್ಳಿ. ತಿ ನ್ಹಂಯ್ ಉತ್ತೊನ್ ತಾಂಣಿ ತ್ಯಾ ಇಸ್ಕೊಲಾಕ್ ವಚಾಜೆ ಆಸ್ಲೆಂ. ತ್ಯಾ ದೆಕುನ್ ಟೊಮಿನ್ ಬಿಲ್ಲಿಕಡೆ “ಬಿಲ್ಲು, ತುಕಾ ಉಪ್ಯೆಂವ್ಕ್ ಯೇನಾಮೂ. ತಶೆಂ ಜಾಲ್ಲ್ಯಾನ್ ತಿ ಮುದಿ ಮ್ಹಜೆಕಡೆ ದಿ. ಹಾಂವ್ ಜಾಗ್ರುತ್ಕಾಯೆನ್ ಕಾಣ್ಲೆವ್ನ್ ಉಪ್ಯೆವ್ನ್ ನ್ಹಂಯ್ ಉತ್ರತಾಂ” ಮ್ಹಳೆಂ.


ಬಿಲ್ಲುನ್ ಪಯ್ಲೆಂ ದೀನಾ ಮ್ಹಣ್ ನೆಗಾರ್ಲ್ಯಾರೀ ಆಪ್ಣಾಕ್ ಉಪ್ಯೆಂವ್ಕ್ ಯೇನಾ ತೆಂ ಮನಾಕ್ ಫರ್ನ್ ತಿ ಭಾಂಗಾರಾಚಿ ಮುದಿ ಟೊಮಿಲಾಗಿಂ ದಿಲಿ. ಅಶೆಂ ಪೆಟೊ ಮುಕ್ಲ್ಯಾನ್ ಆನಿ ಮಾಜರ್ ತಾಚೆ ಪಾಟ್ಲ್ಯಾನ್ ಉದ್ಕಾಂತ್ ದೆಂವೊನ್ ಉಪ್ಯೆಂವ್ಕ್ಲಾಗ್ಲಿಂ.

ಆನಿ ಕಿತೆಂ ತೆವ್ತಿಲೆ ತಡಿಕ್ ಪಾವೊಂಕ್ ಇಲ್ಲೆಂ ಆಸಾ ಮ್ಹಣ್ತಾನಾ ಪೆಟ್ಯಾಚ್ಯಾ ತೊಂಡಾಂತ್ ಆಸ್ಲಿ. ಮುದಿ ನಿಸ್ತೊನ್ ಉದ್ಕಾಂತ್ ಗಳಿ. ಕಿತ್ಲೆಂ ಸೊಡ್ಲ್ಯಾರೀ ತಿ ಮುದಿ ಮೆಳ್ಳಿನಾ. ಭಿಯಾನ್ ತಿಂ ದೊಗಾಂಯಿ ಸಾವ್ಕಾರಾಗೆರ್ ಪಾಟಿಂ ವೆಚೆಂ ಮ್ಹಣ್ ನಿರ್ಧಾರ್ ಕರಿಲಾಗ್ಲಿಂ. ಪಾಟಿಂ ಯೇವ್ನ್ ಶ್ವೆರಾಕಡೆ ಪಾವ್ತಾನಾ ಪೆಟ್ಯಾಕ್ ಭ್ಯೆಂ ಲಾಗೊಂಕ್ ಸುರು ಜಾಲೆಂ. ಮುದಿ ಉದ್ಕಾಂತ್ ಫಾಲ್ಲ್ಯಾಕ್ ಯೆಜ್ಮಾನ್ ಖಂಡಿತ್ ಮ್ಹಾಕಾ ರಾಗಾನ್ ಪೊಪಾಯ್ತೊ ಮ್ಹಣ್ ತೊ ಪರ್ತ್ಯಾನ್ ನ್ಹಂಯ್ ತೆವ್ತಿನ್ ಧಾಂವ್ಲೊ. ಮಾಜ್ರಾನ್ ವಚೊನ್ ಗಜಾಲ್ ಧನ್ಯಾಕ್ ವಿವರಿಲಿ. ಸಾವ್ಕಾರ್ ರಾಗಾನ್ ಪೆಟೊ. ಧಾಂವೊನ್ ಗೆಲ್ಲ್ಯಾ ಟೊಮಿಕ್ ಧರ್ನ್ ಹಾಡುಂಕ್ ತಾಣೆ ತಾಚ್ಯಾ ಫರ್ವ್ವಾ ಆಳಾಂಕ್ ತಾಕಿದ್ ದಿಲಿ. ಖಂಚ್ಯಾಕೀ ತೊ ಪೆಟೊ ಮೆಳೊಂದಿ ತಾಚಿ ಶಿಷ್ಟಿಚ್ ಕಾತರ್ನ್ ಫಾಲ್ತಾಂ ಮ್ಹಣ್ ಬೊಬಾಟ್ಲೊ ತೊ. “ಸಾವ್ಕಾರಾನ್ ಶ್ವೆರಾಂತ್ಲ್ಯಾ ಹೆರ್ ಪೆಟ್ಯಾಂಕಡೆ ಸಯ್ತ್ ಆಪ್ಲ್ಯಾ ಟೊಮಿಕ್ ಸೊದುನ್ ಹಾಡ್ನ್ ಯೆಯಾ” ಮ್ಹಣ್ ವಿನತಿ ಕೆಲಿ. ಪುಣ್ ಕಿತ್ಲೆಂ ಸೊಡ್ಲ್ಯಾರೀ ಟೊಮಿ ಸಾಂಪಡ್ಲೊನಾ. ಸಾವ್ಕಾರಾಚಿ ಭಾಂಗಾರಾಚಿ ಮುದಿ ಉದ್ಕಾಂತ್ ವ್ಹಾಳೊನ್ ಗೆಲಿ ಆನಿ ತಾಚೊ ಮೊಗಾಚೊ ಟೊಮಿ ಸಯ್ತ್ ನಪಂಯ್ಚ್ ಜಾವ್ನ್, ದೊನೀ ತಾಣೆ ಹೊಗ್ಡಾಯ್ಲೆಂ.

ದೆಕುನ್ ತ್ಯಾ ದಿಸಾಧಾವ್ನ್ ಎದೊಳ್ ಪರ್ಯಾಂತ್ ಏಕ್ ಪೆಟೊ ಆನ್ಯೇಕ್ ಪೆಟ್ಯಾಕ್ ಪಳಯ್ತ್ ತರ್ ‘ಮುದಿ ಭಾಯ್ರ್ ಫಾಲ್ಲೊ ಪೆಟೊ ತುಂಚ್‌ಗೀ’ ಮ್ಹಣ್ ಸೊಂಡಿ ಘುಂವ್ಡಾವ್ನ್ ದಾಂತ್ ಭಾಯ್ರ್ ಫಾಲ್ನ್ ಜ್ಯೋರ್ ಕರ್ನ್ ವಿಚಾರ್ತಾ ಖಂಯ್. ಹಾಂವ್ ನ್ಹಂಯ್ ಮ್ಹಣ್ ಕಳಂವ್ಕ್ ಪೆಟಿ ಶಿಷ್ಟಿ ಹಾಲಯ್ತಾತ್ ಖಂಯ್.



## ಬುರಾಕಾಚಿ ಮೊಡ್ಡಿ



ಸಬಾರ್ ವರ್ಸಾಂ ಆದಿಂ ಉದಕ್ ಸಾಗ್ಗಿತೆಲ್ಯಾ ಕಡೆ ದೋನ್ ವ್ಹಡ್ ಮೊಡ್ಡ್ಯೊ ಆಸ್ಲೆಲ್ಯೊ ಲಾಂಬಾಯೆಚ್ಯಾ ಬಾರೀಕ್ ಖಾಂಬ್ಯಾಚ್ಯಾ ದೋನ್ ತುದಿಯಾಂಕ್ ಮೊಡ್ಡ್ಯೊ ಉಮ್ಕಳಾವ್ನ್ ತೊ ಬಾರೀಕ್ ಖಾಂಬೊ ಆಪ್ಲ್ಯಾ ಭುಜಾ ವಯ್ರ್ ದವರ್ನ್, ವ್ಹಾವವ್ನ್ ವ್ಹರ್ತಾಲೊ. ದೋನ್ ಮೊಡ್ಡ್ಯಾಂ ಪಯ್ಲಿ ಎಕ್ಯೆ ಮೊಡ್ಡೆಕ್ ಬುರಾಕ್ ಆಸ್ಲಾರ್ ಆನ್‌ಎಕ್ ಮೊಡ್ಡಿ ಬರಿ ಆಸೊನ್ ತಾಚೆ ಗೊಮ್ಪೆ ಮ್ಹಣಾಸರ್ ಉದಕ್ ಆಸ್ತಾಲೆಂ. ನ್ಹಂಯ್ ಥಾವ್ನ್ ಮೊಡ್ಡ್ಯಾಂನಿ ಭರ್ನ್ ಹಾಡ್ಚೆಂ ಉದಕ್ ನ್ಹಂಯ್ ತಡಿಥಾವ್ನ್ ತ್ಯಾ ಪಯ್ಲಿಲೆ ಪಾಂಯ್ ವಾಟೆನ್ ಚಲೊನ್ ಘರಾ ಪಾವ್ತಾಸ್ತಾನಾ ತಿ ಬುರಾಕಾಚಿ ಮೊಡ್ಡಿ ಅರ್ದಿ ಖಾಲಿ ಜಾತಾಲಿ. ಸುಮಾರ್ ದೋನ್ ವರ್ಸಾಂ ಮ್ಹಣಾಸರ್ ಹರ್‌ಎಕ್ ದೀಸ್ ಉದಕ್ ಹಾಡ್ಚೊ ಗ್ರಾಯ್ಕ್ ಫಕತ್ ದೇಡ್ ಮೊಡ್ಡಿಭರ್ ಉದ್ಯಾ ಸಾಂಗಾತಾ ಘರಾ ಪಾವ್ತಾಲೊ.


ಬುರಾಕ್ ನಾತ್‌ಲ್ಲ್ಯಾ ತ್ಯಾ ಬರೆ ಮೊಡ್ಡೆಕ್ ಭಾರಿಚ್ ಎಕಾ ನಮುನ್ಯಾಚಿ ದವ್ಲತ್ ಆನಿ ಹೆಮ್ಮೆಂ ಆಸ್ಲೆಂ. ಪುಣ್ ಬಿರ್ಮತ್ ತ್ಯಾ ಬುರಾಕ್ ಆಸ್ಲೆಲ್ಯೊ ಮೊಡ್ಡೆಕ್ ಆಪುಣ್ ಖಾಲಿ ಅರ್ದಿ ಮೊಡ್ಡಿಭರ್ ಉದಕ್ ವ್ಹರ್ಚೊ ವಿಶ್ಯಾಂತ್ ಭಾರಿಚ್ ಲಜ್ ಭೊಗ್ತಾಲಿ. ದೋನ್ ವರ್ಸಾಂ ಉಪ್ರಾಂತ್ ತ್ಯಾ ಎಕಾ ದಿಸಾ

ನ್ಹಂಯ್ ತಡಿರ್, ಬುರಾಕ್ ಆಸ್‌ಲ್ಲಿ ಮೊಡ್ಕಿ ತ್ಯಾ ಉದಕ್ ಸಾಗ್ಗಿತೆಲೆ ವೆಕ್ತಿಕಡೆ  
 “ಆಪುಣ್ ಆಪ್ಣಾ ವಿಶ್ಯಾಂತ್ ಲಜ್ ಪಾವ್ತಾಂ. ಮ್ಹಾಕಾ ಲಜ್ ಭೊಗ್ತಾ.  
 ತುಜ್ಯಾಕಡೆ ಹಾಂವ್ ಭೊಗ್ತಾಣೆಂ ಮಾಗ್ತಾಂ. ಮ್ಹಜ್ಯಾಂತ್ ಬುರಾಕ್ ಆಸ್‌ಲ್ಲ್ಯಾ  
 ಕಾರಣಾನ್ ಫಕತ್ ಅರ್ಧಿ ಮೊಡ್ಕಿಭರ್ ಉದಕ್ ಉರಂವ್ಕ್ ಮ್ಹಾಕಾ ಸಾದ್ಯ್.  
 ಮ್ಹಜ್ಯಾ ಹ್ಯಾ ಆಪ್ಣಾಣಾ ವಾ ದೋಶಾವರ್ವಿಂ ಮ್ಹಜೆಧಾವ್ನ್ ತುಕಾ ತುಜ್ಯಾ  
 ಶ್ರಮಾಚೊ ಪುರೊ ಫಳ್ ಲಾಬಾನಾ. ಮ್ಹಾಕಾ ಮಾಫ್ ಕರ್ ಮ್ಹಣಾಲಿ, ತಿ  
 ಮೊಡ್ಕಿ. ಕಿತ್ಯಾಕ್ ತ್ಯೆ ಮೊಡ್ಕೆಕ್ ಹ್ಯಾ ವಿಶಿಂ ಆಪ್ಲೆಂ ಕೊಶೆಡ್ಡ್ ಕಾಂತಾಯ್ತಾಲೆಂ.  
 ದೆಕುನ್ ನೀಜ್ ಗಜಾಲ್ ತ್ಯೆ ಮೊಡ್ಕೆನ್ ಉದಕ್ ವ್ಹಾವಯ್ತೆಲೆ ವೆಕ್ತಿಕ್ ಕಳಯ್ಲಿ.

ಉದಕ್ ಹಾಡ್ತಲೊ ಹಾಕಾ ಪ್ರತಿಕ್ರಿಯಾ ಜಾವ್ನ್ ಮೊಡ್ಕಿ, ತುವೆಂ ಹ್ಯಾ  
 ದೋನ್ ವರ್ಸಾಂನಿ ಕೆದ್ನಾ ಪುಣಿ ಗುಮಾನಾಕ್ ವ್ಹೆಲಾಂಯ್‌ಗಿ? ಆಮಿ  
 ಸದಾಂನೀತ್ ಚಲೊನ್ ವೆಚ್ಯಾ ತ್ಯೆ ವಾಟಿ ದೆಗೆನ್ ಫಕತ್ ತುಂ ಆಸ್ಚೆ ದೆಗೆನ್  
 ಮಾತ್ರ ಸೊಬಿತ್ ಫುಲಾಂ ಜಾಂವ್ಚಿಂ ಝಡಾಂ ಆಸಾತ್. ಪುಣ್ ಆನ್‌ಎಕೆ  
 ದೆಗೆನ್ ಅಸಲಿಂ ಫುಲಾಂಚಿಂ ಝಡಾಂನಾಂತ್. ಹಾಂವ್ ಕೆದಾಳಾಗಿ ತುಜ್ಯಾ  
 ದೋಶಾವಿಶ್ಯಾಂತ್ ಜಾಣಾ ಜಾಲ್ಲೊಂ. ತಿ ಗಜಾಲ್ ಮ್ಹಾಕಾ ಕಳಿತ್ ಆಸ್‌ಲ್ಲಿ.  
 ದೆಕುನ್ ತುಂ ಆಸ್‌ಲ್ಲಿ ಕುಶಿನ್ ಸೊಬಿತ್ ಫುಲಾಂಚಿಂ ಝಡಾಂ ಲಾಯ್ಲಿಂ.  
 ಹರ್‌ಎಕ್ ದೀಸ್ ಮೊಡ್ಕಾಂನಿ ಉದಕ್ ಭರ್ನ್ ಪಾಟಿಂ ಘರಾ ವೆತಾಸ್ತಾನಾ  
 ತುಂ ತುಜ್ಯಾ ತ್ಯಾ ಬುರಾಕಾಧಾವ್ನ್ ಝಡಾಂಕ್ ಉದಕ್ ಘಾಲ್ತಾಲೆಂಯ್.  
 ದೋನ್ ವರ್ಸಾಂಧಾವ್ನ್ ಹಾಂವ್ ತ್ಯಾ ಝಡಾಂನಿ ಜಾಲ್ಲಿಂ ಪುಲಾಂ ಮ್ಹಜೆಂ  
 ಘರ್ ಸೊಬಂವ್ಕ್ ತಶೆಂಚ್ ಆಲ್ತಾರ್ ಸುಂರ್ಗಾರಾಂವ್ಕ್ ವ್ಹರ್ನ್ ವೆತಾಲೊಂ.  
 ತುಂ ನಾತ್‌ಲ್ಲೊಯ್ ತರ್ ಇತ್ತಿಂ ಸೊಬಿತ್ ಫುಲಾಂ ಮ್ಹಜೆಂ ಘರ್ ಸೊಬಂವ್ಕ್  
 ಮೆಳ್ತಿಂ ಆಸ್‌ಲ್ಲಿಂಗಿ? ಮ್ಹಣ್ ತ್ಯೆ ಮೊಡ್ಕೆಕ್ ಸವಾಲ್ ಕರ್ತಾನಾ ಮೊಡ್ಕೆಕಿ ಕಳೆಂ  
 ಕಿ ಆಪ್ಣಾಕಡೆ ಎಕ್ಯೆ ರಿತಿಚೊ ದೋಶ್ ಆಸ್ಲಾರಿ ತ್ಯಾ ಬುರಾಕಾಧಾವ್ನ್ ಉದಕ್  
 ಪಾಜಾರೊನ್, ಝಡಾಂಕ್ ಪಡ್‌ಲ್ಲೆವರ್ವಿಂ ತಾಂತುಂ ಸೊಬಿತ್ ಫುಲಾಂ  
 ಜಾಲಿಂ. ತಶೆಂ ಮೊಡ್ಕೆಕ್ ಹೆಂ ಆಯ್ಕೊನ್ ತೃಪ್ತಿ ಭೊಗ್ಲಿ.

ಹರ್‌ಎಕ್ಲ್ಯಾಕಡೆ ತಾಚೆ ಮ್ಹಳ್ಳೆ ಕಸಲೆ ಪುಣಿ ಊಣ್, ದೋಶ್ ಆಸ್ತಾತ್.  
 ಆಮಿ ಸರ್ವ್ ಬುರಾಕಾಚ್ಯೊ ಮೊಡ್ಕೊಚ್. ಪುಣ್ ತೆ ಬುರಾಕ್ ಆನಿ ತೆ  
 ದೋಶ್ ಆಮ್ಚೆಂ ಸದಾಂಚೆಂ ಜಿವಿತ್ ಆಸಕ್ತಾಭರಿತ್ ಕರ್ತಾ ಆನಿ ಜಿವಾಳ್  
 ದವರ್ತಾ.

## ತಾಂಬ್ಲಿ ಕೊಂಬಿ



ರಾನಾಂತ್ಲ್ಯಾ ಕುಶಿಚ್ಯಾ ಎಕಾ ವ್ಹಡ್ ಪಿಂಪ್ಲಾ ರುಕಾ ಮುಳಾಂತ್ ಏಕ್ ತಾಂಬ್ಲಿ ಕೊಂಬಿ ಜಿಯೆತಾಲಿ. ತಿಚೆಂ ಏಕ್ ಧಾಕ್ಟೆಂ ಘರ್. ಘರಾ ಭೊಂವ್ತಣಿ ಏಕ್ ಸೊಬಿತ್ ತೋಟ್ ಆನಿ ಹ್ಯಾ ತೊಟಾಚ್ಯಾ ಭೊಂವ್ತಣಿ ಕಾಂಟ್ಯಾಂಚಿ ಏಕ್ ವೋಂಯ್.

ಹಿ ತಾಂಬ್ಲಿ ಕೊಂಬಿ ಆಸಾನೇ, ಭಾರಿಚ್ ಬುದ್ಧಂತ್. ತಿಚ್ಯಾ ತಂಟ್ಯಾಕ್ ಆಯ್ಲ್ಯಾರ್ ಕೊಣಾಯ್ಕಿ ತಿ ಸೊಡಿನಾತ್‌ಲ್ಲಿ. ತಶೆಂ ಜಾಲ್ಲ್ಯಾನ್ ರಾನಾಂತ್ಲ್ಯೊ ಖಿಂಚ್ಯೊಯ್ ಮನ್ಶಾತಿ ತಿಚೆ ತಳ್ಳೆಕ್ ಯೇನಾತ್‌ಲ್ಲಿಂ.

ರಾನಾಚ್ಯಾ ಎಕಾ ಕೊನ್ಯಾಂತ್ ಫಾತ್ರಾಚ್ಯಾ ಮಾಟ್ಯಾಂತ್ ಏಕ್ ಕೊಲೊ ರಾವ್ತಾಲೊ.

ಹೆ ಕೊಂಬಿಯೆ ವಯ್ರ್ ತಾಣೆ ಏಕ್ ದೊಳೊ ದವರ್‌ಲ್ಲೊ. ಹ್ಯಾ ಕೊಂಬಿಯೆಕ್ ಧರ್ನ್ ಖಾಯ್ಲೆ ಮ್ಹಳ್ಳಿ ಆಶಾ ತಾಕಾ. ತಾಂಬ್ಲ್ಯಾ ಕೊಂಬಿಯೆ ವಿಶ್ಯಾಂತ್ ತೊ ದಿಸಾಚೆಂ ಸಪ್ಣಾಂ ದೆಕ್ತಾಲೊ. ಹೆ ಕೊಂಬಿಯೆಕ್ ಧರ್ನ್ ರಾಂದ್ಚ್ಯಾ ಖಾತಿರ್‌ಚ್ ತಾಣೆ ಏಕ್ ತೊಪ್ಲೆಂ ಆನಿ ತಾಕಾ ಜಾಯ್ ಜಾಲ್ಲೊ ಮಸಾಲೊ ಹಾಡ್ನ್ ದವರ್‌ಲ್ಲೊ.

ಏಕ್ ದೀಸ್ ಬಸ್ಲೆಕಡೆನ್ ಹಾಂವ್ ಹ್ಯಾ ತಾಂಬ್ಡ್ಯಾ ಕೊಂಬಿಯೆಕ್ ಕಶೆಂ ಪುಣಿ ಕರ್ನ್ ಧರ್ತಲೊಂ, ತಾಚೆ ಕಡಿ ಕರ್ನ್ ಪಾನ್ವಾಳೆ ಕರ್ನ್ ಕಡಿಯೆಂತ್ ಬುಡವ್ನ್ ಖಾತಲೊಂ. ತಾಚೆಂ ಮಾಸ್ ಕಚಕಚಾ ಕರ್ನ್ ಚಾಬ್ತಲೊಂ, ಹಾಡಾಂ ಪಟಪಟ ಮ್ಹಣ್ ಚಾಬೊನ್, ಸುಂಯ್ ಸುಂಯ್ ಮ್ಹಣ್ ಚಿಂವೊನ್ ಖಾತಲೊಂ. ಅಶೆಂ ಕಿತೆಂ ಪೂರಾ ಚಿಂತ್ರಾಲೊ.

ತಾಂಬ್ಡೆ ಕೊಂಬಿಯೆಕ್ ತ್ಯಾ ಕೊಲ್ಯಾಚ್ಯೊ ಶಿಂತ್ಲ್ಯೊ ಕಿತೆಂ ಮ್ಹಳೆಂ ಕಳಿತ್ ಆಸ್ಲೆಂ. ದೆಕುನ್ ಕೆದಾಳಾಯ್ ಭಾರಿಚ್ ಜಾಗ್ರುತ್ಯಾಯೆನ್ ಆಸ್ಲಿ. ಖಿಂಯ್ಸರಾಯೀ ಭಾಯ್ರ್ ವಚೊಂಕ್ ಆಸ್ಲ್ಯಾರ್ ಘರಾಕ್ ಆನಿ ತೊಟಾಚ್ಯಾ ಬಾಗ್ಲಾಕ್ ಬೀಗ್ ಫಾಲ್ನ್ ವೆತಾಲಿ. ಘರಾ ಭಿತರ್ ಆಸ್ಲ್ಯಾರೀ ಬಾಗ್ಲಾಕ್ ಬೀಗ್ ಫಾಲ್ನ್ ಬಸ್ತಾಲಿ. ಬಿಗಾಚೆ ಚಾವಿ ತಿಚ್ಯಾ ಬೊಲ್ಗಾಂತ್‌ಚ್ ದವರ್ತಾಲಿ. ತಿಚೆ ಸಾಂಗಾತಾ ಏಕ್ ಕಾತರ್ ಆನಿ ಖೊಡ್ಯಾ ಸಾಕರ್ ಸಯ್ತ್ ಆಸ್ತಾಲಿ.

ಏಕ್ ದೀಸ್ ಕೊಲ್ಯಾಕ್ ಹ್ಯಾ ತಾಂಬ್ಡ್ಯಾ ಕೊಂಬಿಯೆಕ್ ಧರುಂಕ್ ಬರೊ ಉಪಾಯ್ ಝಳ್ತಾಲೊ. “ಅಳೆ ಆಜ್ ಹಾಂವ್ ತ್ಯೆ ಕೊಂಬಿಯೆಕ್ ಖಂಡಿತ್ ಜಾವ್ನ್ ಧರ್ನ್ ಹಾಡ್ತಲೊಂ. ತೊಪ್ಪಾಂತ್ ಉದಕ್ ಫಾಲ್ನ್ ರಾಂದ್ಲಿರ್ ದವರ್, ಹಾಂವ್ ಯೆತಾನಾ ಉದಕ್ ಪಳಪಳ, ಪುಳುಪುಳು ಕರ್ನ್ ಬರೆಂ ಖಿತ್ಕತೊನ್ ಆಸಾಚೆ” ಮ್ಹಣ್ ಆಪ್ಲೆ ಬಾಯ್ಲೆಕ್ ತಾಕಿದ್ ದೀವ್ನ್ ಚಲ್ಲೊ.

ಕೊಲ್ಯಾನ್ ತ್ಯೆ ಕೊಂಬಿಯೆಚ್ಯಾ ತೊಟಾ ದೆಗೆನ್ ಪಯ್ಲೆಚ್ ಏಕ್ ಘೊಂಡ್ ಕಾಡ್ನ್ ದವರ್ಲೊ. ತಾಚೆ ಭಿತರ್ ರಿಗೊನ್, ತೊಟಾ ಭಿತರ್ ವಚೊನ್, ಘರಾ ಪಾಟ್ಲೊನ್ ಆಸ್ಲ್ಯಾ ಬಾಗ್ಲಾಕಡೆ ಲಿಪೊನ್ ರಾವ್ಲೊ.

ತಾಂಬ್ಡಿ ಕೊಂಬಿ ಭಿತರ್ ರಾಂದ್ತಾಲಿ. ನಿಸ್ತಾಕ್ ಪೊಣ್ಣ್ ಫಾಲ್ತೆ ಖಾತಿರ್ ಪೊಣ್ಣಾಚೊ ಪಾಲೊ ಹಾಡುಂಕ್ ಮ್ಹಣ್ ಭಾಯ್ರ್ ಆಯ್ಲಿ. ತಿತ್ಲ್ಯಾರ್ ಕೊಲೊ ಘರಾ ಭಿತರ್ ರಿಗೊ. ಕೊಂಬಿಯೆನ್ ಪಾಲೊ ಹಾಡ್ಲೊ ಆನಿ ಬಾಗಿಲ್ ಫಾಲ್ನ್ ಬೀಗ್ ಶಿರ್ಕಾಯ್ಲೆಂ. ಚಾವಿ ಬೊಲ್ಗಾಂತ್ ಫಾಲ್ನ್ ಘುಂವ್ತಾಂ ಮ್ಹಣ್ತಾನಾ ಕೊಲೊ ದಾಂತ್ ಖಿರ್ಲಾಯಿತ್ ಉಬೊ ಆಸ್ಲೊ ಕೊಂಬಿಯೆನ್ ಪಳೆಲೆಂ.

“ಏ ಕೊಂಬಿಯೆ... ಸಬಾರ್ ದಿಸಾಂ ಧಾವ್ನ್ ತುಜೆ ಕಡಿ ಕರ್ನ್ ಖಾಯ್ಲೆ ಮ್ಹಣ್ ರಾಕ್ತಲೊಂ. ಆತಾಂ ತುಂ ಸಾಂಪಡ್ಲಿಯ್” ಮ್ಹಣಾಲೊ ಕೊಲೊ.

ಕೊಂಬಿ ಪುರ್ ಕರ್ನ್ ಉಬೊನ್ ವಯ್ರ್ ಆಡ್ಕಾರ್ ವಚೊನ್ ಬಸ್ಲಿ. “ಆತಾಂ ಮ್ಹಾಕಾ ಕಶೆಂ ಧರ್ತಾಯ್. ತುಕಾ ಉಬೊಂಕ್ ಜಾತಾವೇ? ಆತಾಂ ತುಂ ಮ್ಹಜೆ ಪಾಟ್ ಧರ್” ಮ್ಹಣಾಲಿ ಕೊಂಬಿ.



ಕೊಲೊ ಕಾಂಯ್ ತಿತ್ಲೊ ಚಿಲ್ಲರ್ ಮಾಮ್ ನ್ಹಯ್. “ತುಕಾ ಆತಾಂ ಧರಾಂಗಿ ನಾ ಪಳೆ. ಮ್ಹಾಕಾ ಉಬೊಂಕ್ ಜಾಯ್ನಾ ಜಾಲ್ಯಾರ್ ಕಿತೆಂ...” ಮ್ಹಣ್ ಆಪ್ಲಿ ಶಿವ್ಪಿ ಉಕ್ಲೆನ್ ಗಿರ್ ಗಿರ್ ಗಿರ್... ಕರ್ನ್ ಘಂವೊಂಕ್ ಸುರು ಕೆಲೆಂ. ಹೆಂ ಪಳೆವ್ನ್ ಕೊಂಬಿಯೆಕ್ ತಕ್ಲಿ ಘಂವೊಂಕ್ ಸುರು ಜಾಲಿ. ಕೊಲೊ ಘಂವೊನ್ಚ್ ಆಸ್ಲೊ. ತಿತ್ಲ್ಯಾರ್ ಕೊಂಬಿಯೆಕ್ ತಕ್ಲಿ ಘಂವೊಳ್ ಯೇವ್ನ್ ಡಬ್ಬ್ ಕರ್ನ್ ಸಕ್ಲ ಪಡ್ಲಿ. ಕೂಡ್ಲೆ ಕೊಲ್ಯಾನ್ ತಿಕಾ ಧರ್ನ್ ಗೊಣಿಯೆ ಭಿತರ್ ಘಾಲೆಂ ಆನಿ ಗೊಣಿಯೆಚ್ಯಾ ತೊಂಡಾಕ್ ಭಾಂದುನ್ ಗೊಣಿ ಪಾಟಿರ್ ದವರ್ನ್ ಪದಾಂ ಮ್ಹಣೊನ್ ನಾಚೊನ್ ನಾಚೊನ್ ಘರಾ ತೆವ್ಪಿನ್ ಯೆತಾಲೊ.

ಗೊಣಿಯೆ ಭಿತರ್ ಆಸ್ಲಲ್ಯಾ ಕೊಂಬಿಯೆಕ್ ಧೊಡ್ಯಾ ವೆಳಾ ಉಪ್ರಾಂತ್ ಮತ್ ಆಯ್ಲಿ. ಬೊಲ್ನಾ ಥಾವ್ನ್ ಖೊಡ್ಯಾ ಸಾಕ್ರಿಚೊ ಕುಡ್ಕೊ ಕಾಡ್ನ್ ತಿಣೆಂ ತೊಂಡಾರ್ ಘಾಲೊ. ತಿತ್ಲ್ಯಾರ್ ತಿಕಾ ಸಕ್ಲಡ್ ಉಗ್ಡಾಸಾಕ್ ಆಯ್ಲೆಂ. ಕೂಡ್ಲೆ ಬೊಲ್ನಾಂತ್ ಆಸ್ಲಿ ಖಾತರ್ ಕಾಡ್ನ್ ಗೊಣಿ ಚೀರ್ನ್ ಭಾಯ್ರ್ ಆಯ್ಲಿ. ಗೊಣಿಯೆ ಭಿತರ್ ಏಕ್ ವ್ಹಡ್ಲೊ ಫಾತರ್ ದವರ್ನ್, ತಿ ಗೊಣಿ ಬಾಂದ್ಲಿ. ಆನಿ ವೆಗ್ಗಿಂ ವಚೊನ್ ಘರಾ ಪಾಪ್ಲಿ.

ಕೊಂಬಿ ಮೆಳ್‌ಲ್ಲ್ಯಾ ಸಂತೊಸಾನ್ ಕೊಲ್ಯಾಕ್ ಹೆಂ ಪೂರಾ ಕಳೆಂನಾ. ಘರಾ ಪಾವ್‌ಲ್ಲೊಚ್ ವ್ಹಡ್ಲ್ಯಾನ್ ಬೊಬಾಟೊನ್, “ಖಂಯ್ ಆಸಾಯ್ ತುಂ? ಪಳೆ ಹಾಂವೆಂ ಒಡೊಲ್ ಸಾಂಗ್‌ಲ್ಲೆಪರಿಂ ಕೊಂಬಿಯೆಕ್ ಧರ್ನ್ ಹಾಡ್ಲಾಂ. ಹುನ್ ಉದಕ್ ತಯಾರ್ ಆಸಾಗೀ” ಮ್ಹಣ್ ಆಪ್ಲೆ ಬಾಯ್ಲೆಕಡೆನ್ ಕೊಲೊ ವಿಚಾರಿ.

“ವ್ಹಯ್... ವ್ಹಯ್... ಉದಕ್ ಬರೆಂ ಖಿತ... ಖಿತ... ಮ್ಹಣ್ ಖತ್ಕೊತೊನ್ ಆಸಾ. ಮಸಾಲೊ ಸಯ್ತ್ ವಾಟುನ್ ರೆಡಿ ದವರ್ಲಾ” ಮ್ಹಣ್ತಾನಾ ಕೊಲ್ಯಾನ್ ವಚೊನ್, ಗೊಣಿಯೆಚೆಂ ತೊಂಡ್ ಸೊಡವ್ನ್ ಗೊಣಿ ಆಯ್ದಾನಾ ವಯ್ರ್ ಧರ್ನ್ ಪಾಪುಡ್ತಾನಾ ಕಿತೆಂ ಪಳೆತಲೊ? ಭಿತರ್ ಆಸ್ಲೊ ತೊ ಫಾತರ್ ದಡಲ್ ಕರ್ನ್ ಆಯ್ದಾನಾಂತ್ ಪಡ್ಲೊ. ಆಯ್ದಾನಾಂತ್ ಆಸ್ಲೆಂ ತೆಂ ಖತ್ಕತೆಂ ಉದಕ್ ಬಸಲ್ಲ ಕರ್ನ್ ಉಸ್ಕೊನ್ ಕೊಲ್ಯಾಚ್ಯಾ ಆಂಗಾರ್ ಪಡ್ಲೆಂ. ತೆಂ ಖತ್ಕತೆಂ ಉದಕ್ ಆಂಗಾರ್ ಪಡ್‌ಲ್ಲೆಂಚ್ ಕೊಲ್ಯಾಚಿ ಬೋಬ್‌ಚ್ ಬೋಬ್. ಕುಯ್ಯೋ... ಕುಯ್ಯೋ... ಕುಯ್ಯೋ... ಕರ್ನ್ ದಡ್ಲೆಡೊನ್ ಧರ್ಲಿರ್ ವೊಮ್ಮೆ ಉದಾರೆಂ ಲೊಳೊನ್ ಕೊಲೊ ಪಡ್ವಾ ಜಾಲೊ. ಕೊಂಬಿ ಕಶಿಯೀ ಉಪಾಯಾನ್ ವಾಂಚ್ಲಿ.

## ತಾಂತಿಯಾಂ ಜೊರ್ದೆಂ ರಾವಯ್ಲೆಂ



ಹಳ್ಳೆಚ್ಯಾ ಪೆಂಟೆಂತ್ ಏಕ್ ತಾಂತಿಯಾಂ ವ್ಯಾಪಾರಿ ಆಸ್‌ಲ್ಲೊ. ಪೆದ್ರಾಮ್ ತಿ ಆಂಗಡ್ ಚಲಯ್ತಾಲೊ. ಹಫ್ತಾಕ್ ಏಕ್ ಪಾವ್ಲಿಂ ತಾಚ್ಯಾ ಆಂಗ್ಡಿಚ್ಯಾ ಲಾಗ್ಸಾರ್‌ಚ್ ಕೊಂಬ್ಯಾಕಾಟ್ ಜಾತಾಲೊ. ತ್ಯಾ ದಿಸಾ ಪೆದ್ರಾಮಾಚ್ಯಾ ಆಂಗ್ಡಿ ವ್ಯಾರ್‌ಚ್ ವ್ಯಾರ್. ತಾಂತಿಯಾಂ ಉಕ್ಡನ್ ದಿಂವ್ಚಿಂ, ತಾಂತ್ಯಾಚೊ ಪೊಳೊ ಭಾಜುನ್ ದಿಂವ್ಚೆಂ ಇತ್ಯಾದಿ ಕರ್ತಾಲೊ ಜಾಲ್ಲ್ಯಾನ್ ತಾಕಾ ತ್ಯಾ ದೀಸ್ ಬರೊ ಲಾಬ್.

ಪೆದ್ರಾಮಾನ್ ತಿ ತಾಂತಿಯಾಂಚಿ ಆಂಗಡ್ ಸುರು ಕೆಲ್ಲ್ಯಾ ದಿಸಾ ಥಾವ್ನ್ ತಾಕಾ ಲಾಬ್ ಶಿವಾಯ್ ನಶ್ಟ್ ಜಾಯ್ತಾತ್‌ಲ್ಲೊ. ಪುಣ್ ಆಯ್ಲೆವಾರ್ ಕಿತೆಂಗಿ ವ್ಯಾರ್ ಬರೊ ಆಸ್ಲಾರ್ಯಾ, ಥೊಡೊ ನಶ್ಟ್ ಜಾಂವ್ಚೆಂ ತೆಂ ತಾಚ್ಯಾ ಗುಮಾನಾಕ್ ಆಯ್ಲೆಂ. ಸುರ್ದೆರ್ ತಾಣೆ ತಿತ್ಲೆಂ ಗುಮಾನ್ ಕೆಲೆನಾ ವಾ

ತಕ್ಷೆಕ್ ವೈಲೆಂನಾ. ಪುಣ್ ಮಾಗಿರ್ ಮಾಗಿರ್ ನಶ್ಚೆ ಚಡ್ತಾನಾ, ತಾಕಾ ಮಾಂಡ್ಲೊ ಹುನ್ ಜಾಂವ್ಕ್ ಸುರು ಜಾಲೊ. ಅಶೆಂ ಜಾಲ್ಯಾರ್ ಆಪುಣ್ ವೆಗಿಂಚ್ ದಿವಾಳಿ ಜಾಂವ್ಕ್ ಚಡ್ ದೀಸ್ ನಾಂತ್. ಹಿ ಕಸಲಿ ಗಜಾಲ್ ಹಾಬಾ? ಅಶೆಂ ಕಿತ್ಯಾಕ್ ಜಾತಾ? ಹಾಚೆಂ ಕಾರಣ್ ಕಿತೆಂ ಮ್ಹಣ್ ಸೊಧುನ್ ಕಾಡಿಜಾಯ್ ಮ್ಹಣ್ ಹರಾಕ್ ಪಡ್ಲೊ.

ಅಶೆಂ ಏಕ್ ದೀಸ್ ಆಂಗ್ಲಿಂತ್ ವ್ಯಾರ್ ಕರಿತ್ತ್ ಆಸ್ತಾನಾ, ಕಾಂಟಿಯೆಂತ್ ದವರ್ಲೆಲಿಂ ಥೊಡಿಂ ತಾಂತಿಯಾಂ ಮಾಯಾಗ್ ಜಾಲ್ಯಾಂತ್ ತೆಂ ಪಳೆವ್ನ್ ತೊ ಅಜಾಪ್ ಪಾವ್ಲೊ. ತ್ಯಾ ಶಿವಾಯ್ ತ್ಯಾ ಕೊಂಬ್ಯಾ ಕಾಟಾ ದೀಸ್‌ಚ್ ಹೆಂ ಪುರಾ ಘಡ್ತಾಲೆಂ. ತಾಂತಿಯಾಂ ಕೋಣ್‌ಗಿ ಚೊರ್ತಾಲೊ. ಲೊಕಾಚಿ ಎಕ್ದಮ್ ಖೆಟ್ ಆಸ್ತಾ ಜಾಲ್ಲ್ಯಾನ್, ಕೋಣ್‌ಗಿ ತಾಂತಿಯಾಂ ಘಾರ್ತಾಲೊ. ತಾಂತಿಯಾಂ ಚೊರ್ಚೊ ಚೊರಾಕ ಧರುಂಕ್ ತಿಲ್ಲೆಂ ಸುಲಬ್ ನಾತ್‌ಲ್ಲೆಂ. ಕಿತ್ಯಾಕ್ ತಾಚ್ಯಾ ಆಂಗ್ಲಿ ಯೆಂವ್ಚೆ ಪುರಾ ಒಳ್ಳಿಚೆಚ್.

ಪೆದ್ರಾಮ್ ವ್ಯಾರಾಂತ್ ಕೆದಾಳಾಯ್ ಬಿರಿ. ತಾಕಾ ಪುರತ್ ಮ್ಹಳ್ಳಿ ನಾತ್‌ಲ್ಲಿ. ದೆಕುನ್ ತಾಂತಿಯಾಂ ಚೊರಿ ಜಾಯ್ನಾತ್‌ಲ್ಲಾಬರಿ ಪಳೆಂವ್ಕ್ ತಾಣೆ ತಾಚ್ಯಾ ಇಷ್ಟಾಕ್ ಅಂದ್ರಾಮಾಕ್‌ಚ್ ನೇಮಕ್ ಕೆಲೆಂ. ಆಪುಣ್ ಖಂಡಿತ್ ಜಾವ್ನ್ ತಾಂತಿಯಾಂ ಚೊರ್ಚೊ ಚೊರಾಕ್ ಧರ್ನ್ ದಿತಾಂ ಮ್ಹಣ್ ತಾಣೆ ಪೆದ್ರಾಮಾಕ್ ಉತರ್ ದಿಲ್ಯಾರ್ಯೊ, ಚೋರ್ ಮಾತ್ ಸಾಂಪ್ಡಾಲೊನಾ. ಹೆಣೆ ತಾಂತಿಯಾಂ ಮಾಯಾಗ್ ಜಾಂವ್ಚಿಂ ರಾವ್ಲಿಂನಾಂತ್.

ಪೆದ್ರಾಮ್ ಪರ್ತ್ಯಾನ್ ಚಿಂತೇಷ್ಟ್ ಜಾಲೊ. ಹಾಕಾ ಕಿತೆಂ ಒಕತ್ ಕರ್ಚೆಂ ಮ್ಹಣ್ ತಾಕಾ ಕಳಾನಾ ಜಾಲೆಂ ಆನಿ ಎಕಾ ದಿಸಾ ತಾಂತಿಯಾಂ ದವರ್ಲೆಲ್ಯಾ ರಟ್ಟಾಚ್ಯಾ ಪಟಿಯೆ ಸರ್ಕಿನ್ ಅಲ್ಲಿತ್ ತಾಚಿ ದೀಶ್ ವೆತಾನಾ, ಕೋಣಾಕ್ ತಾಣೆ ತಾಂತಿಯಾಂ ಚೊರ್ಚೆಂ ಆಡಾಂವ್ಚೆ ಖಾತಿರ್ ನಮ್ಯಾರ್ಲೆಂಗಿ, ತೊಚ್ ವ್ಯಕ್ತಿ ತಾಂತಿಯಾಂ ಚೊರ್ಚೆಂ ತಾಚ್ಯೆ ನದ್ರೆಕ್ ಪಡ್ಲೆಂ. ತೊ ರಾಗಾನ್ ಪೆಟೊ. ಪುಣ್ ಆತಾಂ ಎಕ್ದಮ್ ಆಂಗಾರ್ ಪಡೊನ್ ನಿಷ್ಟುರ್ ಜಾಂವ್ಚ್ಯಾ ಪ್ರಾಸ್, ಥೊಡಿ ಬುದ್ಧಂತಾಯ್ ಉಪ್ಯೋಗ್ಸುಂಚಿ ಬರಿ ಮ್ಹಣ್ ಥಂಡ್ ಪಡ್ಲೊ.

ತಿತ್ಲಾರ್ ತಾಚೆ ಈಷ್ಟ್ ಜೆರಿ ಆನಿ ಜೊನಾ ಕರ್ನ್ ಥಂಯ್ಸರ್ ಆಯ್ಲೆ. “ಕಿತೆಂ ಪೆದ್ರಾಮಾ, ತುಜ್ಯಾ ಆಂಗ್ಲಿಂತ್ ಕಿತೆಂ ತಾಂತಿಯಾಂ ಚೊರಿ ಜಾತಾತ್

ಮ್ಹಳ್ಳಿ ಖಬರ್ ಆಯ್ಕಾಲಿ. ಕಿತೆಂ ಚೋರ್ ಪುಣಿ ಸಾಂಪಡ್ಲೊಗಿ?”

ತಿಶ್ಲಾರ್ ಪೆದ್ರಾಮಾನ್ “ಚೋರ್ ದೊಳ್ಕಾಂಕ್ ಸಾಂಪಡ್ಲೊ ಪುಣ್ ಹಾತಾಕ್ ಮೆಳೊಂಕ್ ನಾ” ಮ್ಹಣೊನ್ ಉಲವ್ಚ್ಯಾ ಮಾರಿಫಾತ್ ಏಕ್ ಗುಳೊ ಸೊಡ್ಲೊ. “ಆತಾಂಚ್ಯಾ ಕಾಳಾರ್ ಕಿತೆಂ ಜಾಲ್ಯಾರ್‌ಯಿ ಚೊರಿ ಕರ್ತಾತ್. ಹಾಂ... ಜೆರಿ ತುವೆಂ ಏಕ್ ಗಜಾಲ್ ಆಯ್ಕಾಲ್ಯಾಯ್‌ವೆ? ತಾಂತಿಯಾಂ ಚೊರಿ ಕರ್ತಲ್ಯಾಂಕ್ ಭುರ್ಗಿಂ ಜಾಯ್ನಾಂತ್ ಖಂಯ್. ಹೆಂ ನೀಜ್‌ಗಿ?”

“ತಶೆಂ ಮ್ಹಣ್ ಮ್ಹಜಿ ಆಜಿ ಸಾಂಗೊನ್ ಆಸ್‌ಲ್ಲಿ. ವ್ಹಡಿಲಾಂಚೆಂ ಉತ್ರಾಂ ಕೆದ್ನಾಂಯಿ ಫಟ್ ಜಾಯ್ನಾಂತ್ ಮ್ಹಣ್ ಸಾಂಗ್ತಾತ್. ತಶೆಂ ಮ್ಹಣ್ ತುಂ ಕಾಂಯ್ ಮಾಂಡ್ಲೊ ಹುನ್ ಕರಿನಾಕಾ. ಆಜ್ ನಾ ತರ್ ಫಾಲ್ಯಾಂ ಚೋರ್ ಖಂಡಿತ್ ಸಾಂಪಡ್ಲೊಲೊಚ್” ಮ್ಹಣ್ ಜೆರಿ ಸಮಾಧಾನ್ ಕರಿಲಾಗ್ಲೊ.

ಹೆಂ ಹಾಂಚೆ ಮಧೆಂ ಜಾಲ್ಲೆಂ ಉಲವ್ಣೆಂ ಆಯ್ಕೊನ್ ಆಂದ್ರಾಮಾಕ್ ಕಾವ್ಣೆಣಿ ಭೊಗ್ಲಿ. ತೊ ತಳ್ಳಳ್ಳಿ ಪೆದ್ರಾಮಾಕಡೆ ಕಿತೆಂಗಿ ನೀಬ್ ದೀವ್ನ್ ತಾಣೆ ಹೊ ಜಾಗೊ ಖಾಲಿ ಕೆಲೊ. ಆಂದ್ರಾಮ್ ಆಯ್ಲೆವಾರ್ ಕಾಜಾರ್ ಜಾಲ್ಲೊ ಮಾತ್, ತಾಕಾ ಆನಿಕ್‌ಯಿ ಭುರ್ಗಿಂ ಜಾಂವ್ಕ್ ನಾತ್‌ಲ್ಲಿಂ. ತಾಂತಿಯಾಂ ಚೊರೆಲ್ಯಾಂಕ್ ಭುರ್ಗಿಂ ಜಾಯ್ನಾಂತ್ ಹೆಂ ಆಯ್ಕೊನ್ ತೊ ಕಂಗಾಲ್ ಜಾಲ್ಲೊ. ತಾಕಾ ಎಕ್ಯೆ ರಿತಿಚೆಂ ಅವ್ಯಕ್ತ್ ಭೈಂ ಧೊಸ್ತಾಲೆಂ.

ದುಸ್ರ್ಯಾ ದಿಸಾ ಥಾವ್ನ್ ಪೆದ್ರಾಮಾಚ್ಯಾ ಆಂಗ್ಡಿ ತಾಂತಿಯಾಂ ಚೊರಿ ಜಾಂವ್ಚೆಂ ರಾವ್ಲೆಂ. ಪೆದ್ರಾಮಾಕ್ ಭಾರಿಚ್ ಖುಶಿ ಜಾಲಿ. ತಶೆಂಚ್ ಸಮಾಧಾನ್ ಸಯ್ತ್ ಭೊಗ್ಲೆಂ. ತಾಣೆ ಫಕತ್ ಎಕಾ ಸಮಶ್ಯಾಚ್ಯಾ ರಿತಿನ್ ಉಲವ್ನ್ ಹೊ ಏಕ್ ಸಮಸೊ ಪರಿಹಾರ್ ಕೆಲ್ಲೊ. ಆಪ್ಣೆಂ ತಮಾಸ್ಯಾನ್ ಸಾಂಗ್ಲಾರ್‌ಯಿ ತೆಂ ಆಂದ್ರಾಮಾಚ್ಯಾ ತಕ್ಲೆಕ್ ಬರೆಂ ನಾಟಾಲ್ಲೆಂ ನ್ಹಯ್‌ವೆ ಮ್ಹಣ್ ತೊ ಸಂತೊಸ್ಲೊ. ಹಿ ಸಂಗತ್ ಜೆರಿ ಆನಿ ಜೊನಿಕಡೆ ಸಾಂಗ್ತಾನಾ ತೆ ವೊಮ್ಮೆ ಉದಾರೆ ಪಡೊನ್ ಹಾಸ್ಲೆ.



## ರಾಕ್ಯೂನಾಕ್ ಬೂದ ಶಿಕಯ್ಯ



ಏಕ್ ದೀಸ್ ಥೊಡೆ ಸೊಸೆ, ಚಿತ್ತಾಂ ಆನಿ ಹೆರ್ ಮನ್ನಾತ್ಯೊ ರಾನಾಚೊ ರಾಯ್ ಜಾವ್ನಾಸ್ಚ್ಯಾ ಶಿಂವಾ ಸರ್ಮಿನ್ ಯೇವ್ನ್, “ರಾಯಾಂನೊ, ಆಮಿ ಭಾರಿಚ್ ಕಶ್ಟಾಂತ್ ಆಸಾಂವ್, ಆಮ್ಕಾಂ ತುವೆಂ ರಾಕಾಜೆ” ಮ್ಹಣ್ ಪರತಿಲಾಗ್ಲೊ.

“ಕಿತೆಂ ಉಲಯ್ತಾತ್ ತುಮಿ? ಕೋಣ್ ತುಮ್ಕಾಂ ಉಪದ್ರ್ ಕರ್ತಲೊ?” ಮ್ಹಣ್ ರಾಗಾನ್ ಘರ್ಜಾಲೊ ಶಿಂವ್.

“ರಾಯಾಂನೊ, ಆಮ್ಚೊ ರಾನಾ ಭಿತರ್ ಏಕ್ ದುಶ್ಟ್ ರಾಕ್ಯೂಸ್ ಯೇವ್ನ್ ಸೆರ್ವಾಲಾ. ಆಮಿ ಖಂಯ್ ಲಿಪೊನ್ ಬಸ್ಲಾರೀ ತೊ ಆಮ್ಕಾಂ ಸೊದುನ್ ಯೇವ್ನ್ ಜಿವ್ತಿಂ ಮಾರ್ತಾ. ಎದೊಳ್‌ಚ್ ಥೊಡೆಶ್ಯಾ ದುಕ್ರಾಂಕ್, ಚಿತ್ತಾಂಕ್, ಸೊಸ್ಯಾಂಕ್ ತಾಣೆ ಜಿವ್ತಿಂ ಮಾರ್ನ್ ಖೆಲಾಂ. ಆಮ್ಕಾಂ ಆತಾಂ ಭೈಂ ದಿಸ್ತಾ” ಮ್ಹಣ್ ಚಿತಾಳ್ ರಡೊನ್‌ಚ್ ಮ್ಹಣಾಲೆಂ.

“ಓ... ಹೋ... ತಶಿಗೀ ಗಜಾಲ್? ತರ್ ತಾಕಾ ಕಿತೆಂ ಪುಣಿ ಒಕತ್

ವಾಟಿಜೆ ಪಡ್ಲೆಂಮೂ?” ಕೂಡ್ಲೆ ಲಾಗ್ಗಿಲ್ಯಾ ರುಕಾರ್ ಬಸೊನ್ ಆಸ್ಲಾಂ ಗಿರುಜಾಂಕ್ “ತುಮಿ ಕೂಡ್ಲೆ ವಚೊನ್ ರಾನಾಂತ್ಲ್ಯಾ ಸರ್ವ್ ಮನ್ಶಾತಿಂಕ್ ಯೇಂವ್ಕ್ ಸಾಂಗಾಜೆ” ಮ್ಹಣ್ ತಾಕಿದ್ ದೀಲಾಗ್ಲೊ.

ಗಿರುಜಾಂನಿ ಸಗ್ಳ್ಯಾ ರಾನಾಂತ್ ವಚೊನ್ ದಾಂಗ್ತೊ ಮಾರ್ಲೊ - “ರಾಯಾನ್ ಸರ್ವ್ ಮನ್ಶಾತಿಂಕ್ ಆಪಯ್ಲಾಂ - ಹಿ ತಾಚಿ ಹುಕುಂ - ದೆಕುನ್ ಚುಕಾನಾಸ್ತಾಂ ಯೇಜೆ.”

ಸರ್ವ್ ಮನ್ಶಾತಿ ತಾಂಚೆಂ ಕಾಮ್ ಸೊಡ್ನ್ ರಾಯ್ ಆಸ್ಲಲ್ಯಾ ಕಡೆ ಜಮೊ ಜಾಲ್ಯೊ.

ರಾಯ್ ಶಿಂವಾನ್ ಹಾಜರ್ ಆಸ್ಲಲ್ಯಾ ಮನ್ಶಾತಿಂಕಡೆ ರಾಕ್ಮೊಸಾವಿಶಿಂ ವಿಚಾರ್ಲೆಂ. “ತ್ಯಾ ರಾಕ್ಮೊಸಾಕ್ ಹಾಂವೆಂ ಪಳೆಲಾಂ. ತೊ ಪೋರ್ ಸೊಸ್ಯಾಂಕ್ ಆನಿ ಚಿತ್ಪಾಂಕ್ ಧರ್ನ್ ವ್ಹರ್ತಾನಾ ಹಾಂವೆಂ ಪಳೆಲಾಂ. ತೊ ಬಾರಿ ವೆಗಾನ್ ಧಾಂವ್ತಾಲೊ ಜಾಲ್ಲ್ಯಾನ್ ತಾಕಾ ಧರುಂಕ್ ಮ್ಹಾಕಾ ಜಾವ್ನಾ” ಮ್ಹಣ್ ಹಸ್ತ್ ಮ್ಹಣಾಲಿ.

“ವ್ಹಯ್, ತಾಕಾ ಹಾಂವೆಂಯ್ ಪಳೆಲಾಂ. ತೊ ಪಳೆಂವ್ಕ್ ಲಾಂಬ್‌ದೀಗ್ ಜಾವ್ನ್ ದಾಟೊಮೊಟೊ ಆಸಾ” ಮ್ಹಣ್ ಚಿತ್ಪಾಂನಿ ಸಾಂಗ್ಲೆಂ.

“ತಶೆಂ ಜಾಲ್ಯಾರ್ ತೊ ಬಳಿಷ್ಟ್ ಆಸಾ ಮ್ಹಣ್ ಜಾಲೆಂ. ದೆಕುನ್ ಸರ್ವ್ ಮನ್ಶಾತಿಂಕ್ ರಾಕ್ಮಾ ಖಾತಿರ್ ಆಮಿ ತಾಕಾ ಕಾಬಾರ್ ಕರಿಜೆಚ್. ನಾ ತರ್ ತೊ ಸಕ್ಡಾಂಕಿ ಲಗಾಡ್ ಕಾಡ್ತಲೊ. ತ್ಯಾ ಖಾತಿರ್ ಆಮಿ ಸರ್ವಾಂನಿ ಒಟ್ಟು ಮೆಳೊನ್ ಹೆಂ ಕಾಮ್ ಕರಿಜೆ. ಕಿತೆಂ ಮ್ಹಣ್ತಾತ್ ತುಮಿ?” ಶಿಂವಾನ್ ಹಾಜರ್ ಆಸ್ಲಲ್ಯಾ ಮನ್ಶಾತಿಂಲಾಗಿಂ ವಿಚಾರ್ಲೆಂ. ತೆದಾಳಾ ಸಕ್ಡಾಂನಿ “ಜಾಯ್ತ್” ಮ್ಹಣ್ ಸಯ್ ಘಾಲಿ.

“ತೊ ಖಿಂಯ್ಸರ್ ಆಸ್ತಾ, ಖಿಂಚ್ಯಾ ವೆಳಾ ಮನ್ಶಾತಿಂಚಿ ಶಿಕಾರಿ ಕರ್ತಾ ತೆಂ ಪುರಾ ಆಮಿ ಕಳಯ್ತಾಂವ್” ಮ್ಹಣ್ ಮಾಂಕೊಡ್ ಮ್ಹಣಾಲೆ. ತಶೆಂ ಮಾಂಕ್ಡಾಂನಿ ಆನಿ ಗಿರುಜೆಂನಿ ರಾಕ್ಮೊಸಾಚೊ ಪತ್ನೊ ಸೊದುನ್ ಕಾಡ್ಲೆಂ ಕಾಮ್ ಸುರು ಕೆಲೆಂಚ್. ಹೆರ್ ಸರ್ವ್ ಮನ್ಶಾತಿ ಮ್ಹಳ್ಯಾ, ವಾಗ್, ಶಿಂವ್, ಆಸ್ಲೆಲ್, ಬೊಲ್ವೆ, ರಾನ್‌ದುಕೊರ್, ಸುಣೆಂ ವಾಗಟ್, ರಾನ್ ರೆಡೆ, ಚಿತ್ಪಾಂ, ಚಿಟೆವಾಗ್, ಹಸ್ತ್ ಹಾಂಚೊ ಎಕೇಕ್ ಹಿಂಡ್ ಎಕೇಕಾ ಬೊಲ್ಯಾಚ್ಯಾ ಆಡೊಸಾಕ್ ಲಿಪೊನ್

ರಾವ್ಲೆನ್

ತಿಲ್ಲಾರ್ ರಾಕ್ಮೊಸಾಚಿ ಸವಾರಿ ಆಯ್ಲಿಚ್. ಮಾಂಕ್ಡಾಂನಿ ಆನಿ ಗಿರುಬೆಂನಿ ಸಿಗ್ಗಲ್ ದಿಲ್ಲೆಂಚ್ ಸರ್ವ್ ಮನ್ಜಾತಿ ಎಕ್ವಾಂಯ್ ಜಾವ್ನ್ ರಾಕ್ಮೊಸಾ ವಯ್ರ ಉಡೊಂಕ್ ಲಾಗ್ಲೊ.

ರಾಕ್ಮೊಸಾಕ್ ಲೋಕ್ ಆಸಾಗಿ? ತೊ ರೆಡ್ಯಾಚ್ಯಾ ಕಾನಾಂತ್ ವಾರೆಂ ರಿಗ್ಲೆಬರಿ ಧಾಂವಾಲಾಗ್ಲೊ ಭಿಯಾನ್. ವಾಟೆರ್ ಹಸ್ತಿಂಚೊ ಹಿಂಡ್ ಆಡ್ ರಾವ್ಲೊ. ರಾಕ್ಮೊಸಾಕ್ ಆತಾಂ ಧಾಂವೊಂಕ್ ಜಾವ್ನ್, ತೊ ವಾಂಚ್ಲಾರ್ ಭಿಕ್ ಮಾಗೊನ್ ಪುಣಿ ಖಾಯ್ನ್ ಮ್ಹಣ್ ರುಕಾರ್ ಚಡೊಂಕ್ ಪ್ರೇತನ್ ಕರ್ತಾನಾ ಎಕ್ಯೆ ಹಸ್ತಿನ್ ಆಪ್ಲೆ ಸೊಂಡ್ಯೆನ್ ತಾಕಾ ಬುರುಬರೆಂ ವೋಡ್ನ್ ಸಕ್ಲಾ ಘಾಲೊ. ತೆದಾಳಾ ರಾಕ್ಮೊಸಾನ್ ಆಪ್ಲಾಚಿ ತಲ್ವಾರ್ ಕಾಡ್ನ್ ಉಬ್ರಾಯ್ಲಿ. ವ್ಹಡ್ಲಿ ಲಡಾಯ್ಚ್ ಸುರು ಜಾಲಿ. ವಾಗಾನ್ ರಾಕ್ಮೊಸಾಕ್ ದಾವ್ಲಿ ಮಾರ್ತಾನಾ, ರಾನ್ ರೆಡ್ಯಾಂನಿ ತಾಕಾ ಬಳಾನ್ ಹಾಂಡ್ಲೆಂ. ಬೊಲ್ಪಾನ್ ತಾಚ್ಯಾ ವ್ಹಡ್ಲ್ಯಾ ನಾಕ್ಯೆಂನಿ ಬೊಕೊರ್ಲೆಂ ಆನಿ ಹಸ್ತಿನ್ ರಾಕ್ಮೊಸಾಕ್ ಸೊಂಡ್ಯೆಂತ್ ಗುಟ್ಲಾವ್ನ್ ರುಂಯ್, ರುಂಯ್ ಕರ್ನ್ ತೀನ್ ಚಾರ್ ಪಾವ್ಲಿಂ ಘುಂವ್ಡಾವ್ನ್ ಬಳಾನ್ ಲಾಗ್ಸಾರ್ ಆಸ್ಲಲ್ಯಾ ವ್ಹಡ್ ಉಬ್ರಾಚ್ಯಾ ಘೊಂಡಾಂತ್ ಉಡಯ್ಲೊ. ರಾಕ್ಮೊಸಾ ತ್ಯಾ ಉಬ್ರಾಂತ್ ಬುಡೊನ್ ಮೆಲೊ.

ತೊ ಮೆಲ್ಲೊ ಪಳೆವ್ನ್ ಸರ್ವ್ ಮನ್ಜಾತಿ ಸಂತೊಸಾನ್ ಕೇ... ಕೇ... ಘಾಲ್ನ್ ನಾಚೊಂಕ್ ಲಾಗ್ಲೊ. ಎಕ್ವಟ್ ಆಸ್ಲಾರ್ ಕಿತೆಯಿ ಕರ್ಯೆತಾ ಮ್ಹಣ್ ಹಾಂತುಂ ಕಳ್ತಾ.

## ಭರ್‌ಲ್ಯೊ ಕೊಳ್ಳೊ ಅಲ್ಪಂದನಾ

ಥೊಡ್ಯಾ ವರಾಂ ಆದ್ಲಿ ಗಜಾಲ್. ಸೈನಾಕ್ ಭರ್ತಿ ಜಾಲ್ಲ್ಯೊ ನವೊಚ್ ಏಕ್ ಸೊಜೆರ್ ಗವರ್ನರ್ಸ್ ಕುದ್ರಾಂತ್ (ನ್ಯೂಯಾರ್ಕ್) ಆಚೆಂ ಟೆನಿಸ್ ಆಂಗಣ್ ಸಮತಟ್ಟ್ ಕರ್ಚ್ಯಾ ಕಾಮಾರ್ ಪಡ್‌ಲ್ಲೊ. ತ್ಯಾಚ್ ವೆಳಾರ್ ತೈ ವಾಟೆನ್ ಯುನಿಫೊರ್ಮ್ ನ್ಹೆಸ್‌ಲ್ಲೊ ಮನಿಸ್ ಏಕ್ ಪಾಶಾರ್ ಜಾಲೊ. ತ್ಯಾ ಸೊಜೆರಾಕ್ ಉದ್ದೇಸುನ್ ಹಲೋ... ಆಮಿ ಏಕ್ ಖೆಳ್ ಖೆಳ್ಚ್ಯಾಂ ಮ್ಹಣ್ ಟೆನಿಸ್ ಆಂಗಣ್ ಸಮಾ ಕರ್ಚ್ಯಾ ಸೊಜೆರಾನ್ ಸಾಂಗ್ತಾನಾ ತೊ ಒಪ್ಲೊ.

ಖೆಳ್ ಜಾತಚ್ ತೊ ವ್ಯಕ್ತಿ ಚಲ್ಲೊ. ತೊ ಇಲ್ಲಿಂ ಪಯ್ಸ್ ಪಾವ್‌ಲ್ಲೊಚ್ ಆನೈಕ್ ಸೊಜೆರ್ ಹ್ಯಾ ನವ್ಯಾ ಸೊಜೆರಾ ಸರ್ಕಿಂ ಯೇವ್ನ್ ಮ್ಹಣಾಲೊ. “ಆತಾಂ ತುಜ್ಯಾ ಸಾಂಗಾತಾ ಟೆನಿಸ್ ಖೆಳ್ನ್ ಗೆಲ್ಲೊ ವ್ಯಕ್ತಿ ಕೋಣ್ ಜಾಣಾಂಯ್? ಜನರಲ್ ಪರ್ಸಿಂಗ್”.

ನವೊ ಸೊಜೆರ್ ಹೆಂ ಆಯ್ಕೊನ್ ಗಡ್ಬಡ್ಲೊ. ಉಟಾಲುಟಿಂ ಧಾಂವೊನ್ ವಚೊನ್ ತ್ಯಾ ಜನರಲಾಕ್ ಮೆಳೊನ್ “ಭೊಗ್ತಿಯಾ ಸರ್, ಮ್ಹಾಕಾ ಮಾಘ್ ಕರಾ ಸರ್” ಮ್ಹಣ್ ಗಾಗೆವ್ನ್ ಪಾದ್ಲೆವ್ನ್ ಪಾಂಯಾಂಕ್ ಪಡ್ಲೊ.

“ಆಪುಣ್ ಸೈನಾಕ್ ಭರ್ತಿ ಜಾವ್ನ್ ಥೊಡಿಂ ವೊರಾಂ ಮಾತ್ ಜಾಲ್ಯಾಂತ್, ತಶೆಂ ಜಾಲ್ಲ್ಯಾನ್ ತುಮ್ಚಿ ಒಳಕ್ ಧರುಂಕ್ ಜಾವ್ನಾ. ತ್ಯಾ ಶಿವಾಯ್ ತುಮ್ಚೆಂ ಯುನಿಫೊರ್ಮ್ ಮ್ಹಜೆಬರಿಂಚ್ ಆಸ್‌ಲ್ಲಾನ್ ಹಾಂವ್ ಘುಸ್ಪಡ್ಲೊಂ ಮ್ಹಜಿ ಚೂಕ್ ಜಾಲಿ” ಮ್ಹಣ್ ರಡ್ಲೊಚ್ ಸೊಜೆರ್.

“ಓಹೋ... ತುವೆಂ ಭಿಯೆಂವ್ಚಿ ಗರ್ಜ್ ನಾ” ಮ್ಹಣ್ ಅಮುಕೆಂ ಹಾಸ್ಲೊ ಜನರಲ್.

ಉಪ್ರಾಂತ್ ತ್ಯಾ ಸೊಜೆರಾಚ್ಯಾ ಭುಜಾಚೆರ್ ಧಾಪ್ಪುನ್ ತಾಚ್ಯಾ ಕಾನಾಂತ್ ಪುಸ್ಪುಸ್ಲೊ ತೊ. “ಮ್ಹಜೆಲಾಗಿಂ ಜಾಲ್ಲ್ಯಾ ವ್ಹಡ್‌ನಾ. ಪುಣ್ ಹ್ಯಾಚ್‌ಪರಿಂ ತುಂ ಸೆಕೆಂಡ್ ಲೆಫ್ಟಿನೆಂಟಾಲಾಗಿಂ ಚಲ್ತಿ ತರ್ ಕಶ್ಚ್ ಜಾತಿತ್...”

ಜನರಲ್ ಪರ್ಸಿಂಗ್ ಹಾಚೊ ವ್ಹಡ್ ಗೂಣ್ ತೊ. ಭರ್‌ಲ್ಯಾ ಕೊಳ್ಳಾ ತಸಲೆಂ ವ್ಯಕ್ತಿತ್ವ್ ದೆಕುನ್‌ಚ್ ಏಕ್ ಸಾಂಗ್ಲಿ ಆಸಾ ಕೆಲ್ಯಾ ‘ಭರ್‌ಲ್ಯೊ ಕೊಳ್ಳೊ ಆವಾಜ್ ಕರಿನಾ’ ಮ್ಹಣ್.



## ಮಾಸ್ತಿ ಆನಿ ಕೊಂಬನ್



ತರಾಟೊ ಎಕ್ಲೊ ಕೆದಾಳಾಯ್ ಎಕಾ ತಳ್ಕಾ ದೆಗೆನ್ ಬಸೊನ್ ಮಾಸ್ತಿ ಧರಾಟೊ ವಿಶಿಂ ಸಪ್ಲಾಂ ದೆಕ್ತಾಲೊ. ಹ್ಯಾ ತರಾಟ್ಯಾ ವಯ್ ಗುಮಾನ್ ದವರ್ಲೆಲ್ಯಾ ಎಕ್ಲೆ ವ್ಹಕ್ಲೆನ್, ತರಾಟ್ಯಾ ಫಕತ್ ಸಪ್ಲಾಂ ಪಳೆಲ್ಯಾರ್ ಪ್ರಯೋಜನ್ ನಾ, ಗರಿ ಹಾಡ್ನ್ ನಕ್ಕುರ್ ಶಿರ್ಕಾವ್ನ್ ಫಾಲ್ಯಾರ್ ಮಾಸ್ತಿ ಧರೈತ್ ಮ್ಹಣ್ ತಾಕಾ ಸಲಹಾ ದಿಲಿ. ದುಸ್ರ್ಯಾ ದಿಸಾ ತ್ಯಾ ತರಾಟ್ಯಾನ್ ಗರಿ, ನಕ್ಕುರ್ ಪುರಾ ಹಾಡ್ನ್ ಅರೊ ಘಂಟೊಭರ್ ಗರಿ ಫಾಲ್ನ್ ಬಸ್ಲಾರ್ಯಾ ಎಕ್ಚ್ ಎಕ್ ಕೊರು ಸಯ್ತ್ ತಾಚ್ಯೆ ಗರಿಯೆಕ್ ಸಾಂಪಡ್ಲಿನಾ. ಬೆಜಾರಾಯೆನ್ ಥಂಯ್ಚ್ ಲಾಗ್ಸಾರ್ಚ್ಯಾ ತಣಾ ಸುವಾತೆ ಸಾವಿ ಆಸ್‌ಲ್ಲ್ಯಾಕಡೆನ್ ತೊ ಆಡ್ ಪಡ್‌ಲ್ಲೊಚ್ ತಾಕಾ ಬರಿ ನೀಡ್ ಪಡ್ಲಿ. ಉಟೊನ್ ಪಳೆತಾನಾ ಸುರೊ ಬುಡ್ಲ್ಯಾರ್ ಆಸಾ. ಮಾಸ್ತಿ ಮೆಳ್ಳಿ ಸೊಡ್ಯಾಂ ತಾಣೆ ಹಾಡ್‌ಲ್ಲಿ ತೆ ಗಾಂಯ್ಲೊಳ್ ಸಯ್ತ್ ಮಾಯಾಗ್ ಜಾಲ್ಲೆ. ಸುಕ್ಲಾಂನಿ ತೆ ಖೆಲ್ಲೆ.

ತೊ ತರ್ನಾಚೊ ಆನಿ ಇಲ್ಲಿ ಸೊಸ್ಣಿಕಾಯ್ ಘೆವ್ನ್ ರಾಕೊನ್ ಬಸ್‌ಲ್ಲೊ ತರ್ ಮಾಸ್ತಿ ಗರಿಯೆಕ್ ಸಾಂಪಡ್ಲಿ. ಪುಣ್ ತಿಲ್ಲಿ ಸೊಸ್ಣಿಕಾಯ್ ತಾಚೆಕಡೆ ನಾತ್‌ಲ್ಲಿ.

ಯಶಸ್ವಿ ಹ್ಯಾ ಮಾಸ್ತೆಚ್ಯಾ ಪ್ರಕರಣಾಬರಿಂಚ್. ಆಮಿ 'ಕೊಲಂಬಸ್' ಪರಿಂ ಜಾಯ್.

ಅಮೆರಿಕಾ ಸೊದುನ್ ಕಾಡ್‌ಲ್ಲೊ ಕೊಲಂಬಸ್ ಹಾಚೆಂ ನಾಂವ್ ಸಕ್ಕಾಂಕಿ ಕಳಿತ್ ಆಸಾ. ಕೊಲಂಬಸಾನ್ ನವೊ ದೇಶ್ ಸೊದುನ್ ಕಾಡುಂಕ್ ಭಾಯ್ರ್ ಸರ್ಚೆ ಪಯ್ಲೆಂ ತಾಚ್ಯಾ ಪಯ್ಲಾಚೊ ಉದ್ದೇಶ್, ತಾಣೆ ಮುಕಾರುಂಕ್ ಆಸ್ಚೆ ಕಶ್ಟ್, ಅಡ್ವಣ್ಯೊ ಆನಿ ಹೆರ್ ರಗ್ವ್ಯಾಂ ವಿಶ್ಯಾಂತ್ ಭಾರಿಚ್ ಗುಂಡಾಯೆನ್ ಚಿಂತ್‌ಲ್ಲೆಂ. ತಶೆಂ ಜಾಲ್ಲ್ಯಾನ್ 69ವ್ಯಾ ದಿಸಾ ಧರ್ಲ್ಯಾ ದಿಸ್ತಾ ಪರ್ಯಾಂತ್ ತಾರ್ವಾರ್ ಆಸ್‌ಲೆ ಹೆರ್ ಸಿಬ್ಬಂದಿ ಧಯ್ರ್ ಚುಕೊನ್ ಗೆಲ್ಯಾರ್‌ಯಿ ಕೊಲಂಬಸ್ ಮಾತ್ ಎಕ್ದಮ್ ನಿಶ್ಚಲ್ ಆಸ್‌ಲ್ಲೊ. ಆಪುಣ್ ನವೊ ಗಾಂವ್ ಸೊದುನ್ ಕಾಡ್ಚೊ ವಿಶ್ಯಾಂತ್ ತಾಕಾ ಖಾತ್ರಿ ಆಸ್‌ಲ್ಲಾನ್‌ಚ್ ನಾವಿಕಾಂಚೆ ಪುರುರೆ, ಮುರುರೆ ಗುಮಾನ್ ಕರಿನಾಸ್ತಾಂ ಮುಕಾರ್ ಸರ್ಚೊಚ್. ತಾಚೆಂ ಸಪಣ್ ಕಾಂಯ್ ಪೊಕ್ಕೆಂ ಸಪಣ್ ನ್ಹಯ್ ಆಸ್‌ಲ್ಲೆಂ. ಆಪ್ಣಾಕ್ ಕಿತೆಂ ಜಾಯ್, ಕಿತೆಂ ಕರಿಜೆ ಮ್ಹಣ್ ತಾಣೆ ಖಚಿತ್ ಜಾವ್ನ್ ನಿರ್ಧಾರ್‌ಲ್ಲೆಂ. ತೆಂ ಕಶೆಂ ಪೊಂತಾಕ್ ಪಾವಂವ್ಚೆಂ ಮ್ಹಣ್ ತೊ ಜಾಣಾ ಆಸ್‌ಲ್ಲೊ. ತುಮ್ಚೆ ಯಶಸ್ವೆಚೊ ಘುಟ್ ಹೊಚ್. ತುಕಾ ಕಿತೆಂ ಜಾಯ್ಲೆ ತೆಂ ತುವೆಂ ಪಯ್ಲೆಂ ಸಮ್ಜೊನ್ ಘೆಜೆ. ತೆಂ ಕಶೆಂ ಸಾಧನ್ ಕರಿಜೆ ಮ್ಹಳ್ಳ್ಯಾ ವಿಶ್ಯಾಂತ್ ಏಕ್ ಪಕ್ಕಾ ಯೋಜನ್ ರೂಪಿತ್ ಕರಿಜೆ ಆನಿ ತೆಂ ಜ್ಯಾರಿ ಜಾತಾ ಮ್ಹಣಾಸರ್ ಎಕಾ ನಮೂನ್ಯಾಚೆಂ ಹಟ್ ಆಸಾಜೆ. ತೆದಾಳಾ ಜಯ್ತ್ ತುಕಾ ಹಾಸೊ ದಿತಾ.

# ಸೊಂಸ್ಯಾಚೆಂ ಛೆಂ ಶಿಂವಾನ್ ಸುಟಯ್ಲೆಂ



ಎಕಾ ರಾನಾಂತ್ ಸಬಾರ್ ಥರಾವಳ್ ನಮೂನ್ಯಾಂಚೊ ಮನ್ಶಾತಿ ಜಿಯೆತಾಲ್ಯೊ. ತೆಣೆ-ಹೆಣೆ ಬೊಲ್ಯಾಂನಿ ಥೊಡೆ ಸೊಂಸೆ ಲಿಪೊನ್ ರಾವೊನ್ ತಾಂಚೆ ದೀಸ್ ಸಾರ್ತಾಲೆ. ಹ್ಯಾ ಸೊಂಸ್ಯಾಂಕ್ ಕೊಣಾಯ್ಚೆಂ ಛೆಂ ನಾ ತರೀ ಶಿಂವಾಚೆಂ ಮಾತ್ ಭಾರಿಚ್ ಛೆಂ ಆಸ್ಲೆಂ. ಶಿಂವಾಚಿ ಘೊರೊಜ್ ಆಯ್ಕಲ್ಯಾರ್ ಪುರೊ, ಸೊಂಸೆ ಪೂರಾ ಭಿಯಾನ್ ಕಾಂಪ್ತಾಲೆ.

ಅಶೆಂ ಏಕ್ ದೀಸ್ ಸರ್ವ್ ಸೊಂಸೆ ಎಕ್ಪಾಯ್ ಜಾವ್ನ್ ಹ್ಯಾ ಶಿಂವಾಚ್ಯಾ ಭಿಯಾಥಾವ್ನ್ ಕಶಿ ಸುಟ್ಕಾ ಜೊಡ್ಚಿ, ಹಾಕಾ ಒಕತ್ ಕಿತೆಂ ವಾಟ್ಚೆಂ ಮ್ಹಣ್ ಆಲೋಚೆನ್ ಕರ್ನ್ ಜುಂತ್ ಚಲಂವ್ಕ್‌ಲಾಗ್ಲೆ. ಎಕಾ ಸೊಂಸ್ಯಾನ್ ಮ್ಹಳೆಂ - “ಆಮಿ ದುಸ್ರ್ಯಾ ಎಕಾ ರಾನಾಕ್ ವೆಚೆಂ ಬರೆಂ ನ್ಹಯ್‌ವೇ? ಹಾಂಗಾ ಕಿತ್ಯಾಕ್ ಆಮಿ ತಿತ್ಲ್ಯಾ ಭಿಯಾನ್ ದೀಸ್ ಕಾಡ್ಚೆ?”

“ಥಂಯ್ಸರ್ ಸಯ್ತ್ ಶಿಂವಾಂ ಆಸ್ತಿತ್ ತರ್ ಮಾಗಿರ್ ಹಿಚ್ ಗಜಾಲ್ ಜಾಯ್” ಮ್ಹಣಾಲೊ ಆನ್ಯೆಕ್ ಸೊಂಸೊ.

“ಆಮಿ ಹಾಂಗಾ ಥಾವ್ನ್ ದುಸ್ರ್ಯಾ ರಾನಾಕ್ ಧಾಂವ್ಚೆಂ ತೆಂ ನಿಜಾಯ್ಕಿ ಏಕ್ ಪೊಳ್ಕುರ್‌ಪಣ್” ತಿಸ್ರ್ಯಾನ್ ದಾಯ್ ಘಾಲಿ.

“ಇಷ್ಟಾಂನೊ, ತುಮ್ಮಾಂ ಏಕ್ ಗಜಾಲ್ ಸಾಂಗೊಂಕ್ ಆಶೆತಾಂ. ಮನ್ಶಾಂನಿ ಧೋಣು ಆನಿ ತೀರ್ ಘೆವ್ನ್ ವ್ಹಡ್ ವ್ಹಡ್ ವಾಗಾಂಕ್, ಶಿಂವಾಂಕ್, ರಾನ್‌ದುಕ್ರಾಂಕ್ ಮಾರ್ಚೆಂ ಹಾಂವೆಂ ಪಳೆಲಾಂ, ಆಮಿ ಸಯ್ತ್ ತೊಚ್ ಉಪಾವ್ ಕೆಲ್ಯಾರ್ ಬರೊ ನ್ಹಯ್‌ವೇ? ಶಿಂವಾಕ್ ಲಗಾಡ್ ಕಾಡುಂಕ್ ಜಾಯ್ನಾ ಜಾಲ್ಯಾರೀ ತಾಂಕಾಂ ಹಾಂಗಾ ಥಾವ್ನ್ ಧಾಂವ್ಡಾಂವ್ಕ್ ಖಂಡಿತ್ ಸಾಧ್ಯ್ ಆಸಾ. ಹಾಕಾ ಕಿತೆಂ ಮ್ಹಣ್ತಾತ್ ತುಮಿ?”

ಹೆಂ ಜಾಲ್ಯಾರ್ ಏಕ್ ಬರೆಂ ಸೂಚನ್ ಮ್ಹಣ್ ಸರ್ವ್ ಸೊಂಸ್ಕಾಂನಿ ತಾಂಚಿ ತಕ್ಲೆ ಹಾಲಯ್ಲಿ.

ಆತಾಂ ಸುರು ಜಾಲೆಂ ತಾಂಚೆಂ ಕಾಮ್, ಧೋಣು ಆನಿ ತೀರ್ ತಯಾರ್ ಕರ್ಚೆಂ. ದೋನ್ ದಿಸಾಂನಿ ತಾಂಚೆಂ ಕಾಮ್ ಮುಗ್ತಾಲೆಂ. ಅಶೆಂ ಸಕ್ಕಡ್ ಸೊಂಸೆ ಧೋಣು ಆನಿ ತೀರ್ ಹಾತಾಂತ್ ಘೆವ್ನ್ ರಾನಾಂತ್ ಭಾರಿಚ್ ಜ್ಯೊರಾನ್ ಭೊಂವೊಂಕ್‌ಲಾಗ್ಲೆ.

ತ್ಯಾ ಎಕಾ ದಿಸಾ ಶಿಂವಾಚಿ ಘೊರೊಜ್ ಆಯ್ಕಾಲ್ಲಿಚ್ ಸಗ್ಳೆ ಸೊಂಸೆ ಧೋಣು ಆನಿ ತೀರ್ ಘೆವ್ನ್ ತಾಚೆ ಮುಕಾರ್ ಧೈರಾನ್ ವಚೊನ್ ಉಬೆ ಜಾಲೆ. ಆತಾಂ ತಾಂಣಿ ಶಿಂವಾಚೆರ್ ಟಪ್... ಟಪ್... ಟಪ್... ಮ್ಹಣ್ ತೀರ್ ಸೊಡ್ಲೆ. ಕಿತ್ಲೆ ತೀರ್ ಸೊಡ್ಲ್ಯಾರೀ ಶಿಂವ್ ಮಾತ್ ಆರಾಮಾಯೆರ್ ಶಿಮ್ಪಿ ಹಾಲಯ್ತ್, ತೊಂಡ್ ಹೆಣೆ-ತೆಣೆ ಧಲಯ್ತ್ ಉಬೆ ರಾವೊನ್ ಸೊಂಸ್ಕಾಂಚಿ ಸೊಬಾಯ್ ಪಳೆತಾಲೊ. ಸೊಂಸ್ಕಾಂನಿ ಸೊಡ್‌ಲ್ಲೆ ತೀರ್ ತಾಚ್ಯಾ ತ್ಯಾ ಬಡ್ಡ್ ಆಂಗಾಕ್ ಲಾಗೊನ್ ಮೊಡ್ಲೆ ಶಿವಾಯ್ ತಾಕಾ ಕಾಂಯ್ ಜಾಲೆಂಚ್ ನಾ. ಥೊಡೆ ತಾಚ್ಯೆ ಗೊಮ್ಪೆಚ್ಯಾ ಲಾಂಬ್ ಲೊಂವೆ ಮಧೆಂ ಶಿರ್ಕಾಲೆ.


ತೀರ್ ಪುರಾ ಸೊಡ್ನ್ ಮುಗ್ತಾಲ್ಯಾ ಉಪ್ರಾಂತ್ ಶಿಂವ್ ಭರ್ತಾನ್ ಯೇವ್ನ್ ಸೊಂಸ್ಕಾಂ ಮುಕಾರ್ ರಾವ್ಲೊ. ಹೆಂ ಪಳೆವ್ನ್ ಸೊಂಸೆ ಭಿಯಾನ್ ಚಲ್ಲಾಪಿಲ್ಲಿ.

“ಸೊಂಸ್ಕಾ ಮಾಮಾಂನೊ, ತುಮಿ ಕಾಂಯ್ ಭಿಯೆನಾಕಾತ್... ತುಮಿ ಕಿತ್ಯಾಕ್ ಧಾಂವ್ತಾತ್? ರಾವಾ ಆನಿ ಧೈರಾನ್ ಹಾಂಗಾ ಯೆಯಾ” ಮ್ಹಣಾಲೊ ಶಿಂವ್ ಮೊವಾಳಾಯೆನ್.



ಸೊಂಸೆ ಪಾದ್ದೆವ್ನ್ ಪಾದ್ದೆವ್ನ್ ಮುಕಾರ್ ಆಯ್ಲೆ. ಶಿಂವ್ ಉಲಂವ್ಕಲಾಗ್ಲೊ.  
 “ಮನ್ಶಾಂನಿ ತಶೇಂ ಕೆಲ್ಲಿಂ ಪಳೆವ್ನ್ ತುಮಿ ಸಯ್ತಾ ತಾಂಕಾಂ ಅನುಕರಣ್  
 ಕರುಂಕ್ ವೆಚೆಂ ಸಮಾಂಗಿ? ತುಮ್ಮಾಂ ದೆವಾನ್ ಧಾಂವೊಂಕ್ ಸಕತ್ ಆನಿ  
 ಶಾತಿ ದಿಲ್ಯಾ. ಬೊಲ್ಯಾಂಮಧೆಂ ಲಿಪೊನ್ ರಾಂವ್ಚಿ ಹಿಕ್ಕತ್ ಸಯ್ತಾ ದಿಲ್ಯಾ.  
 ತಿಚ್ ದೆವಾನ್ ದಿಲ್ಲಿ ವಿದ್ಯಾ ಆನಿ ದೇಣಿಂ ತುಮ್ಮಾಂ ರಾಕ್ತಾತ್ ಶಿವಾಯ್ ಹಿ  
 ಧೋಣು ಆನಿ ತೀರ್ ಸೊಡ್ಚಿ ವಿದ್ಯಾ ನ್ಹಯ್. ತುಮ್ಮೆ ತಸಲೆ ಪುಟ್ಕೊಸಿ ಸೊಂಸೆ  
 ಮ್ಹಾಕಾ ಖಂಚೆಂ ಲೇಕ್? ತುಮ್ಮಾಂ ಮಟ್ಪಾಕ್ ಹಾಂವ್ ಯೇನಾ. ಧೈರಾನ್  
 ತುಮಿ ತುಮ್ಮೆ ದೀಸ್ ಹ್ಯಾ ರಾನಾಂತ್ ಸಾರಾ. ಹಾಸಾ, ಖೆಳಾ, ಉಡಾ...  
 ಜ್ಯೋಲಿ ಕರಾ” ಅಶೆಂ ಸಾಂಗೊನ್ ಶಿಂವ್ ತಾಚೆಯಿತ್ಲ್ಯಾಕ್ ಗೆಲೊ. ಶಿಂವಾಚಿಂ  
 ತಿಂ ಉತ್ರಾಂ ಆಯ್ಕೊನ್ ಸೊಂಸೆ ಚಾಪ್ಲೆ ಜಾಲೆ.

## ಮಾಣ್ಯಾಚಿ ಬುದ್ಧಂತಾಯ್



ರಾನಾಂತ್ ಸಬಾರ್ ಮನ್ಜಾತಿ ಜಿಯೆತಾಲ್ಯೊ. ಹ್ಯಾ ರಾನಾಂತ್ ನಮುನ್ಯಾ ನಮುನ್ಯಾಚಿ ಬರೆ ವ್ಹಡ್ ಜಯ್ತ್ ರೂಕ್ ಆಸ್‌ಲ್ಲೆ. ಆನಿ ತ್ಯಾ ರಾನಾ ಮಧೆಗಾತ್ ಏಕ್ ವ್ಹಾಳ್ ವ್ಹಾಳ್ತಾಲೊ.

ತ್ಯಾ ರಾನಾ ದೆಗೆನ್ ಜಿಯೆಂವ್ಚ್ಯಾ ರೈತಾಂಚೆ ಅನ್ಕೂಲಾ ಖಾತಿರ್ ತ್ಯಾ ವ್ಹಾಳ್‌ಚಾಕ್ ಏಕ್ ಧಾಕ್ಟೊ ಸಾಂಕೊವ್ ಭಾಂದ್‌ಲ್ಲೊ ಆನಿ ಹೊ ಸಾಂಕೊವ್ ಮನ್ಯಾಂಕ್ ಆನಿ ಮನ್ಜಾತಿಂ ತೆಣೆ ಹೆಣೆ ಪಾಶಾರ್ ಜಾಂವ್ಕ್, ಉತ್ತೊಂಕ್ ಕುಮೊಕ್ ಕರ್ತಾಲೊ.

ತ್ಯಾ ವ್ಹಾಳ್‌ಚ್ಯಾ ಏಕಾ ರುಕಾ ಮುಳಾಂತ್ ಏಕ್ ಮಾಣ್ಯೊ ಜಿಯೆತಾಲ್ಯೊ. ಮಾಣ್ಯಾಂಚೊ ಸಂಸಾರ್ ಬಾಂಯ್ತಾಲೊ ಮ್ಹಳ್ಳಿ ಏಕ್ ಗಾದ್ ಆಸಾ. ಪುಣ್ ಹೊ ಮಾಣ್ಯೊ ಬಾರಿ ಹುಶಾರ್. ಮಸ್ತ್ ವಿಶಯ್ ತಾಕಾ ಕಳಿತ್ ಆಸ್‌ಲ್ಲೆ.

ಶಿಂವ್, ವಾಗ್, ಆಸ್ವೆಲ್, ಚಿಟೊ ವಾಗ್, ಅಸಲ್ಯೊ ಮನ್ಜಾತಿ ಕ್ಕೂರಿ ಆನಿ ಹಿಂಸಾ ಪ್ರವೃತ್ತಿಚ್ಯೊ ಮ್ಹಣ್ ಹ್ಯಾ ಮಾಣ್ಯಾಕ್ ಕಳಿತ್ ಆಸ್‌ಲ್ಲೆಂ. ಹಸ್ತ್ ತೆಣೆಂ ಚಲಾತ್ ಜಾಲ್ಯಾರ್ ತ್ಯೆ ಮಾತ್ಯೆಂತ್ ಪಾಯಾಂಚಿ ಗುರ್ತ್ ಪಡ್ತಾಲೆ. ತಶೆಂ ಹಸ್ತ್ ಭಾರಿಚ್ ಜಡಾಯೆಚಿ ಮನ್ಜಾತ್ ಮ್ಹಣ್ ಮಾಣ್ಯೊ ಸಮ್ಜಾಲೊ.

ತಿತ್ತೆಂ ಮಾತ್ ನ್ಹಯ್, ಆಪುಣ್ ಭಾರಿ ಬುದ್ಧಂತ್ ಆನಿ ಧೀರ್ ಮ್ಹಣ್ ಸಮಾಲ್ಲೊ ತೊ.

ಎಕಾ ದಿಸಾ ಮಾಣ್ಯಾಕ್ ತ್ಯಾ ವ್ಹಾಳಾಚ್ಯಾ ತೆವ್ತಿಲ್ಯಾ ಕುಶಿನ್ ಕಿತೆಂ ಆಸಾ ತೆಂ ಪಳೆಂವ್ಚಿ ಆಶಾ ಉಬ್ಜಾಲಿ. ಉದ್ಕಾಂತ್ ಉಪ್ಯೆವ್ನ್ ವೆಚೆಂ ಮ್ಹಳ್ಯಾರ್ ಮಸ್ತ್ ಪಯ್ಸ್ ಜಾತಾ, ತ್ಯಾ ಶಿವಾಯ್ ತ್ಯಾ ಉದ್ಕಾಚ್ಯಾ ರಭಸಾಕ್ ಉಪ್ಯೆವ್ನ್ ವೆಚೆಂ ಸಾರ್ಕೆಂ ನ್ಹಯ್. ದೆಕುನ್ ತ್ಯಾ ಸಾಂಕ್ಯಾ ವಯ್ಲ್ಯಾನ್‌ಚ್ ವೆಚೆಂ ಬರೆಂ ಮ್ಹಣ್ ಮಾಣ್ಕೊ ಚಲೊಂಕ್ ಲಾಗ್ಲೊ. ಕಾಲ್ದಿ ವಾಟ್ ಉತರ್ಲಾ ಮಾತ್, ತಿತ್ಲ್ಯಾರ್ ಆನೈಕಾಡ್ ಕುಶಿ ಥಾವ್ನ್ ವ್ಹಡ್ಲಿ ಸಯ್ತ್ ಹಸ್ತ್ ಚಲೊನ್ ಯೆಂವ್ಚಿ ಪಳೆವ್ನ್ ಮಾಣ್ಕೊ ತಟಕ್ ಜಾಲೊ.

ತಕ್ಷಣ್ “ರಾವ್... ರಾವ್... ತುಂ ಥಂಯ್ಚ್ ರಾವ್, ಮುಕಾರ್ ಯೇನಾಕಾ, ಸಾಂಕೊವ್ ಉತರ್ತಾನಾ ಪಾಟಿಂ ಮುಕಾರ್ ಪಳೆವ್ನ್ ಉತ್ರಾಜೆ ಮ್ಹಣ್ ತುಕಾ ಸಮ್ಜೊಣಿ ನಾಂಗಿ?” ಮ್ಹಣ್ ಬೊಬಾಟುಂಕ್ ಲಾಗ್ಲೊ ಮಾಣ್ಕೊ.

ಹಸ್ತಿಕ್ ಹೆಂ ಆಯ್ಕೊನ್ ಆಜಾಪ್ ಜಾಲೆಂ. “ಕಿತೆಂ ಮಾಣ್ಯಾ ಮಾಮಾ... ತುಕಾ ಕಾಂಯ್ ತೊಂದ್ರೆ ಜಾಲೆಗಿ?” ಮ್ಹಣ್ ವಿಚಾರಿ ತಿ.

“ಸದ್ವ್ಯಾಕ್ ಕಾಂಯ್ ತೊಂದ್ರೆ ಜಾವ್ನಾಂತ್, ಹಾಂವ್ ಆತಾಂ ಸಾಂಕೊವ್ ಉತ್ರೊನ್ ಆಸಾಂ ಆನಿ ಹ್ಯಾಚ್ ವೆಳಾ ತುಜೊ ಎದೊ ವ್ಹಡ್ ಜೀವ್ ಕಾಣ್ಲೆವ್ನ್ ಯೆಶಿ ತರ್, ಹ್ಯಾ ಸಾಂಕ್ಯಾಕ್ ತಡ್ವಂಕ್ ಜಾಂವ್ಚೆಂ ನಾ, ತೊ ಕೊಸ್ಕೊನ್ ಪಡ್ತಲೊ” ಮ್ಹಣ್ ಬುದ್ಧಂತ್ಕಾಯ್ ಉಲಯ್ಲೊ ತೊ.

ಮಾಣ್ಯಾಚೆಂ ಉತರ್ ಆಯ್ಕೊನ್ ಹಸ್ತಿಕ್ ಹಾಸ್ಚೆಂಗಿ-ರಡ್ಚೆಂಗಿ ಮ್ಹಣ್ ಸಮಾಲ್ಲೆಂನಾ. ತರೀ “ತುವೆಂ ಆಶೆಲ್ಲೆಬರಿಚ್ ಜಾಂವ್, ತುಂ ಸಾಂಕೊವ್ ಉತ್ರೊನ್ ಗೆಲ್ಯಾ ಉಪ್ರಾಂತ್‌ಚ್ ಹಾಂವ್ ಮುಕಾರ್ ವೆತಾಂ” ಮ್ಹಣ್ತಾನಾ ಮಾಣ್ಯಾಕ್ ಖುಶಿ ಜಾವ್ನ್ ತೊ ಮುಕಾರ್ ಗೆಲೊ ಆನಿ ತೆವ್ತಿಲ್ಯಾ ಪಲ್ತಡಿಕ್ ಪಾವ್ಲೊ.

ಹೊ ಸಂಸಾರ್‌ಚ್ ಅಸೊ, ಥೊಡೆ ವ್ಹಡ್ವಣ್ ದಾಕಯ್ತಾತ್. ಆನಿ ಥೊಡೆ ತಾಂಚೆಕಡೆ ನೀಜ್ ಸಾಮರ್ತಿ ಆಸ್ಲಾರೀ ಭಾಯ್ಲ್ಯಾನ್ ದಾಕಯ್ನಾಂತ್.

ಭುರ್ಗ್ಯಾಂನೊ, ತುಮಿ ಕಸಲ್ಯಾ ಸ್ವಭಾವಾಚಿಂ?

## ಯಮುನೆಕ್ ಅಕ್ಬರಾನ್ ಸಾಂಕೊವ್ ಭಾಂದ್ಲೊ



ತ್ಯಾ ಎಕ್ಚೆ ಸಾಂಜೆ ವೆಳಾರ್ ಅಕ್ಬರ್ ರಾಯ್ ವೇಸ್ ಬದ್ಲನ್ ಯಮುನಾ ನ್ಹಂಯ್ಚಿ ತಡಿರ್ ಪಾಸಾಯೊ ಮಾರ್ತಾಲೊ ತಿತ್ಲಾರ್ ತಾಚೆ ದೀಶ್ತ್ ಲಾಗ್ಗರ್ ಆಸ್ಲೆ ಮ್ಹಾತಾರೆಚೆರ್ ಗೆಲಿ. ತಿ ಕಿತೆಂಗಿ ಆಪ್ಣಾಯಿತ್ಲಾಕ್ ಗುಣ್ಣಣ್ತಾಲಿ ಆನಿ ಕೊಣಾಕ್‌ಗಿ ಗಾಳಿ ಯೆಟ್ತಾಲಿ ತೆಂ ಬಾದಶಹಾಚ್ಯಾ ಗುಮಾನಾಕ್ ಗೆಲೆಂ. ದೆಕುನ್ ತೊ ತಿಚೆಲಾಗಿಂ ವಚೊನ್ ಗಜಾಲ್ ಕಿತೆಂ ತಿ ವಿಚಾರಿಲಾಗ್ಲೊ. ತವಳ್ ತಿ ಮ್ಹಾತಾರಿ “ಕಿತೆಂ ಮ್ಹಣ್ ಸಾಂಗ್ಚೆಂ ಹಾಂವೆಂ. ಆಮ್ಚ್ಯಾ ಬಾದಶಹ ಅಕ್ಬರಾಕ್ ಮಸೀದ್ಯೊ ಭಾಂದ್ಲೊ ಹವ್ಯಾಸ್ ಆಸಾ. ಪುಣ್ ಹೈ ಯಮುನೆಕ್ ಆನಿಕಿ ಸಾಂಕೊವ್ ಭಾಂದುಂಕ್ ತಾಣೆ ಮನ್ ಕರುಂಕ್ ನಾ” ಮ್ಹಣ್ ಆಪ್ಲಿಂ ಭೊಗ್ಲಾಂ ಉಚಾರಿಲಾಗ್ಲಿ.

ತೆ ಮ್ಹಾತಾರೆನ್ ತಶೆಂ ಸಾಂಗ್ತಾನಾ ಅಕ್ಬರ್ ರಾಯಾಕ್ ಕೊಣೆಂಗಿ ಚಾಟಿಯೆಂತ್ ಚಾರ್ ಬಳಾನ್ ವ್ಹಾಜಯಿಲ್ಲೆಬರಿ ಭೊಗ್ಲೆಂ. ತರ್ಯಿ ತೊ ಕಾಂಯ್ಚ್ ಗಡ್ಬಡ್‌ನಾಸ್ತಾಂ “ತುಂ ಖಂಯ್ ಪುಣಿ ವಚೊಂಕ್ ಭಾಯ್ರ್ ಸರ್ಯಾಯ್‌ಗಿ?” ಮ್ಹಣ್ ವಿಚಾರಿಲಾಗ್ಲೊ.

“ವ್ಹಯ್ ಪುತಾ. ತೆವ್ಳಿ ನ್ಹಂಯ್ ತಡಿರ್ ಮ್ಹಜೆಂ ಗುಡ್ಸಲ್ ಆಸಾ. ಥಂಯ್ಸರ್ ಅನಾತ್ ಜಾಲ್ಲೊ ಮ್ಹಜೊ ನಾತು ಭುಕೆನ್ ಕಿತ್ಲೊ ಚಡ್ವಡ್ತಾಗಾಯ್ ಮ್ಹಳ್ಳೆಂ ಹಾಂವ್ ನೆಣಾಂ. ತ್ಯಾ ಶಿವಾಯ್ ಎದೊಳ್‌ಚ್ ಕಾಳೊಕ್ ಪಡೊಂಕ್ ಸುರು ಜಾಲೊ. ಹೊ ಪುನೆವಂತ್ ದೊಣ್ಕಾರ್ ಖಂಯ್ ಗೆಲಾಗಾಯ್? ಆತಾಂ ಹಾಂವೆಂ ನ್ಹಂಯ್ ಉತ್ರೊಂಚಿ ತರೀ ಕಶಿ?” ಮ್ಹಣ್ ಆಪ್ಲಿ



ಅಸಹಾಯಕತಾ ಉಚಾರಿಲಾಗಿ ತಿ ಮ್ಹುತಾರಿ.

“ತುಂ ತ್ಯಾ ವಿಶ್ಯಾತ್ ಕಾಂಯ್ ಖಿಂತ್ ಕರಿನಾಕಾ. ಹಾಂವ್ ತುಕಾ ತೆವ್ವಿಲೆ ತಡಿಕ್ ಪಾವಯ್ತಾಂ” ಮ್ಹಣ್ ತಿಕಾ ಸಮಾದಾನ್ ಕರ್ನ್ ಅಕ್ಬರ್ ಥಂಯ್ ನ್ಹಂಯ್ ದೆಗೆರ್ ಆಸ್ಲೆ ದೋಣಿರ್ ತಿಕಾ ಬಸವ್ನ್, ದೋಣ್ ವೊಚ್ಚುಂಕ್ ಸುರು ಕೆಲಿ. “ತುಂ ಏಕ್ ಕಿತ್ಲೊ ಬರೊ ಮನಿಸ್ ಹಾಬಾ. ತುಕಾ ಆಸ್ಲೆಂ ಹೆಂ ಬರೆಂ ಮನ್ ಆಮ್ಚ್ಯಾ ಬಾದಶಹಾಕ್ ಆಸ್ಲೆಂ ತರ್, ಕೆದಾಳಾಗಿ ಹಾಂಗಾಸರ್ ಏಕ್ ಸಾಂಕೊವ್ ನಿರ್ಮಾಣ್ ಜಾವ್ನ್ ಕಿತ್ಲೆಶ್ಯಾಗಿ ಲೋಕಾಕ್ ಅನ್ನೂಲ್ ಜಾತೆಂ” ಮ್ಹಣಾಲಿ ಮ್ಹುತಾರಿ.


ಪುಣ್ ಅಕ್ಬರಾಕ್ ದೋಣ್ ವೊಚ್ಚುಂಚಿ ಕಶಿ ಮ್ಹಣ್ ಕಳಿತ್ ನಾತ್‌ಲ್ಲಾನ್ ತಿ ದೋಣ್ ನ್ಹಂಯ್ ಮದೆಂ ಪರ್ತಾಲಿ ಆನಿ ದೋಗಾಂಯ್ ನ್ಹಂಯ್ ಪಡ್ಲಿಂ. ಅಕ್ಬರ್ ಥಂಯ್ ಸಾಂಡಿನಾಸ್ತಾಂ ವಾ ಭಿಯೆನಾಸ್ತಾಂ ತೈ ಮ್ಹುತಾರೆಕ್ ಉಕ್ಲುನ್ ಘೆವ್ನ್, ಉಪ್ಯೆವ್ನ್ ಕಸೊಯ್ ತೆವ್ವಿಲೆ ತಡಿಕ್ ಪಾವ್ಲೊ. ಅಶೆಂ ತಿ ಮ್ಹುತಾರಿ ವಾಂಚ್ಚಿ.

ಆಪ್ಲೊ ಜೀವ್ ರಿಸ್ಕೆರ್ ಫಾಲ್ಸ್, ಆಪ್ಲಾಕ್ ವಾಂಚಯಿಲ್ಲಾ ತೈ ವೆಕ್ತಿಚೆಂ ಸಾಹಸಿಕ್ ಕಾಮ್ ಪಳೆವ್ನ್ ತಿಕಾ ವೊರೊ ಸಂತೊಸ್ ಭೊಗ್ಲೊ. “ಪಳೆ ಪುತಾ... ಆತಾಂ ತುಕಾ ಸ್ವಶ್ ಸಮ್ಜಾಲೆಂಮೂ? ಹೈ ನ್ಹಂಯ್ ಏಕ್ ಸಾಂಕೊವ್ ನಾತ್‌ಲ್ಲಾನ್ ಆಮಿ ಕಿತ್ಲೆ ಕಶ್ ಭೊಗಿಜೆ ಪಡ್ಲೆ. ತಿತ್ಲ್ಯಾ ವೆಗಾನ್ ವ್ಹಾಲ್ಚ್ಯಾ ಉದ್ಕಾಂತ್ ಸಯ್ ತುಜ್ಯಾ ಜಿವಾಚಿ ಆಶಾ ಸೊಡ್ನ್ ತುಂ ಉಪ್ಯೆಂವ್ಕ್ ನಾತ್‌ಲ್ಲೊಯ್ ತರ್ ಎದೊಳ್ ಆಮಿ ಉದ್ಕಾಂತ್ ಬುಡೊನ್ ವೆತ್ಯಾಂವ್. ಅಸಲೊ ಏಕ್ ಅನ್ನೊಗ್ ಜರ್ ಅಕ್ಬರ್ ರಾಯಾಕ್ ಜಾಲ್ಲೊ ತರ್ ಹಾಂಗಾಸರ್ ಏಕ್ ಸಾಂಕೊವ್ ಉಬೊ ಜಾತೊ ಕೊಣ್ಣಾ. ಆಮ್ಚೆ ಕಶ್ ತಾಕಾ ಕಿತೆಂ ಕಳಿತ್?” ಮ್ಹಣಾಲಿ.

“ವ್ಹಯ್... ವ್ಹಯ್ ತುವೆಂ ಸಾಂಗ್ಚೆಂ ಸಾರ್ಚೆಂ. ಅಸಲೊ ಅನ್ನೊಗ್ ಹಾಚ್ಯಾ ಆದಿಂಚ್ ಅಕ್ಬರಾಕ್ ಜಾಲ್ಲೊ ತರ್ ಹಾಂಗಾಸರ್ ಖಂಡಿತ್ ಕೆದಾಳಾಗಿ ಸಾಂಕೊವ್ ನಿರ್ಮಾಣ್ ಜಾತೊ” ಮ್ಹಣಾಲೊ ಅಕ್ಬರ್. ಆಜ್ ಪುಣಿ ತಾಕಾ ಖುದ್ ಹೊ ಅನ್ನೊಗ್ ಜಾಲೊ ನೆ ಮ್ಹಣ್ ಮನಾಂತ್‌ಚ್ ಉಲಯ್ಲೊ. ತಾಕಾ ಆಪ್ಲಾಚಿಚ್ ಲಜ್ ಭೊಗ್ಲಿ.

ಮುಕ್ಲ್ಯಾ ಥೊಡ್ಯಾ ಮಯ್ಚ್ಯಾಂನಿ ಯಮುನಾ ನ್ಹಂಯ್ ವಯ್ ಸಾಂಕೊವ್ ನಿರ್ಮಾಣ್ ಜಾಲೊ. ಆಜೂನ್ ಹ್ಯಾ ಸಾಂಕ್ಯಾಕ್ ‘ಅಕ್ಬರಾಚೊ ಸಾಂಕೊವ್’ ಮ್ಹಣ್ ಲೋಕ್ ಆಪಯ್ತಾ.

## ರಾನಾಚೊ ರಾಯ್ ಬಾಂಯ್ ಉಡ್ಲೊ



ತ್ಯಾ ಎಕಾ ರಾನಾಂತ್ ಶಿಂವ್ ಏಕ್ ರಾಯ್ ಜಾವ್ನಾಸೊನ್ ಭಾರಿಚ್ ಮರ್ಚೆನ್ ಜಿಯೆತಾಲೊ. ತೊ ಏಕ್ ವ್ಹಡ್ ಆಳ್ಳಿ. ತಾಕಾ ಮನ್ಜಾತಿಂಚಿ ಶಿಕಾರಿ ಕರ್ಚೆಂ ಮ್ಹಳ್ಳಾರ್ ಭಾರಿಚ್ ಆಳ್ಸಾಯ್. ಪುರಾ ಪಾಂಯಾಕಡೆಚ್ ಯೇವ್ನ್ ಪಡಜೆ ಆನಿ ಆಪುಣ್ ಆರಾಮಾಯೆರ್ ಬಸೊನ್ ಖಾಯ್ಜೆ ಮ್ಹಳ್ಳೆಂ ಚಿಂತಪ್. ದೆಕುನ್ ತಾಣೆ ರಾನಾಂತ್ಲ್ಯಾ ಸರ್ವ್ ಮನ್ಜಾತಿಂಕ್ ಹ್ಯಾ ಪರಿಂ ಆದೇಶ್ ದಿಲೊ.

“ಆಜ್ ಥಾವ್ನ್ ಮ್ಹಜೆಂ ದಿಸ್ವಡ್ತೆಂ ಖಾಣ್-ಜೆವಣ್ ತುಮಿಂಚ್ ಮ್ಹಾಕಾ ದೀಜೆ. ದಿಸಾಕ್ ಎಕಾ ಮನ್ಜಾತಿನ ಮ್ಹಜ್ಯಾ ಹ್ಯಾ ಘರಾ ಮುಕಾರ್ ಯೇವ್ನ್ ರಾವಾಜೆ. ಮ್ಹಜೊ ಹೊ ಅದೇಶ್ ರಾನಾಂತ್ಲ್ಯಾ ಹ್ಯಾ ಸರ್ವ್ ಮನ್ಜಾತಿಂನಿ ಪಾಳಿಜೆ.”

ಅಶೆಂ ದಿಸಾನ್ ದೀಸ್ ಎಕೇಕ್ ಮನ್ಜಾತ್ ವಚೊನ್ ಶಿಂವಾಚ್ಯಾ ಮಾಟ್ಕಾ ಮುಕಾರ್ ವಚೊನ್ ರಾವ್ತಾಲಿ ಆನಿ ತೊ ತಾಂಕಾಂ ಧರ್ನ್ ಭೊಕಾಯ್ತಾಲೊ.

ತ್ಯಾ ದೀಸ್ ಏಕ್ ಸೊಂಸ್ಯಾಚಿ ಸರ್ತಿ. ಸೊಂಸೊ ಭಾರಿಚ್ ದುಖಾನ್ ಆನಿ ಬೆಜಾರಾಯೆನ್ ಶಿಂವಾಚ್ಯಾ ಮಾಟ್ಯಾ ತೆವ್ಚಿನ್ ಜಾಯ್ಗಿ ನಾಕಾಗಿ ಮ್ಹಣ್ ಚಲೊನ್ ವೆತಾಲೊ. ತಶೆಂ ವೆತಾನಾ ವಾಟೆರ್ ತಾಕಾ ಏಕ್ ಪೊಟ್ಟು ಬಾಂಯ್ ಪಳೆಂವ್ಕ್ ಮೆಳ್ಳಿ. ಪೊಟ್ಟು ಬಾಂಯ್ ಜಾಲ್ಯಾರೀ ಪಾವ್ಲಿ ದೀಸ್ ಜಾಲ್ಲ್ಯಾನ್ ತಾಂತುಂ ಬರೆಂ ಉದಕ್ ಆಸ್ಲೆಂ. ಕೂಡ್ಲೆ ಸೊಂಸ್ಯಾನ್ ಧಾಂವೊನ್ ವಚೊನ್ ಬಾಂಯ್ಚ್ಯಾ ಕಾಟ್ಯಾರ್ ಚಡೊನ್ ತೀಳ್ನ್ ಪಳೆಯ್ಲೆಂ. ಬಾಂಯ್ ಉದಕ್ ಆಸ್ಲಾರೀ ತಿ ಗೂಂಡ್ ಆಸಾ ಮ್ಹಣ್ ತಾಚ್ಯಾ ಮನಾಕ್ ಘೆಲೆಂ. ತಕ್ಲಣ್ ತಾಕಾ ಏಕ್ ಉಪಾಯ್ ಝಳ್ತಾಲೊ. ಆತಾಂ ತಾಚಿ ಮತ್ ಚುರುಕ್ ಜಾವ್ನ್ ತೊ ಶೀದಾ ಧಾಂವ್ ಮಾರಿತ್ ಶಿಂವಾಚ್ಯಾ ಮಾಟ್ಯಾಕಡೆ ಪಾವ್ಲೊ.

ಪುಣ್ ಎದೊಳ್‌ಚ್ ಶಿಂವ್ ಭುಕೆನ್ ಕಂಗಾಲ್ ಜಾಲ್ಲೊ ಆನಿ ತಾಕಾ ಕರೀಣ್ ರಾಗ್ ಆಯಿಲ್ಲೊ. ಸೊಂಸೊ ವೆಳಾರ್ ಯೇನಾತ್‌ಲ್ಲೊ ಪಳೆವ್ನ್ ಸೊಂಸೊ ಆಯಿಲ್ಲೊಚ್ ತೊ ವ್ಹಡ್ಲ್ಯಾನ್ ಘೊರೊಜ್ ಘಾಲಿಲಾಗ್ಲೊ. “ಕಿತೆಂ ಇತ್ಲೊ ವೇಳ್ ತುಕಾ? ಮ್ಹಜ್ಯೆ ಭುಕೆಚ್ಯಾ ವೆಳಾ ಪಾಂವ್ಚೆಂ ಸೊಡ್ನ್ ತುಜೆ ಖುಶೆ ಪರ್ವಾಣೆ ಯೆತಾಯ್?”

ಸೊಂಸ್ಯಾನ್ ಭಾರಿಚ್ ಮೊವಾಳಾಯೆನ್, “ಪ್ರಭುಂನೊ, ಹಾಂವ್ ನಿಜಾಯ್ಕಿ ವೆಳಾರ್ ಭಾಯ್ರ್ ಸರ್ಲೊಂ. ಪುಣ್ ಕಿತೆಂ ಕರ್ಚೆಂ, ಆನ್ಯೇಕ್ ಶಿಂವಾನ್ ಮ್ಹಾಕಾ ವಾಟೆರ್ ಧಾಂವ್ಡಾವ್ನ್ ವ್ಹೆಲೊ. ತಾಚೆ ಧಾವ್ನ್ ಚುಕಾರಿ ಮಾರ್ನ್, ಹಾಂಗಾಸರ್ ಯೇಜೆ ತರ್ ಮ್ಹಾಕಾ ಪುರೊ ಪುರೊ ಜಾಲೆಂ” ಸೊಂಸ್ಯಾನ್ ಪುರಾಸಣ್ ಜಾಲ್ಲೆಬರಿ ನಟನ್ ಕೆಲೆಂ.

“ಹ್ಯಾ ರಾನಾಂತ್, ಮ್ಹಜ್ಯಾ ರಾಜಾಂತ್ ಆನ್ಯೇಕ್ ಶಿಂವ್? ಹೆಂ ಕಶೆಂ ಜಾಂವ್ಚೆಂ? ತೆಂಯ್ ಆಪ್ಣಾಕ್ ಮ್ಹಣ್ ಧಾಡ್‌ಲ್ಲಾ ಶಿಕಾರೆಕ್ ತೊ ತೋಂಡ್ ಘಾಲ್ನ್ ಆಸಾಗಿ? ತಾಕಾ ಆತಾಂ ಶಿಕಯ್ಚೆ” ಮ್ಹಣ್ ರಾಗಾನ್ ಘೊರೊಜ್ ಮಾರ್ನ್ ಶಿಂವ್ ಆಪ್ಣಾಚಿ ಶಿವ್ಪಿ ಹೆಣೆ-ತೆಣೆ ಹಾಲವ್ನ್ ಘುಂವ್ಡಾವ್ನ್ ಉಟ್ಲೊಚ್. “ಮ್ಹಾಕಾ ತೊಂದ್ರೆ ಕರ್ಚೊ, ಮ್ಹಜ್ಯಾ ಶಿಕಾರೆಕ್ ತೋಂಡ್ ಘಾಲ್ಚೊ ಶಿಂವ್ ಖಂಯ್ ಆಸಾ ಮ್ಹಣ್ ಮ್ಹಾಕಾ ದಾಕಯ್. ಹಾಂವ್ ಆತಾಂಚ್ ತಾಕಾ ಕಾಬಾರ್ ಕರ್ತಾಂ” ಮ್ಹಣ್ ತಾಚ್ಯಾ ಗಳ್ಯಾಂತ್ಲಿ ಲೋಂವ್ ಘುಲವ್ನ್ ಬೊಬಾಟ್ ಮಾರಿಲಾಗ್ಲೊ.

ಸೊಂಸ್ಕಾನ್ ಪಯ್ಲಿಚ್ ಮಾಂಡ್ಲಿ ಕೆಲ್ಲ್ಯಾನ್, ತಾಣೆ ಶಿಂವಾಕ್ ಶೀದಾ ತ್ಯಾ ಬಾಂಯ್ ಕಡೆ ಆಪವ್ನ್ ವ್ಹೆಲೆಂ. ಸೊಂಸೊ ಪಯ್ಸ್ ರಾವೊನ್ ಶಿಂವಾಕ್ “ಅಳೆ ವೊ ಥಂಯ್ ಆಸಾ ತೊ ಶಿಂವ್” ಮ್ಹಣ್ ಬಾಂಯ್ ದಾಕಯ್ಲಿ. ಶಿಂವ್ ಬಾಂಯ್ಚ್ಯಾ ಕಾಟ್ಯಾರ್ ಚಡೊನ್ ತಿಳ್ತಾನಾ ಕಿತೆಂ ಪಳೆತಲೊ... ಬಾಂಯ್ತ್ ಆನೈಕ್ ಶಿಂವ್. ತೆಂಚ್ ತೆಂ ತಾಚೆಂ ಪ್ರತಿರೂಪ್. ಹೆಂ ಪಳೆವ್ನ್ ತೊ ರಾಗಾನ್ ಘೊರೊಜ್ ಫಾಲ್ತಾನಾ, ಬಾಂಯ್ ಭಿತರ್ ಆಸ್ಲೊ ಶಿಂವ್ ಸಯ್ತ್ ಘೊರೊಜ್ ಮಾರ್ಚೆಂ ಆಯ್ಕಾಲೆಂ. “ಎಲಾ... ಎಲಾ... ಮ್ಹಾಕಾ ಹ್ಯಾ ರಾನಾಚ್ಯಾ ರಾಯಾಕ್ ಹೊ ಜ್ಯೋರ್ ಕರ್ತಾ. ಏ ತುಜೆ ಚರ್ಬೆ” ಮ್ಹಣ್ ಶಿಂವ್ ಪಾಟಿಂ ಮುಕಾರ್ ಪಳೆನಾಸ್ತಾಂ ಬಾಂಯ್ಕ್ ಉಡ್ಲೊಚ್. ಉಡ್ಲೆಬರಿಚ್ ಶೀದಾ ಪಂದಾಕ್ ವಚೊನ್ ದೋನ್ ತೀನ್ ಪಾವ್ಲಿಂ ವಯ್ ಸಕಯ್ ವಚೊನ್ ತಾಣೆ ಜೀವ್ ಸೊಡ್ಲೊ. ಸೊಂಸ್ಕಾಕ್ ಭಾರಿಚ್ ಮಿಶಿ ಜಾವ್ನ್ ಧಾಂವಾಧಾಂವಿಂ ವಚೊನ್ ತಾಣೆ ಹೆರ್ ಮನ್ಶಾತಿಂಕ್ ಖಬರ್ ದಿಲಿ. ಸರ್ವ್ ಮನ್ಶಾತಿಂನಿ ಸಂತೊಸಾನ್ ಘಟ್ತ್ ನಾಚ್ ಕೆಲೊ.



## ರಾಗಿಶ್ವರ ರಾಯ್-ಚತುರ್ ಮಂತ್ರಿ

ತ್ಯಾ ಗಾಂವ್ಲೊ ರಾಯ್ ಭಾರಿಚ್ ರಾಗಿಶ್ವರ್ ಪುಣ್ ತಿತ್ಲೊಚ್ ಕಾಳ್ಜಾನ್ ಮೊವಾಳ್ ಆನಿ ದಯಾಳ್ ಸಯ್ತ್. ರಾಗ್ ಆಯ್ಲಾರ್ ಪುಣಿ ಪಾಟಿಂ ಮುಕಾರ್ ಪಳೆನಾಸ್ತಾಂ ಮನಾಕ್ ಆಯಿಲ್ಲೆಂ ತೀರ್ವ್ ದೀವ್ನ್ ಸೊಡ್ತಾಲೊ. ತಾಚ್ಯಾ ರಾಜ್ಯಾಚೆ ಸಬಾರ್ ರಾಯಾಚ್ಯಾ ಅಸಲ್ಯಾ ಆದೇಶಾ ಧರ್ಮಾನ್ ಕಶ್ಟಾಂಕ್ ಸಾಂಪಡ್ಲೆ. ಪುಣ್ ತಾಚ್ಯಾ ಆಸ್ತಾನಾಂತ್ಲ್ಯಾ ಏಕ್ ಚತುರ್ ಮಂತ್ರಿವರ್ವಿಂ ಥಂಯ್ಚಿ ಪರಾ ಸಂಕಶ್ಟಾ ಥಾವ್ನ್ ಬಚಾವ್ ಜಾತಾಲಿ.

ಅಶೆಂ ಆಸ್ತಾಂ ಏಕ್ ದೀಸ್ ಆಕಸ್ಮಿಕ್ ಏಕ್ ಘಡಿತ ಘಡ್ಲೆಂ. ತ್ಯಾ ದೀಸ್ ರಾಯಾಕ್ ಆನಿ ತಾಚ್ಯಾ ಜಾಂವ್ಯಾಕ್ ಖಿಂಚ್ಯಾಗಿ ಎಕಾ ವಿಶಯಾಚೆರ್ ಮನಸ್ತಾಪ್ ಉಟೊ. ರಾಯಾಕ್ ತ್ಯಾ ದೀಸ್ ಆಪ್ಲ್ಯಾ ಜಾಂವ್ಯಾಚೆರ್ ಕಟಿಣ್ ರಾಗ್ ಆಯ್ಲೊ, ತುರ್ತಾನ್ ತಾಣೆ ತಾಚ್ಯಾ ಮಂತ್ರಿಕ್ ಆಪವ್ನ್ ಹ್ಯಾ ರಾಜ್ಯಾಚ್ಯಾ ಸರ್ವ್ ಜಾಂವ್ಯಾಂಕ್ ಫಾಶಿಯೆಚ್ಯಾ ಖಾಂಬ್ಯಾಕ್ ಚಡಯ್ಚೆ ಮ್ಹಣ್ ಆದೇಶ್ ದಿಲೊ. ರಾಯಾಕ್ ರಾಗ್ ಯೇತ್ ಜಾಲ್ಯಾರ್ ತಶೆಂಚ್, ಕೊಣೀ ತಾಕಾ ಮುಕಾರ್ ಉಲಯ್ತಾತ್ಲೆ. ಮಂತ್ರಿಕ್ ತಾಚೊ ಸ್ವಭಾವ್ ಕಳಿತ್ ಆಸ್ಲಲ್ಯಾನ್ ತೊ ಚಪ್-ಚುಪ್ ಜಾವ್ನ್ ಕಾಂಯ್ಚ್ ಉಲಯ್ತಾಸ್ತಾಂ ಗೆಲೊ.

ಆತಾಂ ಮಂತ್ರಿ ರಾಜ್ಯಾಚ್ಯಾ ಸರ್ವ್ ಜಾಂವ್ಯಾಂಕ್ ಫಾಶಿಯೆಚ್ಯಾ ಖಾಂಬ್ಯಾಕ್ ಚಡೊಂಕ್ ತಯಾರಾಯ್ ಕರಿಲಾಗ್ಲೊ. ಹಿ ಖಬರ್ ಸಗ್ಳ್ಯಾ ರಾಜ್ಯಾಕ್ ಖಿಣಾ ಭಿತರ್ ಪಾಚಾರ್ಲಿ. ತಾಚ್ಯಾ ರಾಜ್ಯಾಂತ್ ಲೇಕ್ ನಾತ್ಲೆ ಜಾಂವಂಯ್ ಆಸ್ಲೆ. ತೆ ಪುರಾ ಕಂಗಾಲ್ ಜಾಲೆ. ಹಾಂಕಾಂ ಸರ್ವಾಂಕ್ ಕಿತೆಂ ಕರಿಜೆ ಮ್ಹಳ್ಳೆಂ ಸಮ್ಜಾಲೆನಾ. ಕಶೆಂಯ್ ಪುಣಿ ಕರ್ನ್ ಆಮ್ಕಾಂ ಸರ್ವಾಂಕ್ ಬಚಾವ್ ಕರ್ ಮಂತ್ರಿ ಸಾಯ್ಬಾಂನೊ ಮ್ಹಣ್ ತ್ಯಾ ಚತುರ್ ಮಂತ್ರಿ ಸರ್ವಿ ವಚೊನ್ ಪರಾತ್ಲೆಂ.

ಜಾಂವ್ಪಿ, ಮ್ಹಜ್ಯಾ ಹಾತಾಂತ್ ಕಿತೆಂ ಜಾತಾ ತೆಂ ಆಪುಣ್ ಕರುಂಕ್ ಪಳೆತಾಂ ಮ್ಹಣ್ ತಾಂಕಾಂ ತಾಣೆ ಭಾಸ್ ದೀವ್ನ್ ಧಾಡ್ಲೆಂ. ತಾಣೆ ವ್ಹಡ್ ಏಕ್ ಮಯ್ದಾನಾರ್ ಹಜಾರೊಂಗಳ್ಲ್ಯಾನ್ ಫಾಶಿಯೆಚೆ ಖಾಂಬೆ ಲಾವ್ನ್ ಫಾಶಿ ದಿಂವ್ಚ್ಯಾ ಖಾತಿರ್ ದೊರಿಯೆಚೆ ಪಾಸ್ ಸಯ್ತ್ ಕರ್ನ್ ದವರ್ಲೆ. ಥಂಯ್ಚರ್ ಆಸ್ಚ್ಯಾ ಫಾಶಿಯೆಚ್ಯಾ ಖಾಂಬ್ಯಾ ಪಯ್ಕಿ ಥೊಡೆ ರುಕಾಡಾಚೆ, ಥೊಡೆ ಲೊಂಕ್ಡಾಚೆ, ಥೊಡೆ ರುಪ್ಯಾಚೆ ಆಸೊನ್ ಏಕ್ ಮಾತ್ರ್ ಭಾಂಗಾರಾಚೊ ಆಸ್ಲೊ. ಸರ್ವ್ ತಯಾರಿ ಜಾಲ್ಯಾ ಉಪ್ರಾಂತ್ ರಾಯಾಕಡೆ ವಚೊನ್ ರಾಯಾಂನೊ ತುಮಿ

ಸಾಂಗ್ಲೆಬರಿ ಸರ್ವ್ ವೆವಸ್ತಾ ಹಾಂವೆಂ ಕೆಲ್ಯಾ. ತುಮಿ ಏಕ್‌ಪಾವ್ಪಿಂ ಯೇವ್ನ್ ಪಳೆಲ್ಲೆಂ ತರ್ ಬರೆಂ ಆಸ್‌ಲ್ಲೆಂ ಮ್ಹಣಾಲೊ ಮಂತ್ರಿ.

ರಾಯಾಕ್ ಖುಶಿ ಜಾವ್ನ್ ಮಂತ್ರಿ ಸಾಂಗಾತಾ ತ್ಯಾ ವಿಶಾಲ್ ಮಯ್ದಾನಾಚೆ ಸುವಾತೆಕ್ ಗೆಲೊ. ಥಂಯ್ ಆಸ್‌ಲ್ಲೆ ಫಾಶಿಯೆಚೆ ಖಾಂಬೆ ಏಕ್‌ಚ್ ಲೇಕ್ ನಾಸ್ತಾಂ ಧರಾವಳ್ ಆಸ್‌ಲ್ಲೆ ತಾಚ್ಯಾ ಗುಮಾನಾಕ್ ಗೆಲೆಂ. ತ್ಯಾ ಪಯ್ಲಿ ಏಕ್ ಮಾತ್ ಭಾಂಗಾರಾಚೊ ಆಸ್ಚೊ ತಾಣೆ ಪಳೆಲೊ. ಹೆಂ ಕಿತೆಂ ಮಂತ್ರಿಂನೊ ಹಾಂಗಾ ಆಸ್ಚೆ ಫಾಶಿಯೆಚೆ ಖಾಂಬೆ ಏಕ್‌ಚ್ ಲೇಕ್ ನಾಸ್ತಾಂ ಪುರಾ ವಿಭಿನ್ಸ್ ರಿತಿಚೆ ಆಸಾತ್. ಹಾಚೆಂ ಕಾರಣ್ ಕಿತೆಂ? ಮ್ಹಣ್ ರಾಯ್ ವಿಚಾರಿ. ರಾಯಾಂನೊ ಹೊ ಲೊಂಕ್ಡಾಂತ್ ತಯಾರ್ ಕೆಲ್ಲೊ ಖಾಂಬೊ. ಹೊ ಆಸ್ತಾನಾಂತ್ ಆಸ್‌ಲ್ಲಾ ಅಧಿಕಾರಿ ವರ್ಗಾಚ್ಯಾ ಜಾಂವ್ಯಾಂಕ್. ಹೊ ರುಕಾಡಾಚೊ ಶಿಪಾಯ್ ವರ್ಗಾಚ್ಯಾ ಜಾಂವ್ಯಾಂಕ್, ರುಪ್ಯಾಚೊ ರಾಯಾಳ್ ಕುಟ್ಮಾಚ್ಯಾ ಜಾಂವ್ಯಾಂ ಖಾತಿರ್ ಮಾತ್. ತರ್ ಹೊ ಭಾಂಗಾರಾಚೊ ಕೊಣಾಕ್? ಮ್ಹಣೊನ್ ರಾಯಾನ್ ಭಾರಿಚ್ ಅತ್ರೇಗಾನ್ ಆನಿ ತುರ್ತಾನ್ ವಿಚಾರ್ಲೆಂ.

ಮಹಾಪ್ರಭುಂನೊ, ತುಮಿ ಕಾಂಯ್ ಚೂಕ್ ಸಮ್ಜನಾಕಾತ್. ಹೊ ಭಾಂಗಾರಾಚೊ ಹ್ಯಾ ರಾಜ್ಯಾಚ್ಯಾ ರಾಯಾಕ್ ಮ್ಹಣ್ ಕೆಲಾ. ರಾಯಾಕ್ ಕೂಡ್ಲೆ ರಾಗ್ ಯೇವ್ನ್ ಮಂತ್ರಿಂನೊ ತುಕಾ ಅಧಿಕಾರ್ ಮೆಳ್ಳಾ ಮ್ಹಣ್ ತೆಂ ಕಿತೆಂ ಮ್ಹಣಕಾ ಸಯ್ತ್ ಫಾಶಿಯೆಚ್ಯಾ ಖಾಂಬ್ಯಾಕ್ ಚಡಂವ್ಕ್ ಫಾಯ್ತ್ ಸರ್ಲಾಯ್‌ಗಿ? ಮ್ಹಣ್ ವಿಚಾರಿ. ಪ್ರಭುಂನೊ ತಿಕ್ಕೆ ಸಮಾಧಾನ್ ಘೆಂಯಾ. ಶಾಂತ್ ರಿತಿನ್ ಹಾಂವ್ ಕಿತೆಂ ಸಾಂಗ್ತಾಂ ತೆಂ ಆಯ್ಕಾ. ತುಮಿ ಸರ್ವ್ ಜಾಂವ್ಯಾಂಕ್ ಫಾಶಿಯೆಚ್ಯಾ ಖಾಂಬ್ಯಾಕ್ ಚಡಂವ್ಕ್ ಫರ್ಕಾಣ್ ದಿಲಾಂ. ತಶೆಂ ಜಾಲ್ಯಾರ್ ತುಮ್ಚಾ ಮಾಂವಾಕ್ ತುಮಿ ಜಾಂವಂಯ್ ನ್ಹಯ್‌ವೆ? ಸರ್ವ್ ಜಾಂವ್ಯಾಂಕ್ ಫಾಶಿಯೆಚೆ ಶಿಕ್ಯಾ ಲಾಗು ಜಾತಾ ತರ್ ತುಮ್ಕಾಂ ಸಯ್ತ್ ಹಿಚ್ ಶಿಕ್ಯಾ ದೀಜೆ ಪಡ್ತಾ ಮ್ಹಣ್ತಾನಾ ರಾಯ್ ಮಂತ್ರಿಚೆಂ ರಾಜಾಂವ್ ಆಯ್ಕೊನ್ ಥಟಕ್ ಜಾಲೊ ಆನಿ ತಾಚೊ ರಾಗ್ ನಿವೊನ್ ತೊ ಥಂಡ್‌ಗಾರ್ ಜಾಲೊ. ಮಂತ್ರಿಚೆ ಬುದ್ಧಂತ್‌ಕಾಯೆಕ್ ರಾಯ್ ಮೆಚ್ಚೊನ್ ತುಜೆ ತಸಲೊ ಮಂತ್ರಿ ಮ್ಹಜ್ಯಾ ರಾಜ್ಯಾಂತ್ ಆಸ್‌ಲ್ಲಾನ್‌ಚ್ ಹಾಂವೆಂ ನಿತಿನ್ ರಾಜ್‌ಭಾರ್ ಕರುಂಕ್ ಸಾಧ್ಯ್ ಜಾಲಾಂ. ನಾ ತರ್ ಹಾಂವೆಂ ರಾಗಾಚ್ಯಾ ಭರಾರ್ ಘೆತ್‌ಲ್ಲಾ ನಿರ್ದಾರಾನ್ ಕಿತ್ಲೆಶ್ಯಾ ಜಣಾಂನಿ ಮೊರಾಜೆ ಆಸ್‌ಲ್ಲೆಂ. ಆನಿ ಮುಕಾರ್ ಅಶೆಂ ಜಾಯ್ತಾತ್‌ಲ್ಲಾಬರಿ ಜಾಗ್ರುತ್ಕಾಯ್ ಘೆತಾಂ. ತುವೆಂ ಮ್ಹಜೆ ದೊಳೆ ಉಫಡ್ಲೆಂ ಮ್ಹಣ್ ಮಂತ್ರಿಕ್ ತಾಣೆ ಶಾಭಾಸ್ತಿ ಪಾಟಯ್ಲಿ.

# ಘೋಡೊ ಜಾಲ್ಲೆಂ ಗಾಡಾಂವ್

WORLD KONKANI LIBRARY



Accn No: 004272



ಲೋರಾಬಾಗೆರ್ ಏಕ್ ಗಾಡಾಂವ್ ಆಸ್ಲೆಂ. ತಾಕಾ ವಸ್ತುರಾಚ್ಯೊ ವ್ಹಡ್ಲ್ಯೊ ವ್ಹಡ್ಲ್ಯೊ ಪೊಟ್ಲ್ಯೊ ವ್ಹಾವಂವ್ಚೆಂ ಕಾಮ್. ಹೆಂ ಕಾಮ್ ಕರ್ನ್ ಕರ್ನ್ ತಾಕಾ ಉಬ್ಗೊಣ್ ಆಯ್ಲಿ. ವಯ್ಲ್ಯಾನ್ ಧನಿಯಾಚೆ ಮಾರ್ ಖಾಯ್ಜಾಯ್ ಪಡ್ತಾಲೆ. ತಶೆಂ ತಾಕಾ ಶಹರಾಂತ್ ಧಾಂವ್ಚ್ಯಾ ಟಾಂಗಾ ವೊಡ್ಲೊ ಘೊಡೊ ಜಾಂವ್ಕ್ ಮನ್ ಜಾಲೆಂ. ಹರೈಂಚಿಬರಿ ವಸ್ತುರಾಚ್ಯೊ ಪೊಟ್ಲ್ಯೊ ವಾವವ್ನ್ ನ್ಹಂಯ್ ದೆಗೆರ್ ದವರ್ನ್ ಜಾಲ್ಯಾ ಉಪ್ರಾಂತ್, ಥಂಯ್ಚ್ ಎಕಾ ರುಕಾಮುಳಾಂತ್ ವಿಶೆವ್ ಘೆತಾಲೊ. ಕಸೊಯಿ ಆಪ್ಣಾಚೊ ಯೆಜ್ಮಾನ್ ವಸ್ತುರ್ ಉಂಬ್ಳುನ್ ಹಾಡ್ತಾನಾ ವೇಳ್ ಜಾತಾಲೊ. ದೆವಾಚೆಂ ಧ್ಯಾನ್ ಕರ್ನ್, ತಾಚೆಕಡೆ ಉಪ್ಕಾರ್ ಮಾಗೊಂಕ್ ಏಕ್ ಆಯಿನ್ ವೇಳ್ ಮ್ಹಣ್ ಚಿಂತುನ್, ತಾಣೆ ದೊಳೆ ಧಾಂಪುನ್ ಮಾಗೊಂಕ್ ಸುರು ಕೆಲೆಂ. ಥೊಡ್ಯಾ ವೆಳಾನ್ ದೇವ್ ಪ್ರತ್ಯಕ್ಷ್ ಜಾವ್ನ್ “ತುಂ ಕಿತೆಂ ಆಶೆತಾಯ್?” ಮ್ಹಣ್ ವಿಚಾರಿಲಾಗ್ಲೊ.

“ಮ್ಹಾಕಾ ಹ್ಯಾ ವಸ್ತುರಾಂಚ್ಯೊ ಪೊಟ್ಲ್ಯೊ ವ್ಹಾವವ್ನ್ ಪುರೊ ಜಾಲಾಂ. ಹಿ ನ್ಹಂಯ್ಚಿ ತಡ್ ಆನಿ ಹಾವೆಂ ಆಸ್ಚೆಂ ಘರ್ ಸೊಡ್ನ್ ದುಸ್ರೆಂ ಕಿತೆಂ ಮ್ಹಳೆಂ ಹಾಂವೆಂ ಪಳೆಂವ್ಕ್ ನಾ. ಮ್ಹಾಕಾ ಶಹರಾಕ್ ವೆಚಿ ಆಶಾ. ಥಂಯ್ ವಚೊನ್

ಟಾಂಗಾ ವೊಡ್ಚಿ ಉರ್ಬಾ ಮ್ಹಾಕಾ ಆಸಾ. ದೆಕುನ್ ಮ್ಹಾಕಾ ಏಕ್ ಘೊಡೊ ಕರ್" ಮ್ಹಣ್ ಗಾಡ್ವಾನ್ ದೆವಾಕಡೆ ಮಾಗ್ಲೆಂ. ಬೋವ್ ಬರೆಂ, ಆನಿ ಥೊಡ್ಯಾ ವೆಳಾನ್ ತುವೆಂ ಆಶೆಲ್ಲೆಂ ಜ್ಯಾರಿ ಜಾತೆಲೆಂ" ಮ್ಹಣ್ ದೇವ್ ಮಾಯಾಗ್ ಜಾಲೊ.

ಘೊಡೊ ಜಾಲ್ಲ್ಯಾ ಉರ್ದೆನ್ ಶಹರಾಕ್ ಪಾವ್ಲೊ ಘೊಡೊ ಥಂಯ್ಚಿಂ ವ್ಹಡ್ ವ್ಹಡ್ ಘರಾಂ-ಕಟ್ಟೋಣಾಂ, ರಂಗ್ ರಂಗಾಚಿ ಮುಸ್ತಾಯ್ಕಿ ನ್ಹೆಸ್‌ಲ್ಲ್ಯಾ ಮನ್ಶಾಂಕ್ ತಶೆಂಚ್ ವಿವಿಧ್ ನಮೂನ್ಯಾಚಿಂ ವಾಹನಾಂ ಪಳೆವ್ನ್ ಭಾರಿಚ್ ಖುಶೆನ್ ಆಸ್‌ಲ್ಲೊ. ಎಕಾ ಟಾಂಗಾಚ್ಯಾ ಮ್ಹಾಲಕಾ ಸರ್ಕಿಂ ಹೊ ಘೊಡೊ ಕಾಮಾಕ್ ಲಾಗ್ಲೊ. ಕ್ರಮೇಣ್ ಘೊಡ್ಯಾಕ್ ಘಟ್ತ್ ಕಾಮ್ ದೀಂವ್ಕ್ ಸುರು ಕೆಲೆಂ. ಚಡ್ ವಜನಾಚ್ಯೊ ವಸ್ತು ಸಾಗ್ಸುಂಕ್ ದಿಲೆಂ. ಘೊಡೊ ಜಾವ್ನ್ ಪರಿವರಿತ್ ಜಾಲ್ಲ್ಯಾ ಗಾಡ್ವಾಕ್ ಆತಾಂ ಮಸ್ತ್ ತ್ರಾಸ್ ಬೊಗೊಂಕ್ ಸುರು ಜಾಲೆ. 'ಆಪುಣ್ ಗಾಡಾಂವ್ ಜಾವ್ನ್ ಆಸ್ತಾನಾ, ಖಾಲಿ ಅರ್ದೊ ದೀಸ್ ಕಾಮ್ ಕರ್ನ್ ಆಸ್‌ಲ್ಲೊಂ. ಇತ್ಲೆಂ ವ್ಹಾವಂವ್ಚೆಂ ಕಾಮ್ ಸಯ್ತ್ ನಾತ್‌ಲ್ಲೆಂ. ಆಪುಣ್ ಆರಾಮಾಯೆನ್ ಆಸ್‌ಲ್ಲೊಂ. ಆತಾಂ ಘೊಡೊ ಜಾವ್ನ್ ಸಗ್ಳೊ ದೀಸ್ ಕಾಮ್ ಕರಿಜಾಯ್. ತ್ಯಾ ಶಿವಾಯ್ ಆತಾಂ ಜಡಾಯೆಚೆಂ ಪೊಡಿಜಾಯ್ ಪಡ್ಲೆಂ. ಆತಾಂ ಸಗ್ಳೊ ದೀಸ್ ಭೊರಾಚೆಂ ಕಾಮ್ ಕರ್ನ್ ಕರ್ಗಾಜಾಯ್ ಪಡ್ಲೆಂಮೊ' ಮ್ಹಣ್ ದೂಖ್ ಪಾವ್ಲೊ. 'ಪಯ್ಕಿಲೊ ಗುಡೊ ಪಳೆಂವ್ಕ್ ಭಾರಿಚ್ ಸೊಬಿತ್' ಮ್ಹಳ್ಳ್ಯಾ ಸಾಂಗ್ಲೆಚೊ ತಾಕಾ ಉಡಾಸ್ ಆಯ್ಲೊ. ಉಡಾಸ್ ಆಯ್ಲೊ ಮಾತ್ರ ನ್ಹಯ್, ಸ್ವಂತ್ ಅನ್ವೋಗ್ ಸಯ್ತ್ ಜಾಲೊ.

'ಆತಾಂ ಕಿತೆಂ ವಾಟ್ ಹಾಕಾ?' ಚಿಂತುನ್ ಪರ್ತ್ಯಾನ್ ದೆವಾಕಡೆ ಮಾಗ್ಲೆಂ ಬರೆಂ ಮ್ಹಣ್ ಭೊಗ್ಲೆಂ ತಾಕಾ. ದೆಕುನ್ ದಿಂಬಿಯೆರ್ ಸರ್ವೊಡೊನ್, ದೆವಾಕಡೆ ಮಾಗೊಂಕ್ ಲಾಗ್ಲೊ. 'ದೆವಾ, ಮ್ಹಾಕಾ ತುವೆಂ ಘೊಡೊ ಜಾಂವ್ಚೆಂ ಭಾಗ್ ಫಾವೊ ಕೆಲೆಂಯ್. ಪುಣ್ ಕಿತೆಂಗಿ ಮ್ಹಾಕಾ ಹಾಂತುಂ ತೃಪ್ತಿ ನಾ. ದಯಾಕರ್ನ್ ಮ್ಹಾಕಾ ಪಯ್ಲೆಂಚ್ಯಾ ಪರಿಂಚ್ ಗಾಡ್ವಾಚೆಂ ರೂಪ್ ದಿ' ಮ್ಹಣಾಲೊ.

"ಕಿತೆಂ! ತುವೆಂ ಆಶೆಲ್ಲ್ಯಾ ಪರ್ಮಾಣೆ ತುಂ ಘೊಡೊ ಜಾಲೊಯ್. ಆತಾಂ ಪಾಟಿಂ ಪರ್ತುನ್ ಗಾಡಾಂವ್ ಜಾಯ್ವಯ್ ಮ್ಹಣ್ತಾಯ್? ತಿತ್ಲೆ ವೆಗಿಂ ತುಕಾ ಪುರೊ ಜಾಲೆಂಗಿ?" ಮ್ಹಣ್ ಹಾಸೊನ್‌ಶೆಂ ದೆವಾನ್ ವಿಚಾರ್ಲೆಂ.

"ದೆವಾ ಬಾಪಾ, ತೆಂ ಕಿತೆಂಯಿ ಜಾಂವ್, ಹಾಂವ್ ಪಯ್ಲೊಂ ಕಸೊಂ



ಆಸ್ಲೊಂಗಿ, ತೆಂಚ್ ರೂಪ್ ತುಂ ಮ್ಹಾಕಾ ದಿ ಆನಿ ಹ್ಯಾ ಸಂಕಶ್ಪಾಂತ್ಲೆಂ ಬಚಾವ್ ಕರ್” ಮ್ಹಣ್ ಪರಾತ್ತಿಲಾಗ್ಲೊ.

“ಜಾಂವ್ಚಿ, ತುಕಾ ಪಯ್ಲೆಂಚೆಂ ರೂಪ್‌ಚ್ ಹಾಂವ್ ದಿತಲೊಂ” ಮ್ಹಳ್ಳಾಕ್‌ಣ್ ಘೊಡೊ ಜಾಲ್ಲೆಂ ಗಾಡಾಂವ್ ತಾಚ್ಯಾ ಮೂಳ್ ಸ್ಥಿತೆಕ್ ಪಾಟಿಂ ಆಯ್ಲೆಂ ಆನಿ ತೆಂ ಖುಶೆನ್ ವಸ್ತುರಾಚ್ಯೊ ಪೊಟ್ಲೊ ವಾವರ್ನ್ ಕಾಣ್ಲೆವ್ನ್ ಸುಖಾನ್ ಆಸ್ಲೆಂ.

ಮನ್ಜಾತಿಂಕ್ ಸೊಡಾ, ಮನಿಸ್ ಸಯ್ತ್ ಧೊಡೆ ಪಾವ್ತಿಂ ಕಿತ್ಲೆಂ ಪುರಾ ಆಶೆತಾ, ವಾರ್ಯಾರ್ ಉಬೊಂಕ್ ಪಳೆತಾ ಪುಣ್, ಡಬ್ಬ್ ಕರ್ನ್ ಸಕಯ್ಲ್ ಪಡ್ತಾ. ಆಸ್ಲಾಂತ್‌ಚ್ ತೃಪ್ತಿ ಭೊಗ್ಚೆಂ ಬರೆಂ ಮ್ಹಳ್ಳೆಂ ಲಿಸಾಂವ್ ಹಾಂತುಂ ಆಟಾಪುನ್ ಆಸಾ.

## ವಾಗಾಚ್ಯೊ ಮಿಶ್ಯೊ

ವಿಮಲಪುರ್ ಮ್ಹಳ್ಳ್ಯಾ ರಾನಾಂತ್ ವಾಗಾಂಚೊ ರಾಯ್ ಜಿಯೆತಾಲೊ. ತ್ಯಾ ರಾನಾಂತ್ ಶಿಕಾರೆಕ್ ಕಾಂಯ್ ಮೆಳಾನಾತ್‌ಲಲ್ಯಾನ್ ಕೆದಾಳಾಯ್ ಹಾಣೆ ಉಪಾಶಿಂ ಆಸಾಜೆ ಪಡ್ತಾಲೆಂ. ದೆಕುನ್ ಹಾಣೆ ಲಾಗ್ತಿಲ್ಯಾ ಸುಮಲಪುರಾಚ್ಯಾ ವಾಗಾಕ್ ಏಕ್ ಪತ್ರ್ ಬರವ್ನ್ ಧಾಡಿಲಾಗ್ಲೊ. ಸುಮಲಪುರಾಚ್ಯಾ ರಾಯಾ ಹರೈಕಾ ದಿಸಾ ತುಜ್ಯಾ ರಾನಾ ಥಾವ್ನ್ ವಿಮಲಪುರಾಚ್ಯಾ ರಾಯಾಕ್ ಇತ್ತೆಂಚ್ ಖಾಣ್-ಜೆವಣ್ ಧಾಡಿಜೆ. ನಾ ತರ್ ಝುಜಾಕ್ ಯೇಜೆ. ಅಶೆಂ ತ್ಯಾ ಕಾಗ್ದಾರ್ ತಿಳ್ತಲೆಂ.

ದೋಗ್ ವಾಗ್ ತೆಂ ಕಾಗತ್ ಘೆವ್ನ್ ಸುಮಲಪುರಾಚ್ಯಾ ರಾನಾಕ್ ರಿಗ್ಲೆ. ತೆದ್ನಾಂ ತಾಂಕಾಂ ಏಕ್ ಚಿತಾಳ್ ಭೆಟೆಂ.

ಖಂಯ್ ಆಸಾ ತುಮ್ಚೆ ರಾಯ್ ಮ್ಹಣ್ ಗೊರೊಜ್ ಘಾಲಿತ್ ತ್ಯಾ ಚಿತ್ಕಾಕಡೆ ತೆ ವಾಗ್ ವಿಚಾರಿಲಾಗ್ಲೆ. ಆಮ್ಚೆ ರಾಯ್ ಶಿಕಾರೆಕ್ ಗೆಲಾ. ಕಿತೆಂಯಿ ಸಾಂಗೊಂಕ್ ಆಸ್ಲಾರ್ ತಿಳ್ತಿಯಾ. ತುಮಿ ಕಿತೆಂ ಸಾಂಗ್ಲೆಂ ತೆಂ ರಾಯಾಚ್ಯಾ ಗಮನಾಕ್ ಹಾಡ್ನ್ ಉಪ್ರಾಂತ್ ಹಾಂವ್ ತಾಚಿ ಜಾಪ್ ತುಮ್ಕಾಂ ಯೇವ್ನ್ ಕಳಯ್ತಲೊಂ. ತುಮಿ ಪಯ್ಸ್ ಥಾವ್ನ್ ಆಯ್ಲ್ಯಾತ್ ನ್ಹಯ್. ದೆಕುನ್ ಹ್ಯಾ ರುಕಾಮುಳಾಂತ್ ವಿಶೆವ್ ಘೆಯಾ ಮ್ಹಣ್ ಭಾರಿಚ್ ಭೊಳೆಪಣಾನ್ ಸಾಂಗ್ಲೆಂ ಚಿತ್ಕಾನ್.

ಚಲೊನ್ ಪುರಾಸಣ್ ಭೊಗ್‌ಲ್ಲ್ಯಾನ್ ವಾಗಾಂನಿ ಹಾಡ್ಲೆಂ ಕಾಗತ್ ಚಿತ್ಕಾಕಡೆ ದಿಲೆಂ. ಹೆಂ ಕಾಗತ್ ವಿಮಲಪುರಾಚ್ಯಾ ರಾನಾಚ್ಯಾ ರಾಯಾನ್ ಧಾಡ್ಲಾಂ. ಹೆಂ ತುಮ್ಚ್ಯಾ ರಾಯಾಕ್ ದಿ ಆನಿ ವೆಗ್ಗಿಂ ಜಾಪಿ ಸಾಂಗಾತಾ ಪಾಟಿಂ ಯೆ. ಉಪ್ರಾಂತ್ ಕಿತೆಂಗಿ ಉಡಾಸ್ ಯೇವ್ನ್ ಚಿತ್ಕಾಚ್ಯಾ ಹಾತಾಕ್ ಏಕ್ ಮಿಶಿ ದೀವ್ನ್ ಹಿ ಮಿಶಿ ಆಮ್ಚ್ಯಾ ರಾಯಾಚ್ಯಾ ತೊಂಡಾ ಥಾವ್ನ್‌ಚ್ ಕಾಡ್ನ್ ದಿಲ್ಲಿ. ಮಿಶಿ ಪಳೆಲ್ಯಾರ್ ತೊ ಕಿತ್ಲೊ ಬಳ್ವಂತ್ ಮ್ಹಳ್ಳೆಂ ಕಳ್ತಾ. ಹಿ ಮಿಶಿ ಸಯ್ಸ್ ತುಮ್ಚ್ಯಾ ರಾಯಾಕ್ ದಿ. ತಿ ಬರಿ ಕರ್ನ್ ಪಳೆಂವ್ಪಿ ತೊ ಮ್ಹಣ್ ಸಾಂಗೊನ್ ಮುಳಾಂತ್ ವಿಶೆವ್ ಘೆಂವ್ಚ್ಯಾಕ್ ಆಡ್ ಪಡ್ಲೆ.

ಚಿತಾಳ್ ತೆಂ ಕಾಗತ್ ಆನಿ ವಾಗಾಚಿ ಮಿಶಿ ಘೆವ್ನ್ ರಾನಾ ಭಿತರ್ ಗೆಲೆಂ. ಆತಾಂ ಆಮ್ಚ್ಯಾ ರಾನಾಕ್ ಕಶೆಂ ವಾಂಚಂವ್ಚೆಂ ಮ್ಹಣ್ ಚಿಂತುನ್ ಪಾಂಚ್-

ಸೊವಾಳ್ ಉಟೊನ್ ಭಾರಿಚ್ ವೆಗಾನ್ ಧಾಂವ್ಲೆಂ.

ತೆದ್ನಾಂ ಏಕ್ ಸಾಳ್ ಭೆಟೊನ್ ಚಿತ್ಕಾ ಚಿತ್ಕಾ... ತುಂ ಕಿತೆಂ ಇತ್ಲ್ಯಾ ತುರ್ತಾನ್ ಖಂಯ್ ವೆತಾಯ್? ತಾಚ್ಯಾ ಪಾಟಿರ್ ಆಸ್ಚೆ ವ್ಹಡ್ ಲಾಂಬ್ ಕಾಂಟೆ ಪಳೆವ್ನ್ ಚಿತ್ಕಾಕ್ ಕಿತೆಂಗಿ ಏಕ್ ಉಪಾವ್ ಝಳ್ಕಾಲೊ. ದುಕ್ರಾ ತುವೆಂ ಮ್ಹಾಕಾ ಏಕ್ ಉಪ್ಕಾರ್ ಕರಿಜೆ. ಆಮ್ಚೆಂ ರಾನ್ ಉರಂವ್ಚ್ಯಾ ಖಾತಿರ್ ತುಜ್ಯಾ ಪಾಟಿರ್ ಆಸ್ಚೊ ಕಾಂಟೊ ಏಕ್ ದಿ ಮ್ಹಣ್ ವಿಚಾರಿ.

ಮ್ಹಜೊ ಕಾಂಟೊ ಹ್ಯಾ ರಾನಾಕ್ ಕಶೆಂ ಉರಯ್ತಾ ಮ್ಹಣ್ ಸವಾಲ್ ಕರ್ತಾನಾ ತೆಂ ಪುರಾ ತುಕಾ ಹಾಂವ್ ಮಾಗಿರ್ ಸಾಂಗ್ತಾಂ. ಆತಾಂ ಖಂಚ್ಯಾಕಿ ತುಜೊ ಕಾಂಟೊ ದಿ ಮ್ಹಣ್ ಸಾಂಗೊನ್ ದುಕ್ರಾನ್ ದಿಲ್ಲೊ ಕಾಂಟೊ ಘೆವ್ನ್ ಧಾಂವ್ ಮಾರ್ಲಿ.

ಚಿತಾಳ್ ಶೀದಾ ತ್ಯಾ ವಿಮಲಪುರ ಥಾವ್ನ್ ಆಯಿಲ್ಲಾ ದುತಾಂ ಸರ್ಕಿಂ ವೆತಾನಾ, ಕಿತೆಂ ತುಕಾ ಇತ್ಲೊ ವೇಳ್ ಮ್ಹಣ್ ರಾಗಾನ್ ಬೊಬಾಟ್ಲೆ. ಆಮ್ಚೊ ರಾಯ್ ಖಂಯ್‌ಗೀ ಶಿಕಾರೆ ಖಾತಿರ್ ಪಯ್ಸ್ ಪಾವ್ಲೊ. ತಾಕಾ ಸೊಧ್ಚೆ ಕಶ್ಚೆ ಜಾಲೆ. ಉಪ್ರಾಂತ್ ತಾಣೆ ತೆಂ ಕಾಗತ್ ವಾಚುನ್ ಜಾಪ್ ದಿತಾಂ ಮ್ಹಣಾಸರ್ ರಾಕಾಜೆ ಪಡ್ಲೆಂ. ತರ್ ಕಿತೆಂ ಸಾಂಗ್ಲಾಂ ತುಮ್ಚ್ಯಾ ರಾಯಾನ್ ಮ್ಹಣ್ ತ್ಯಾ ದೋನ್ ವಾಗಾಂನಿ ವಿಚಾರ್ಲೆಂ.



ತೊ ಝುಜಾಕ್ ಯೇಂವ್ಚಿ ಆಪುಣ್ ಸಯ್ತ್ ಪಳೆವ್ನ್ ಕಾಣ್ವೆತಾಂ. ತಾಕಾ ತಿಲ್ಲಿ ಶಿಪಾಯ್‌ಗಿರಿ ಆಸಾ ತರ್ ಆಮಿ ಕಾಂಯ್ ಉಣೆ ನಾಂವ್. ಆಮಿ ಸಯ್ತ್ ತಯಾರ್ ಆಸಾಂವ್ ಮ್ಹಣ್ ತಿಲ್ಲಿ ಮ್ಹಣ್ ತುಮ್ಕಾಂ ಸಾಂಗೊಂಕ್ ಸಾಂಗ್ಲಾಂ. ಧರಾ ಹಿ ತಾಚ್ಯಾ ತೊಂಡಾರ್ ಥಾವ್ನ್ ಆತ್ತಾಂ ನಿಕ್ಕಾಯ್ಲಿ ಮಿಶಿ ಮ್ಹಣ್ ಚಿತ್ಕಾನ್ ತ್ಯಾ ಸಾಳಿಚೊ ಕಾಂಟೊ ತ್ಯಾ ವಾಗಾಂಕ್ ದಿಲೊ. ತಿ ಮಿಶಿ ಘೆವ್ನ್ ತಾಂಚ್ಯಾ ರಾಯಾಸರ್ಕಿಂ ಗೆಲೆ.

ವಿಮಲಪುರಾಚೊ ವಾಗ್ ರಾಯ್ ತಾಂಕಾಂಚ್ ರಾಕೊನ್ ಆಸ್ಲೊ. ಸುಮಲಪುರಾಚ್ಯಾ ರಾಯಾನ್ ತುಮ್ಕಾಂ ಇನಾಮ್ ಜಾವ್ನ್ ಧಾಡ್ನ್ ದಿಲ್ಯಾ.

ರಾಯಾನ್ ತಿ ಚೊಪ್ ಜಾವ್ನ್ ಕಾಂಟ್ಯಾಬರಿಂ ಆಸ್ಚಿ ಮಿಶಿ ಆಪ್ಣುನ್ ಪಳೆಲಿ. ತಶೆಂಚ್ ಆಪ್ಣಾಚ್ಯಾ ತೊಂಡಾರ್ ಆಸ್ಚಿ ಮಿಶಿ ಸಯ್ತ್ ಪೊಶೆವ್ನ್ ಪಳೆತಾನಾ ಸುಮಲಪುರಾಚ್ಯಾ ರಾಯಾಚಿ ಮಿಶಿ ಭಾರಿ ಘಟ್ ಆನಿ ಭಳಾರ್ ದಿಸ್ಲಿ. ತಶೆಂ ಜಾಲ್ಯಾರ್ ಹಾಂವ್ ಶೇರ್ ಜಾಲ್ಯಾರ್ ತೊ ಸವಾ-ಶೇರ್ ಜಾಯ್ಲೆ. ಆಮ್ಕಾಂ ನಾಕಾ ತಾಚಿ ಪಂಚಿತ್ಕಿ ಮ್ಹಣ್ ಥಂಡ್ ಆಸ್ಲೊ.



ಜಿ. ಎಫ್. ಡಿಸೋಜಾ ಹಾಚಿಂ ಎದೊಳ್ಳಿಂ ಪುಸ್ತಕಾಂ







ಮಿಲಾರ್ ಫಿರ್ದಜನ್ ಆಪ್ಲ್ಯಾ ಇಗರ್ಜೆ ಬಾಂದ್ವಾಚೆಂ  
ಶತಮಾನೋತ್ಸವ್ ಆಚಾರಂಚ್ಯಾ ಭಾಗಿ ಸಂದರ್ಬಾರ್

ಕೊಂಕ್ಣಿ ಭಾಶೆಚೊ ಮೋಗ್ ಆಮ್ಚ್ಯಾ ಭುರ್ಗ್ಯಾಂಥಂಯ್  
ರುತಾ ಕರ್ಣ್ಯಾಕ್ ಆನಿ ವಾಘ್ವಾಜಿ ಅಭಿರೂಪ್  
ತಾಂಜೆಥಂಯ್ ವಾಡಂವ್ಚ್ಯಾಕ್

**ಮಿಲಾರ್ ಫಿರ್ದಜ್ ಶತಮಾನೋತ್ಸವ್ ಆಚರಣ್ ಸಮಿತಿ**

ಹೆಂ ಭುರ್ಗ್ಯಾಂಚ್ಯಾ ಕಾಣಿಯಾಂಜೆಂ ಹುಸ್ತಕ್  
ಪರ್ದುಂಕ್ ಅಭಿಮಾನ್ ಪಾವ್ತಾ

4272  
Sh-Shivaji -> KON  
D'SOU



□ ಬೋಕಿಮ್ ಫೈಡರಿಕ್ ಡಿ'ಸೋಜಾ ಹಾಚೆಂ ಜನನ್ ಮಂಗ್ಳುರ್ ಮಿಲಾರ್ಚ್ಯಾ ಅತ್ತಾವರಾಂತ್.

□ 1961ವ್ಯಾ ವರಾ ಸರ್ಕಾರಿ ರಾನಾ ಇಲಾಖ್ಯಾಂತ್ ವಾವ್ರಾಕ್ ದೆಂವೊನ್ 39 ವರಾಂ ಸೆವಾ ಕರುನ್ ಸುಪರಿಂಟೆಂಡೆಂಟ್ ಹುದ್ದಾಫಾವ್ನ್ ನಿವೃತ್ತಿ.

□ ಜೆ. ಎಫ್. ಡಿಸೋಜಾ, ಚೆಪ್ಪಿ ಕುಮಾರ್ ಚೆಪ್ಪು ಲಿಖ್ಣೆನಾಂವಾಖಾಲ್ ಲೇಖನಾಂ ಭುರ್ಗ್ಯಾಂಚ್ಯೊ ಕಾಣ್ಯೊ, ಕೊಂಕ್ಣೆಚ್ಯಾ ವಿವಿಧ್ ಪತ್ರಾಂನಿ ಫಾಯ್ ಜಾಲ್ಯಾತ್. ಫಾಯ್ ಜಾವ್ನ್‌ಚ್ ಆಸಾತ್.

□ ಕನ್ನಡ, ಇಂಗ್ಲಿಷ್ ಭಾಸಾಂನಿ 3500 ವಯ್ರ್ ಚಡಾವತ್ ಸರ್ವ್ ಕನ್ನಡ, ಇಂಗ್ಲಿಷ್ ದಿಸಾಳ್ಯಾಂನಿ. ಫಾಯ್ ಜಾಲ್ಲಿಂ ಸಕಾಳಿಕ್ ಆನಿ ಕುರುರಿತ್ ವಾಚ್ಪಾಂಚಿಂ ಪತ್ರಾಂ.

□ 85 ವಯ್ರ್ ತುಳು ಕವಿತಾ, ಸಿಸಿ ಇಂಡಿಯಾ, 'ಐತಾರೊಡ್ ಐತಾರಾ' ತುಳು ಟಿವಿ ಚಾನೆಲಾರ್ ಪ್ರಸಾರ್.

□ 'ಭಾಂಗಾರಾಚಿ' ಶಿಂಕ್ಡೆಂತ್ ಸ ಭುರ್ಗ್ಯಾಂಚ್ಯಾ ಕಾಣ್ಯೆ ಪುಸ್ತಕಾಂಚೊ ಸೊನಾರ್. ಭಾಂಗಾರಾಚಿ ಮಾಸ್ಕಿ, ಭಾಂಗಾರಾಚಿಂ ಚಿತ್ರ್, ಭಾಂಗಾರಾಚಿ ಕುರಾಡ್, ಭಾಂಗಾರಾಚಿ ಇಮಾಜ್ ಆನಿ ಆತಾಂ 'ಭಾಂಗಾರಾಚಿಂ ಮೊಡ್', 'ವೆಳಾಕಾಕಾಚಿಂ ಸೂತ್ರಾಂ' ಮ್ಹಳ್ಳ್ಯಾ ನಾಂವಾಚಿಂ ಪುಸ್ತಕ್ ಸಯ್ರ್ ಆದ್ಲ್ಯಾ ವರಾ ಪ್ರಗಟ್ ಜಾಲಾ.

□ ಭುರ್ಗ್ಯಾಂಚ್ಯಾ ಸಾಹಿತ್ಯ ವಿಭಾಗಾಂತ್ 'ಭಾಂಗಾರಾಚಿ ಮಾಸ್ಕಿ' ಪುಸ್ತಕಾಕ್ ಕರ್ನಾಟಕ್ ಕೊಂಕಣಿ ಸಾಹಿತ್ಯ ಪ್ರಶಸ್ತಿ ಲಾಬ್ಲಾ.

□ 2007 ವೆರ್ ಹಾಚಿಂ ಸಾಧನ್ ಪಾರ್ಕುನ್ 'ಕೊಂಕಣಿ ಫೊಂಡ್', 'ಕೊಂಕಣಿ ಯುನಾಯ್ಟೆಡ್ ಕಿಂಗ್‌ಡಮ್' ಹಾಂಚೆಫಾವ್ನ್ 'ಕೊಂಕಣ್ ಸ್ಟಾರ್' ಬಿರುದ್ ಪಾವ್ತಾ.

□ ಕೊಂಕ್ಣಿ ಲೇಖಕಾಂಚೊ ಎಕ್ವಟ್ (ರಿ.) ಹಾಚೊ ಖಜಾಂಜಿ ಜಾವ್ನ್ ಸೆವಾ ದಿಲ್ಯಾ ಮಿಲಾರ್ ಫಿರ್ಗಜೆಚಿಂ 'ಮಿಲಾರ್ಚೆಂ ಮಿಲನ್' ತ್ರೈಮಾಸಿಕ್ ಪತ್ರಾಚ್ಯಾ ಸಂಪಾದಕ್ ಮಂಡಳೆಂತ್ ವಾವ್ರ್ ದಿತೇ ಆಸಾ.

□ ಕೊಡ್ಯಾಳ್ಚ್ಯಾ ಫಾಮಾದ್ ಸಿ.ಸಿ. ಇಂಡಿಯಾ ಚಾನೆಲಾರ್ ಚಲ್‌ಲ್ಲ್ಯಾ 'ಜನಮನ್' ಕಾರ್ಯಕ್ರಮಾಂತ್ 400 ವರಿ ಚಡ್ ಪಾವ್ಲಿಂ ಭಾಗ್ ಘೆವ್ನ್ ದಾಕ್ಲೊ.

□ ಅಶೆಂ ಕೊಂಕ್ಣಿ, ಕನ್ನಡ, ಇಂಗ್ಲಿಷ್ ಆನಿ ತುಳು ಸಾಹಿತ್ಯಾಂತ್ ತಾಚೊ ವಾವ್ರ್ ಆಜೂನ್ ವ್ಹಾಳೊನ್ ಆಸಾ. ಹ್ಯಾ ಚತುರ್ ಭಾಷಾ ಲೇಖಕಾಚಿ ಸೆವಾ ಅತಿಚ್ ಆನಿ ಮುಕಾರಿಂ ಸಯ್ರ್ ಮುಂದರುನ್ ವಚೊಂ.

